
1. நூறு ஆண்டுகளுக்கு முன்‌ 
சேலம்‌ மாவட்டத்தில்‌ நெல்‌ சாகுபடி 

ஆங்கிலேயர்கள்‌ திப்புவிடமிருந்து ஆட்சியைக்‌ கைப்பற்றிய கால 
கட்டத்தில்‌ நடந்த நிகழ்வுகளை நமக்காக முதன்‌ முதலாகப்‌ பதிந்து 
வைத்தவர்‌ கர்னல்‌ ரீடு என்ற ஆங்கிலேயர்‌. 1800ம்‌ வருடம்‌ பாராமகால்‌ 
மற்றும்‌ சேலத்தின்‌ கண்காணிப்பாளராக இருந்து கொண்டு சர்‌ தாமஸ்‌ 
மன்றோவிற்காக எழுதப்பட்ட அறிக்கையில்‌ இந்த மண்ணைப்‌ 
பற்றியும்‌ மக்களைப்‌ பற்றியும்‌ பல அரிய தகவல்களை நம்மிடையே 
வைக்கின்றார்‌. இதில்‌ அந்தக்‌ காலகட்டத்தில்‌ நடந்த நிகழ்வுகள்‌ 
எல்லாம்‌ மிகத்‌ தெளிவாக எழுதப்பட்டிருக்கின்றன. அதற்குப்‌ பின்‌ 
லீ பானோ என்ற ஆங்கிலேயர்‌ எழுதிய சேலம்‌ மேனுவல்‌ என்ற நூலும்‌ 
அதனை மேலும்‌ மெருகூட்டி 1916ம்‌ ஆண்டு அப்போதைய சேலம்‌ 
மாவட்ட ஆட்சியர்‌ எப்‌. ஜெ. ரிச்சர்ட்ஸ்‌ எழுதிய சேலம்‌ மேனுவல்‌ 
என்ற நூலுமே கடந்த கால வரலாற்றினை நாம்‌ அறிந்துகொள்ள 
உதவியாய்‌ இருப்பவை. 


சேலம்‌ மாவட்டம்‌ பாலக்காட்‌ (பாலைக்காடு), பாராமகால்‌, தலைக்‌ 
காடு என்ற மூன்று பிரிவுகளாகப்‌ பிரிக்கப்பட்டிருந்தது. மைசூர்ப்‌ 
பகுதியை ஒத்த பீடபூமி பகுதி பாலக்காட்‌ ஆகும்‌. இது கடல்‌ 
மட்டத்திலிருந்து 3000அடி உயரமுள்ள தற்போதைய ஓளசூர்ப்‌ பகுதி 
யாகும்‌. பாராமகால்‌ என்பது கடல்‌ மட்டத்திலிருந்து 1300அடி 
உயரமுள்ள தற்போதைய தருமபுரி, ஊத்தங்கரை, கிருஷ்ணகிரி மற்றும்‌ 
ஒசூரின்‌ சில பகுதிகள்‌. தலைக்காட்டுப்‌ பகுதி 1300 அடி உயரத்திற்கு 
கீழே உள்ள தற்போதைய ஆத்தூர்‌, சேலம்‌, ஓமலூர்‌ திருச்செங்கோடு 

பகுதிகளை உள்ளடக்கியது. 
1320ம்‌ பசலியில்‌ (1910-11) சேலம்‌ மாவட்டத்தில்‌ 1,80,000 
ஏக்கரில்‌ நெல்‌ சாகுபடி செய்யப்பட்டது. அதில்‌ 1,02,000 ஏக்கர்‌ 
தலைக்காட்டுப்‌ பகுதியிலும்‌, 63,000 ஏக்கர்‌ பாராமகால்‌ பகுதியிலும்‌, 

மீதம்‌ இதர பகுதியிலும்‌ விளைந்தது. சேலத்தில்‌ மட்டும்‌ 43,000 
ஏக்கரிலும்‌, தருமபுரியில்‌ 26,000 ஏக்கரிலும்‌, கிருஷ்ணகிரியில்‌ 23,000 
ஏக்கரிலும்‌, இருச்செங்கோட்டில்‌ 21,000 ஏக்கரிலும்‌, ஒசூரில்‌ 1௧,500 
ஏக்கரிலும்‌, ஊத்தங்கரையில்‌ 13,400 ஏக்கரிலும்‌, மற்றும்‌ ஓமலூரில்‌ 
8,000 ஏக்கரிலும்‌ நெல்‌ விளைந்தது. புன்செய்‌ நிலத்தில்‌ நெல்‌ 
விளைந்தன. ஆனிப்பட்டம்‌ முதன்மை பட்டமாகும்‌ இதில்‌ விதைத்துப்‌ 
பயிர்‌ செய்யப்பட்டது. இரண்டாவது பட்டத்தில்‌ கையால்‌ விதைத்தோ 
அல்லது ஒருக்குப்பின்னால்‌ விதைத்தோ அல்லது சால்களில்‌ 
விதைத்தோ பயிர்‌ செய்யப்பட்டது. கிடைத்துள்ள தண்ணீரின்‌ 
அளவினை பொறுத்தே நெல்‌ சாகுபடி தேர்ந்தெடுக்கப்பட்டது என 
ரீடு குறிப்பிட்டுள்ளார்‌. 

ஆனால்‌ ரிச்சர்ட்ஸின்‌ குறிப்புகளில்‌ நூறு ஆண்டுகளுக்கு முன்‌ 3 
பருவங்கள்‌ இருந்தன. வைகாசி முதல்‌ ஆடி மாதம்‌ வரையான காலவடி 
அல்லது சரியான பருவம்‌. நடுப்பட்டம்‌ ஆடியிலிருந்து புரட்டாசி வரை 
மற்றும்‌ கோடைப்பருவம்‌ கார்த்திகையிலிருந்து தை மாதம்‌ வரை. 
ஐப்பசி மாதம்‌ ராசியற்ற மாதமாகக்‌ கருதப்படுவதால்‌ இம்மாதத்தில்‌ 
விதைப்பு செய்யப்படுவதில்லை. ஐப்பசியில்‌ நெல்‌ விளைந்தால்‌ 
அவலுக்கும்‌ ஆகாது என்ற பழமொழி இன்றளவும்‌ உண்மை. ஐப்பசி 
மாதம்‌ நெல்‌ விதைத்தால்‌ பயிர்‌ பூக்கும்‌ போது கடுமையான பனி 
நிலவுவதால்‌ பூக்கள்‌ திறக்காமலும்‌ மகரந்த சேர்க்கை நடக்காமலும்‌ 
இருப்பதால்‌ கதிர்கள்‌ பதர்களாகும்‌ என்பது தான்‌ அறிவியல்‌ உண்மை. 


இது இன்றளவும்‌ விவசாயிகள்‌ எதிர்கொள்ளும்‌ பிரச்சினை. 

சம்பா, கார்‌, குறுவை என்று மூன்று பட்டங்கள்‌ நூறு ஆண்டுகளுக்கு 
முன்‌ இருந்தன. சம்பா பயிர்‌ 5-௪ மாதங்களிலும்‌, கார்‌ 4 மாத 
காலத்திலும்‌, குறுவை 3 மாத காலத்திலும்‌ அறுவடைக்கு வரும்‌. 
கார்‌, குறுவைப்‌ பயிர்கள்‌ சித்திரைப்‌ பட்டத்திலும்‌, சம்பா பயிர்‌ ஆனி, 
ஆவணிப்பட்டத்திலும்‌, சாகுபடி செய்யப்பட்டு வந்தது, தலைக்‌ 
காட்டுப்‌ பகுதியில்‌ கோடைப்‌ பயிராக மாசிக்கார்‌ என்ற பட்டமும்‌, 
வடக்கு பாராமகால்‌ பகுதியில்‌ முன்‌ கார்‌, பின்‌ கார்‌ என்ற பட்டங்களும்‌ 
இருந்தன. 

இருநூறு ஆண்டுகளுக்கு முன்‌ வழக்கில்‌ இருந்த ரகங்களைப்‌ 
பற்றி நீடு குறிப்பிட்டுள்ளார்‌. அதில்‌ தேன்மலை, சம்பா, சூரியகண்டி, 
கார்த்திகை சம்பா, குள்ளன்‌ சம்பா, மூலிகை சம்பா, ஆனைக்கொம்பு 
சம்பா, பக்கீர்‌ சம்பா, சீரகச்சம்பா போன்ற ரகங்கள்‌ ச முதல்‌ 6 மாதங்கள்‌ 
வரை விளைவதற்கு எடுத்துக்கொண்டது என்றும்‌ நல்ல சுவையுடனும்‌, 
சத்துடனும்‌ இருந்தது என்று அறிய முடிகிறது . தேன்மலை, சம்பா, 
சூரியகண்டி, கார்த்திகை சம்பா, கார்‌ குள்ளட்டான்‌, சொர்ணவாரி, 
ராமபாணம்‌ போன்ற ரகங்கள்‌ 4-ச மாதங்கள்‌ வயதுடையவை என்றும்‌ 
ஆனால்‌ தரத்தில்‌ சற்று குறைந்தவை என்றும்‌ குறிப்பிடப்பட்டுள்ளது. 
3-4 மாதங்கள்‌ வயதுடைய கம்பங்குறி, முனகுட்டா, குரடபச்சை 


போன்றவை தரத்தில்‌ மிகவும்‌ குறைந்தவை. 


கார்‌ பயிருக்கு ஒரு மாதத்திற்கு முன்பு குறுவையானது விதைக்கப்‌ 
படுகிறது. ஆனால்‌ மிக விரைவில்‌ அறுவடைக்கு வரும்‌. அறுவதாம்‌ 
குறு என்ற ரகம்‌ நடவு செய்த 60வது நாளில்‌ அறுவடைக்கு வரும்‌. 
நல்ல வளமான பருவ கால சூழ்நிலையில்‌ நீர்ப்பாசன வசதி நன்கு 
உள்ள ஆத்தூர்‌, திருச்செங்கோடு, சேலம்‌ மற்றும்‌ பெண்ணையாறு 
வடி நிலப்பகுதிகளில்‌ இரண்டு போகம்‌ நெல்‌ சாகுபடி செய்யப்பட்டு 
வந்தது. பெண்ணாகரம்‌ பகுதியில்‌ சில சமயங்களில்‌ ஆண்டுக்கு 2-3 
போகம்‌ நெல்‌ சாகுபடி செய்யப்பட்டு வந்தது. பிலன்‌ சம்பா என்ற 
வகை 4 மாத வயதுடையது. முதல்‌ போகம்‌ வைகாசியிலும்‌ இரண்டாம்‌ 


போகம்‌ கார்த்திகை அல்லது மார்கழியிலும்‌ செய்யப்பட்டு வந்தது. 


புழுதிக்கால்‌ என்ற நெல்‌ மாவட்டத்தின்‌ பல பகுதிகளில்‌ சாகு 
படியில்‌ இருந்தது. சேர்வராயன்‌ மலைப்‌ பகுதியில்‌ சித்திரையில்‌ நெல்‌ 
விதைப்பு செய்தால்‌ 4 மாதத்தில்‌ இந்த நெல்‌ அறுவடைக்கு வந்தது. 
ஆத்தூரில்‌ களர்‌ நிலத்தில்‌ ஆடியில்‌ விதைத்த புழுதிக்கால்‌ நெல்‌ ௪ 
மாதத்தில்‌ அறுவடைக்கு வந்தது. பாராமகால்‌ பகுதியில்‌ வைகாசியில்‌ 
விதைத்த நெல்‌ மார்கழியில்‌ அறுவடையானது. 

ஒசூர்‌ பகுதியில்‌ பெத்த பயறு ஒட்லு (பெரிய நெல்‌ ரகம்‌) என்ற 
6-7 மாத வயதுடைய ரகம்‌ களிமண்‌ நிலங்களிலும்‌, பாசன வசதியுள்ள 
இடங்களில்‌ சூன்‌ மாதமும்‌ சாகுபடி செய்யப்பட்டு வந்தது. நல்ல ஒட்லு 
என்ற மானாவாரி கருப்பு நெல்‌ வளர அடிமண்‌ ஈரம்‌ தேவையில்லை. 
6 மாத வயதான இந்த நெல்‌ ஏப்ரல்‌ , மே மாதங்களில்‌ விதைப்பு 
செய்யப்பட்டது. 

அனைத்து மானாவாரி நெல்‌ ரகங்களும்‌ கைவிதைப்பு செய்யப்‌ 
பட்டு 2 மாதத்திற்குப்‌ பின்‌ முதல்‌ களை எடுக்கப்பட்டு பின்‌ ஒரு 
மாத இடைவெளியில்‌ அடுத்த களை எடுக்கப்பட்டு வந்தது. பெத்த 
பயறு ஒட்லு மற்றும்‌ நல்ல ஒட்லு ரகத்தின்‌ அரிசியும்‌ சமைத்தால்‌ 
சிகப்பு நிறத்தினை கொண்டிருக்கும்‌. சுப காரியங்களுக்கு இந்த நெல்‌ 
பயன்படுவதுடன்‌ தருமபுரி, கிருஷ்ணகிரி பகுதியில்‌ பொரி செய்ய 
இந்த ரகங்கள்‌ பெயர்‌ பெற்றவை. 


முழுவதும்‌ நீர்ப்பாசனத்தை நம்பியிருப்பது சேற்றுக்கால்‌, பகுதி 
நீர்ப்‌ பாசனத்தை நம்பியிருப்பது புழுதிக்கால்‌ என்றும்‌, முழுவதும்‌ 
மழையை நம்பியிருப்பது மானாவாரி என்றும்‌ அழைக்கப்பட்டது. 
பெரும்பாலும்‌ நேரடி நெல்‌ விதைப்பும்‌ சில சமயங்களில்‌ நாற்று 
விட்டும்‌ மானாவாரி நிலங்களில்‌ வர விதைப்பாகவும்‌ பயிரிடப்பட்டு 
வந்தது. 

ஒரு பயிர்‌ செய்து பயனடைய விவசாயி குறைந்தது 6 மாத காலம்‌ 
காத்திருக்க வேண்டும்‌. கால்நடைகளின்‌ கழிவுகளை உரமாகச்‌ சேமித்து 
காட்டிலிருந்து தழைகளை வெட்டிப்‌ பொலி போட்டு மண்ணை வள 
மாக்கி விட்டுத்தான்‌ பயிர்கள்‌ விளைவித்தார்கள்‌. இந்த வளமான 
கடந்த காலங்களிலிருந்து பெற்ற அறிவை, அனுபவத்தினை நிகழ்கால 
சந்ததிகள்‌ பெற்று அதிலிருந்து முன்னேற்றத்திற்கான அடுத்த அடி 
யினை எடுத்து வைக்க வேண்டும்‌. 

2. புரட்சியாளர்‌ தந்தை பெரியார்‌ (பகுதி 5) 


கவிஞர்‌ கனிமொழி 
வழக்கறிஞர்‌, வெர்ஜினியா 


1967 ஆம்‌ ஆண்டு விடயபுரத்தில்‌ மே 24 அன்று கடவுள்‌ மறுப்பு 
வாசகங்களை அறிவு ஆசான்‌ தந்தை பெரியார்‌ அவர்கள்‌ அறிவித்தார்‌. 
நெடுங்காலமாக கடவுள்‌ மறுப்பு ஆத்மா மறுப்பு ஆகியவற்றை அவர்‌ 
கூறிவந்தாலும்‌ மே 24 தான்‌, முறைப்படுத்தி அறிவித்து எந்த நிகழ்ச்சி 
என்றாலும்‌ தொடங்கும்‌ முன்‌ இனி வரும்‌ காலங்களில்‌ கடவுள்‌, 
ஆத்மா மறுப்பு வாசகங்கள்‌ கூறியபின்‌ நிகழ்ச்சி தொடங்கப்பட 
வேண்டும்‌ என்பது உறுதி ஆயிற்று. 

இதுகுறித்து “விடுதலையில்‌ (7.6.1967) தந்‌ைத பெரியார்‌ 
கையொப்பமிட்டு அறிக்கை ஒன்றினை வெளியிட்டுள்ளார்‌. 


“கடவுள்‌ மறுப்பு, என்பதை நமது இயக்க, கழக சம்பந்தமான 
எந்தக்‌ கூட்ட நிகழ்ச்சிகளிலும்‌, முதல்‌ நிகழ்ச்சியாக “கடவுள்‌ 
மறுப்பு” என்ற சொல்லைக்‌ குறிப்பிட்டு, பிறகு மற்ற நிகழ்ச்சிகளைக்‌ 
குறிப்பிடவேண்டும்‌. 

பகுத்தறிவற்ற மூட நம்பிக்கை மக்கள்‌ தங்கள்‌ நிகழ்ச்சிகளில்‌ 
முதலாவது நிகழ்ச்சியாக எப்படி “கடவுள்‌ வணக்கம்‌'' என்ற 


சொல்லைப்‌ பயன்படுத்தி, அதை ஒரு நிகழ்ச்சியாக நடத்துகிறார்களோ, 


அதேபோல்‌, நாம்‌ கூட்டம்‌ தொடங்கப்பட்டவுடன்‌, முதல்‌ நிகழ்ச்சியாக 
“கடவுள்‌ மறுப்பு” என்று தலைவர்‌ கூறவேண்டும்‌. 

“கடவுள்‌ இல்லை, கடவுள்‌ இல்லை கடவுள்‌ இல்லவே இல்லை”! 
என்று கூறவேண்டும்‌. கூட்டத்தில்‌ உள்ள மக்கள்‌ உட்கார்ந்தபடியே 
அதுபோலவே பின்‌ ஒலி கொடுத்துக்‌ கூறவேண்டும்‌”'' என்று தந்‌ைத 
பெரியார்‌ குறிப்பிட்டுள்ளார்‌. அதனைக்‌ கழகம்‌ பின்பற்றி வருகிறது 
என்பது குறிப்பிடத்தக்கது. ” 

( தகவல்‌: தமிழ்‌ ஓவியா வலைத்தளம்‌) 

கடவுள்‌ மறுப்பு வாசகம்‌ ஒரு விளக்கம்‌: 
கடவுள்‌ இல்லை கடவுள்‌ இல்லை 
கடவுள்‌ இல்லவே இல்லை 


கடவுளைக்‌ கற்பித்தவன்‌ முட்டாள்‌ 


கடவுளைப்‌ பரப்ப யுவன்‌ அயோக்கியன்‌ 
கடவுளை வணங்குகிறவன்‌ காட்டுமிராண்டி 


இயற்கையைப்‌ பற்றி அச்சம்‌ இருந்த காலகட்டத்தில்‌ நடக்கும்‌ 
இயற்கைச்‌ சீற்றங்களுக்கும்‌ மரணங்களுக்கும்‌ பதில்‌ அறியாத 
காலத்தில்‌ ஏற்பட்டது தான்‌ கடவுள்‌ என்ற கற்பிதம்‌. அரவங்கள்‌ 
அதிகமாக வாழும்‌ பகுதிகளில்‌ வாழும்‌ மக்களுக்கு அவைகளால்‌ 
மரணம்‌ ஏற்படும்போது அதனைக்‌ கடவுளாக்கி அதற்கு ஒரு கதை 
எழுதி அதற்குக்‌ கோயில்‌ கட்டிப்‌ பாம்பைக்‌ கடவுளாக்குகிறான்‌. 
அதன்‌ மூலம்‌ தான்‌ பாதுகாப்பாக இருப்பதாகக்‌ கருதுகிறான்‌. 
அதனால்‌ தான்‌ மனிதன்‌ முட்டாளாக இருந்த காலத்தில்‌ கடவுள்‌ 
கற்பிக்கப்பட்டது என்கிறார்‌ பெரியார்‌. 

ஆனால்‌ அறிவு வந்த பின்னரும்‌ விஞ்ஞானம்‌ இயற்கைச்‌ 
சீற்றங்களுக்குப்‌ பதில்‌ சொன்ன பிறகும்‌ அந்தக்‌ கடவுள்‌ கற்பிதத்தைப்‌ 
பரப்புகின்ற கூட்டத்திற்குச்‌ சுயநலம்‌ உண்டு. தங்கள்‌ சமூகம்‌ மட்டுமே 
மேட்டிமை கொண்டதாக இருக்க வேண்டும்‌ என்ற எண்ணத்தால்‌ 
கடவுள்‌ தத்துவத்தைப்‌ பல்வேறு கதைகள்‌ மூலமும்‌ களியாட்டங்கள்‌ 
மூலமும்‌ புதுப்பித்துக்‌ கொண்டே இருப்பது. அதனால்‌ தான்‌ பரப்பு 
திறவனை அயோக்கியன்‌ என்றார்‌. 


கடவுளை வணங்குகிறேன்‌ எனக்‌ கூறிக்‌ கொண்டு அலகு குத்திக்‌ 
கொள்வது, தீயில்‌ நடப்பது, தேங்காயைத்‌ தலையில்‌ உடைத்துக்‌ 
கொள்வது எனப்‌ பல்வேறு காட்டுமிராண்டிச்‌ செயல்களைச்‌ செய்து 


வேண்டுதல்‌ செய்யும்‌ மக்களைக்‌ காட்டுமிராண்டி எனக்‌ குறிப்பிட்டார்‌. 


சங்கிகள்‌ தலைவர்‌ பெரியார்‌ சிலையின்‌ கீழ்‌ உள்ள வாசகங்கள்‌ 
நீக்கப்பட வேண்டும்‌ என்று நீதிமன்றம்‌ சென்றபோது நீதிமன்றம்‌ 
மறுத்துவிட்டது. பெரியார்‌ கூறிய வாசகங்களை அவரின்‌ சிலைக்குக்‌ 
கீழ்‌ எழுதுவது அய்யா இருக்கும்போதே ஏற்பட்ட ஒன்று. அதற்குக்‌ 
காரணம்‌ சிலைகளை நிறுவும்‌ போது தனக்குப்‌ பின்‌ தன்னை 
கடவுளாக்கப்‌ பார்ப்பனியம்‌ ஒருபோதும்‌ தயங்காது என அறிந்தவர்‌ 
பெரியார்‌. வள்ளலாரை தீக்கிரையாக்கிவிட்டு அவர்‌ ஜோதியானார்‌ 
எனப்‌ புளுகியதை வரலாற்றில்‌ மறக்க இயலாது. புத்தருக்குப்‌ பின்‌ 
புத்தம்‌ மதமாக்கப்பட்டுப்‌ பிளவுபட்டு புத்தரே கடவுளாக்கப்பட்ட 
அவலம்‌ நடந்ததை அறிந்தவர்‌ பெரியார்‌. அதனால்‌ தான்‌ தான்‌ 
உயிருடன்‌ இருக்கும்போதே சிலைகள்‌ நிறுவி அதன்‌ கீழ்‌ கடவுள்‌ 


மறுப்பு வாசகங்கள்‌ இடம்‌ பெற வழிவகைச்‌ செய்தார்‌. அதே 
போன்று ஆத்மா மறுப்பைத்‌ தீவிரமாகப்‌ பேசியவர்‌ பெரியார்‌. 
உயிர்‌ அழிந்துவிட்ட பின்‌ ஆத்மா என்ற ஒன்று உலவுவதில்லை, 
மறுபிறப்பிற்காகக்‌ காத்திருப்பதில்லை என உணர்த்தியவர்‌. 


ஆத்மா, மோட்சம்‌, நரகம்‌, பிதிர்லோகம்‌ 
ஆகியவற்றைக்‌ கற்பித்தவன்‌ அயோக்யென்‌, 
நம்புகற்வன்‌ மடையன்‌, 

இவற்றால்‌ பலன்‌ அனுபவிக்றெவன்‌ 
மகாமக அயோக்கியன்‌!!! 


இந்த வாசகங்களும்‌ 1967 இல்‌ விடயபுரத்தில்‌ வழங்கப்பட்டது. 

8. 


சார்லஸ்‌ பிராட்லா போன்றோர்‌ பல ஆண்டுகளாகக்‌ கடவுளின்‌ 
பெயரால்‌ உறுதிமொழி எடுக்க முடியாது எனப்‌ போராடினார்கள்‌. 
ஆனால்‌ தமிழ்நாட்டில்‌ பகுத்தறிவு அமைச்சரவையை நம்மால்‌ நிறுவ 
முடிந்தது. இன்றும்‌ திராவிட முன்னேற்றக்‌ கழகத்தைச்‌ சார்ந்தவர்கள்‌ 
கடவுளின்‌ பெயரால்‌ என உறுதிமொழி எடுப்பதில்லை. அது தந்‌ைத 
பெரியார்‌ அவர்களால்‌ பக்குவப்படுத்தப்பட்ட இந்த மண்ணிற்குக்‌ 
கிடைத்த வெற்றி. இயற்கை அறிவின்‌ மீதும்‌ உண்மை மீதும்‌ நம்பிக்கை 
கொண்ட காரணத்தால்‌ கடவுள்‌ மறுப்பைப்‌ பேசிய பெரியார்‌ தான்‌ 
பெண்ணடிமையையும்‌ ஜாதியையும்‌ ஒழிக்கப்‌ போராடினார்‌ என்பதே 


வரலாறு. 


- தொடரும்‌ 


குறள்‌ 280: 


மழித்தலும்‌ நீட்டலும்‌ வேண்டா உலகம்‌ 
பழித்த தொழித்து விடின்‌ 


மு.வ விளக்க உரை: உலகம்‌ பழிக்கும்‌ த்யொழுக்கத்தை விட்டு 
விட்டால்‌ மொட்டை அடித்தலும்‌ சடை வளர்த்தலுமாகிய புறக்‌ 


கோலங்கள்‌ வேண்டா. 

3. நகர வாழ்வும்‌ அதன்‌ சவால்களும்‌ 


முனைவர்‌ ஆனந்த்‌ அமலதாஸ்‌ 


தியான இல்லம்‌, சென்னை 


சோபோகிளிஸ்‌ படைத்த “ஆண்டிகோனே” என்ற கிரேக்க நாடகம்‌ 
கி.மு. 4142-ஆம்‌ ஆண்டு ஏதென்ஸ்‌ நகரில்‌ அரங்கேறியது. அதில்‌ 
மனிதன்‌ உருவாக்கிய பண்பாட்டின்‌ இருமுகப்போக்கு நிலைபற்றிய 
பாடல்‌ ஒன்று ஒலிக்கிறது, “உலகில்‌ அச்சுறுத்த அநேகம்‌ உண்டு. 
இருப்பினும்‌ மனிதனைப்போல்‌ அச்சுறுத்துவது வேறொன்றும்‌ 
இல்லை. ” 


மனிதன்‌ கடல்வழி பயணம்‌ செய்கிறான்‌. நிலத்தைக்‌ கலப்பையால்‌ 
பிளக்கிறான்‌. மிருகங்களைக்‌ தன்வசப்படுத்துகிறான்‌. இயற்கையை 
ஆள்கிறான்‌. கட்டிடங்களைக்கட்டி நகரங்களை உருவாக்குகிறான்‌. 


அங்கே வாழத்‌ தொடங்குகிறான்‌. 


ஆனால்‌, இத்தகைய பண்பாட்டின்‌ சாதனைக்கு முரணான மறு 
பக்கம்‌ உண்டு: எல்லையைத்‌ தாண்டுகிறான்‌; கலப்படம்‌ செய்கிறான்‌; 
தீயவற்றிற்கு இடம்‌ கொடுக்கிறான்‌. நல்லது செய்வதோடு தீமையும்‌ 
செய்கிறான்‌. சிலர்‌ கொடுங்கோல்‌ ஆட்சி புரிகின்றனர்‌. மற்றவர்‌ 
அமைதியாகக்‌ கீழ்ப்படிந்து வாழ்கின்றனர்‌. இத்தகைய இருமுகப்‌ 
பார்வை கொண்ட நிலை மனிதனின்‌ பொது வாழ்வில்‌ - அரசியல்‌: 
வாழ்வில்‌ - தாக்கம்‌ கொடுக்கிறது. 

மனிதன்‌ ஒரு படைப்பாளி, ஒரு குடிமகன்‌. அவனை உருவாக்கு 
பவனாகவும்‌ அழிப்பவனாகவும்‌ சமூகம்‌ ஆக்குகிறது. “நகரத்தின்‌ 
நண்பன்‌ கடவுளர்களின்‌ சட்டத்தையும்‌ அதன்‌ கடமையையும்‌ பின்‌ 
பற்றுகிறான்‌. ஆனால்‌, நகரத்தின்‌ விரோதி தீயதைச்‌ செய்கிறான்‌, 
தெய்வ நிந்தனை செய்கிறான்‌. ” (ஆண்டிகோனே 396-371). 


அரிஸ்டாட்டில்‌ அரசியல்‌' என்ற நூலில்‌ நகரம்‌ முழுமையான 
நல்வாழ்வு வாழ்வதற்கான சிறப்பான இடம்‌ என்று தனது கருத்தை 
முன்வைக்கிறார்‌. அங்கே ஒழுக்கமாக வாழ வேண்டுமெனவும்‌ 
கூறுகிறார்‌. (பாலிட்டிக்ஸ்‌. 1831-1332) 

பண்டைய நகரப்பண்பாட்டில்‌ கிறித்தவ வாழ்வு: 


கிறித்தவம்‌ கிறிஸ்துவின்‌ ஒரு கிராம அமைப்பாகத்‌ தொடங்குகிறது. 
ஆனால்‌ கிரேக்க உரோமை நகரப்‌ பண்பாட்டில்‌ பெரிதாக வளர்கிறது. 
நகரம்தான்‌ அவர்களுக்குத்‌ தங்கள்‌ அடையாளத்தை நிலைநாட்டத்‌ 
துணைபுரிகிறது. பன்முகப்பார்வை கொண்ட அந்தியோக்கியா நகரில்‌ 
சேசுவின்‌ சீடர்கள்‌ முதன்முறையாகக்‌ கிறித்தவர்கள்‌ என்று அழைக்கப்‌ 
படுகின்றனர்‌. நகரங்களின்‌ பண்பாட்டு அமைப்பும்‌ பல்வேறு மக்கள்‌ 
கூடும்‌ நிலையும்‌ கிறித்தவம்‌ பரவுவதற்குப்‌ பெரிதும்‌ துணை புரிந்தன. 

தொடக்கக்‌ கால கிறித்தவம்‌ ஒரு நகர இயக்கம்‌. சேசுவின்‌ 
உவமைகள்‌ சொல்வது எல்லாம்‌ சாதாரண இடையர்‌ குலத்தவர்கள்‌, 
மீன்‌ பிடிப்பவர்கள்‌ பற்றியவை. ஆனால்‌ கிறித்தவம்‌ ஒரு கிராம 
இயக்கமாகவே இருந்திருந்தால்‌, ஒருவேளை இந்த அளவிற்கு அது 
வளர்ச்சி பெற்றிருக்குமா என்பது ஒரு கேள்விக்குறி. நகரத்தில்தான்‌ 
அது பரவுவதற்கான வசதி இருந்தது. அதனால்‌ நகரப்‌ பண்பாடுதான்‌ 
அதன்‌ மொழியையும்‌, நிறுவனங்களையும்‌, அதன்‌ நம்பிக்கைக்‌ கோட்‌ 


பாடுகளையும்‌ கூட வரையறுத்தது. 


புனித பவுல்‌ அடியாரின்‌ 
உலகு நகரங்களின்‌ உலகு. அவர்‌ 
இரு மொழி பேசுபவர்‌ - 
ஹீப்ருவும்‌ கிரேக்கமும்‌. பல்வேறு 
கிரேக்க நகரங்களில்‌ அவர்‌ தனது 
சீடர்களை விட்டுச்‌ சென்றார்‌. 
கிரேக்க மொழி நகரங்களில்‌ 
பேசப்பட்ட மொழி. கிறித்தவ 
“புதிய ஏற்பாடு” என்று அழைக்கப்‌ 
படும்‌ விவிலியப்‌ பகுதி கிரேக்க 
மொழியில்தான்‌ எழுதப்பட்டது. 
பழங்கால நகரங்கள்‌ மிகச்‌ 
சிறியவை. ஆனால்‌ மிக நெருக்க 
மாக மக்கள்‌ வாழ்ந்தனர்‌. அதன்‌ 
விளைவுகள்‌ நல்லதும்‌ தீயதும்‌ 
கலந்துதான்‌ இருக்கும்‌. 

நகர வாழ்வு என்பது எப்படிப்பட்டது? 


நகரத்தின்‌ பண்பாடு எப்பொழுதுமே ஒரு கலப்படமாகத்தான்‌ 
இருக்கும்‌ - பல்வேறு பண்பாட்டு அமைப்புகள்‌, மொழிகள்‌, 
மதிப்பீடுகள்‌, வாழ்வு முறைகள்‌ போன்றவை. நகரப்பண்பாடு எல்லாச்‌ 
சமூகங்களையும்‌ பாதிக்கும்‌. அரசு அமைப்பு, வணிக-வியாபார 


நிலைப்பாடுகள்‌, இவை அனைத்தும்‌ வாழ்க்கையை வரையறுக்கும்‌. 


நகர வாழ்வு பொதுவாக பெரிய எதிர்பார்ப்பை முன்வைக்கிறது. 
அதாவது மனித வாழ்வை முழுமைப்படுத்தும்‌ என்ற நம்பிக்கை. 
எல்லா வசதியும்‌ கிடைக்கும்‌ என்ற எதிர்பார்ப்பில்‌ மக்கள்‌ நகரத்திற்கு 
வருகின்றனர்‌. அவ்வாறு வந்தவர்கள்‌ அனைவருக்கும்‌ எல்லாம்‌ 
கிடைப்பதில்லை. அதனால்‌ அவர்கள்‌ நகருக்கு வெளியே, சாலை 


ஓரங்களில்‌, சேரிகளில்‌, குடிசைகளில்‌ வாழும்‌ நிலை ஏற்படுகிறது. 
ஐரோப்பியக்‌ கிறித்தவம்‌: 


ஐரோப்பியக்‌ கிறித்தவ வரலாற்றில்‌ 
ஒரு திருப்பம்‌ ஏற்பட்டது. நகர வாழ்வு | அம 
ஆன்மீக வாழ்வுக்கு உகந்ததாக | 
அமையவில்லை. அதனால்‌ பலர்‌ 
துறவிகளாய்‌ காடுகளையும்‌, மலை 
களையும்‌ தேடி தனிமையில்‌ வாழத்‌ 
தொடங்கினர்‌. புனித பெனெடிக்ட்‌ 
உரோமை நகருக்கு வெளியே ஒரு 
மலை உச்சியில்‌ துறவிகள்‌ வாழும்‌ 
இடத்தைத்‌ தேர்ந்தெடுத்தார்‌. அதற்குப்‌ 
பின்‌ வந்த அசிசி பிரான்சிஸ்‌ மலை 
ஏறிச்‌ செல்லவில்லை. ஆனாலும்கூட 
நகரத்திற்கு வெளியே ஏழ்மையான 


முறையில்‌ வாழத்தொடங்கினார்‌. 
ஆனால்‌ 16-ஆம்‌ நூற்றாண்டில்‌ வந்த இலொயோலா இஞ்ஞாசியார்‌ 
உரோமை நகரத்தின்‌ மத்தியில்‌ ஒரு கல்லூரியைத்‌ தொடங்கினார்‌. 
தேர்ந்தெடுத்த இடம்‌ அவர்களது வாழ்வின்‌ குறிக்கோளையும்‌ 
மனநிலையையும்‌ தெளிவுபடுத்துகின்றது. 
அவரது அடிப்படைக்‌ கோட்பாடு நகரத்தைத்‌ தேர்ந்தெடுக்க 
வைக்கிறது. அவரது பணித்தளம்‌ இந்த உலகம்‌ முழுதும்‌ என்று 

அவர்‌ தொடங்குகிறார்‌. ஆன்மீகப்பணி செய்வதற்கும்‌ போதிய கல்வி 
அறிவும்‌ பயிற்சியும்‌ தேவை. எங்கும்‌ செல்வதற்கும்‌ எல்லோரோடும்‌ 
பழகுவதற்கும்‌ போதிய பயிற்சியும்‌ மனப்‌ பக்குவமும்‌ வேண்டும்‌. 


இன்றைய நிலையில்‌ என்‌ நகர வாழ்வு தேவை? 


நகரங்களில்தான்‌ சமூகம்‌ சார்ந்த அரசியல்‌ முடிவுகள்‌ எடுக்கப்‌ 
படுகின்றன - பாராளுமன்றமோ, மாநில சட்ட மன்றமோ - 
நகரங்களிலிருந்து ஆணை பிறப்பிக்கின்றது. மக்கள்‌ வாழ்வாதாரம்‌ 
வரையறுக்கப்படுகின்றது. வசதி உள்ளவர்கள்‌ படிக்கவும்‌, வேலை 
வாய்ப்பு பெறவும்‌ முடிகின்றது. அவர்கள்‌ தான்‌ முடிவு எடுக்கும்‌ 
நிலையில்‌ உள்ளனர்‌. 


இந்த நிலையில்‌ ஓரங்கட்டப்பட்ட மக்களுக்கும்‌ முடிவு எடுக்கும்‌ 
உரிமை வேண்டும்‌. அதில்‌ அவர்களுக்கும்‌ பங்கு உண்டு. ஓசியாக 
ஏதோ கொடுத்துவிட்டு அவர்களை ஒதுக்கிவிடுதல்‌ சரியல்ல, நீதியு 
மல்ல. ஆணை பிறப்பிக்கும்‌ அமைப்பில்‌, முடிவு எடுக்கும்‌ வழி 
முறையில்‌ எல்லோருக்கும்‌ சம உரிமை கிடைக்க வேண்டும்‌. 


இப்பொழுது சாலை ஓரம்‌ இருப்பவர்களுக்கு வசதி பெற்றவர்‌ 
வைத்திருக்கும்‌ இடத்தைப்‌ பகிர்ந்துகொள்ள வேண்டும்‌. சமத்துவம்‌ 
பேசுவது சொல்லளவில்‌ மட்டும்‌ அல்ல. மக்களாட்சி என்பது எல்லாத்‌ 


துறைகளிலும்‌ நடைமுறைக்கு வரவேண்டும்‌. 

இந்தப்‌ பின்னணியில்‌ ஆன்மீகமும்‌ புதிய கோணத்தில்‌ பார்க்க 
வேண்டிய நேரம்‌ வந்து விட்டது. ஆன்மீகம்‌ என்பது மக்கள்‌ வாழும்‌ 
உலகை விட்டு ஒதுங்கிப்‌ போவதல்ல. அல்லது தனிமையில்‌ அமைதி 
தேடுவதல்ல. அறவாழ்வு அல்லது அக வாழ்வு என்பதை எடை 
போடுவது நாம்‌ உறவுமுறையைப்‌ பொறுத்துள்ளது. 

முதலில்‌ எனக்குள்‌ அமைதி வேண்டும்‌. எனக்கும்‌ எனக்கும்‌ 
நல்லிணக்கம்‌ வேண்டும்‌. இரண்டாவது, அந்த இணக்கம்‌ மற்றவரோடு 
இணக்கம்‌ கொள்ள வழிகாட்டும்‌. எனக்கும்‌ எவர்க்கும்‌ இணக்கம்‌ 
இல்லையேல்‌, எனக்கும்‌ இறைவனுக்கும்‌ இணக்கம்‌ நிகழாது. 

இந்தக்‌ கண்ணோட்டத்தில்‌ பார்க்கும்பொழுது ஆன்மீகத்தின்‌ அடிப்‌ 
படையில்‌ சமூக உறவு அடங்கியுள்ளது. இந்த விதமான மனித உறவும்‌ 
கூட வெட்ட வெளியில்‌ நிகழ்வதில்லை. அது ஒரு குறிப்பிட்ட நிலப்‌ 
பரப்பில்‌, ஒரு குறிப்பிட்ட சுற்றுச்‌ சூழலில்‌ உருவெடுக்கிறது. எனது 
வரலாறு எனது இனத்தோடு இணைந்தது. இவை அனைத்தையும்‌ 
உள்ளடங்கியதுதான்‌ நிறை வாழ்வு, ஆழ்ந்த அக வாழ்வு, அருள்‌ 
வாழ்வு என்றும்‌ சொல்லலாம்‌. 

அதனால்தான்‌ இன்றைய நகர வாழ்வு பல்வேறு நிலைகளில்‌ 
நம்மைத்‌ தொடர்பு கொள்ளச்‌ செய்கிறது, சிந்திக்கத்‌ தூண்டுகிறது, 
உறவாட அழைக்கின்றது. 


குறள்‌ 221: 


வறியார்க்கொன் றீவதே ஈகைமற்‌ ஹெல்லாங்‌ 


குறிலயதிர்ப்பை நீர துடைத்து 


மு.வ விளக்க உரை: 


வறியவர்க்கு ஒரு பொருளைக்‌ கொடுப்பதே ஈகை எனப்படுவது, 
மற்றவர்க்குக்‌ கொடுப்பதெல்லாம்‌ பயன்‌ எதிர்பார்த்து கொடுக்கும்‌ 


தன்மை உடையது. 

4. சான்றோன்‌ யார்‌? 


பேரா. முனைவர்‌ மு. முத்துவேலு 
தமிழ்ப்‌ பேராசிரியர்‌, 

மாநிலக்‌ கல்லூரி உறுப்பினர்‌, 
மாநிலச்‌ சட்ட ஆட்சிமொழி 


ஆணையம்‌, சென்னை. 


கைபேசி: 9840215985 


ஒரு மொழியில்‌ உலவும்‌ சொற்கள்‌ அம்மொழி பேசும்‌ மக்களின்‌ 
பண்பாட்டுப்‌ பதிவுகளாக இருக்கின்றன. சொற்கள்‌ வெறும்‌ 
கருத்தின்‌ வெளிப்பாடுகள்‌ மட்டும்‌ அல்ல. அவை அந்தந்தக்‌ காலத்து 


மக்களின்‌ மன இயல்பைப்‌ புலப்படுத்தும்‌ கருவிகள்‌. அவை அம்‌ 
மக்களின்‌ வாழ்வியல்‌ கருத்தாக்கங்களின்‌ கண்ணாடிகளாகவும்‌ திகழ்‌ 
கின்றன. எனவே மக்களின்‌ வாழ்வியல்‌ சிந்தனைகளில்‌ மாற்றம்‌ 
ஏற்படும்போது அந்த மாற்றம்‌ அந்தச்‌ சொற்களின்‌ பொருளிலும்‌ எதி 
ரொலிக்கின்றன. எனவே ஒரு கருத்தையோ அல்லது பொருளையோ 
அடையாளப்படுத்திய ஒரு சொல்‌ காலவோட்டத்தில்‌ நிகழும்‌ மாற்றங்‌ 
களுக்கு ஏற்ப தன்னுடைய பொருளையும்‌ அடையாளத்தையும்‌ 
மாற்றிக்கொள்கிறது. இதனைச்‌ சொற்பொருள்‌ மாற்றம்‌ '5e௱atics' 
என்று அழைக்கின்றனர்‌. 

சொற்பொருள்‌ மாற்றம்‌ என்பது மாறிவரும்‌ மக்கட்‌ சமுதாயச்‌ 
சிந்தனைப்‌ போக்கினைச்‌ சுட்டிக்காட்டும்‌ தன்மையில்‌ அமைகிறது. 
தொன்மைமிகு தமிழ்ச்‌ சமூகத்தில்‌ பல சொற்கள்‌ முதலில்‌ ஒரு 
பொருளை உணர்த்துவதற்கு உருவாக்கப்பட்டுப்‌ பின்னர்‌, மக்கட்‌ 
கூட்டத்தின்‌ சிந்தனை மாற்றத்தால்‌ அச்சொற்கள்‌ வேறு பொருளைச்‌ 
சுட்டுவதற்காக ஆளப்பட்டமைக்கான சான்றுகள்‌ பலவாக உள்ளன. 

அவ்வகையில்‌ தமிழ்ச்‌ சமூக வரலாற்றில்‌ மக்களின்‌ மனநிலை 
மாற்றத்தால்‌ ஒரு சொல்‌ முதலில்‌ வழங்கிய பல பொருளில்‌ இருந்து 
மாற்றம்‌ கண்டு ஒரு பொருளுக்கு மட்டும்‌ ஆகி வந்த சொல்லுக்குச்‌ 


சான்றோன்‌” என்ற சொல்லைக்‌ குறிப்பிடலாம்‌. 

இன்றைய வழக்கில்‌ சான்றோன்‌ என்னும்‌ சொல்‌ அறிவு, பண்பு, 
முதலியவற்றில்‌ சிறந்தவர்களைக்‌ (Learned, Noble People) குறிக்கும்‌ 
சொல்லாகப்‌ பயன்பட்டு வருகிது. (தற்காலத்‌ தமிழ்‌ அகராதி கிரியா 
ப. ௪70) 


ஆனால்‌ இச்‌ சான்றோன்‌ என்னும்‌ சொல்‌ தமிழரின்‌ பண்டைய 
இலக்கியங்களான எட்டுத்தொகைப்‌ பத்துப்பாட்டு நூல்களில்‌ 'வீரன்‌' 
என்னும்‌ பொருளைக்‌ குறிக்கப்பயன்பட்டுள்ளது என்பதற்கான 


பதிவுகள்‌ உள்ளன. 


திருவள்ளுவர்‌ “தன்‌ மகனைச்‌' சான்றோன்‌ என்று கேட்ட தாய்‌ 
ஈன்ற பொழுதினும்‌ பெரிதும்‌ மகிழ்கிறாள்‌” (குறள்‌. 69) என்கிறார்‌. 
ஒரு தாய்‌ ஒரு மகவைப்‌ பெற்றெடுக்கும்‌ பொழுதுதான்‌ அவள்‌ 
வாழ்வில்‌ நிகழும்‌ மகிழ்ச்சியின்‌ உச்சம்‌. ஆனால்‌ அதைவிட அவள்‌ 
மேலும்‌ மகிழும்‌ பொழுது ஒன்று உண்டு என்றால்‌, அதுவே அவளைச்‌ 
சான்றோன்‌ என்று பிறர்‌ உரைக்கக்‌ கேட்கும்‌ பொழுது என்கிறோம்‌. 
இந்தக்‌ கூற்றில்‌ “ஈன்ற பொழுதினும்‌ தாய்‌ மகிழும்‌ நிகழ்வைப்‌ பற்றிச்‌ 
சங்க இலக்கியங்களில்‌ தமிழரின்‌ வீரம்‌ பற்றிப்‌ பேசும்‌ புறநானூறு 
இரண்டு இடங்களைப்‌ பதிவு செய்துள்ளது. 
புறநானூற்றில்‌ பூங்கண்‌ உத்திரையார்‌ இயற்றிய பாடல்‌. “தன்‌ மகன்‌ 
போர்க்களம்‌ சென்றான்‌. அங்கு போரில்‌ எதிரில்‌ வந்த யானை மீது 
வேலெறிந்து அதைக்‌ கொன்றான்‌. அத்தகு வீரத்தை நிலைநாட்டிய அத்‌ 
தமிழ்மகன்‌ விழுப்புண்ணை விலையாகக்‌ கொடுத்து புகழைப்‌ பரிசாகப்‌ 
பெற்றான்‌. போர்க்‌ களத்திலேயே இறந்து பட்டான்‌ என்ற செய்தியைக்‌ 
கேட்ட அந்த வயது முதிர்ந்த தாய்‌ அதிர்ச்சி அடையவில்லை ; மாறாக 
மகிழ்ச்சி அடைந்தாள்‌. அந்த மகிழ்ச்சியானது அவனைப்‌ பெற்றபோது 
அவளடைந்த மகிழ்ச்சிக்கும்‌ மேலானதே என்று அந்தப்‌ பாடல்‌ 
விளக்கிச்‌ செல்கிறது. 
“மீன உன்‌ கொக்கின்‌ தூவி அன்ன 
வால்நரைக்‌ கூந்தல்‌ முதியோர்‌ சிறுவன்‌ 
களிறு எறிந்து பட்டனன்‌ என்னும்‌ உவகை 
ஈன்ற ஞான்றினும்‌ பெரிதே ” (புறம்‌. 277) 
என்பது பாடல்‌. 
புறநானூற்றில்‌ மற்றுமொரு பாடலிலும்‌ ஒரு தாய்‌ தன்‌ மகன்‌ 
போர்க்களத்தில்‌ மார்பிலே விழுப்புண்‌ பெற்று வீரமரணம்‌ 

அடைந்திருக்கும்‌ காட்சியைக்‌ கண்டாள்‌. அந்தத்‌ தாயும்‌ அந்த மகனைப்‌ 
பெற்றபோது மகிழ்ந்தைவிட அவன்‌ வீர மரணம்‌ அடைந்தான்‌ 
என்ற செய்தியைக்‌ கேட்டபோதுதான்‌ பெரிதும்‌ மகிழ்ந்தாள்‌ என்று 
காக்கைப்பாடினியார்‌ நச்செள்ளையார்‌ பாடுகிறார்‌. 
"நரம்பு எழுந்து உலறிய நிரம்பா மென்தோள்‌ 
முளரி மருங்கின்‌ முதியோர்‌ சிறுவன்‌. 
செங்களம்‌ துழவுவோள்‌ சிதைந்து வேறாகிய 
படுமகன்‌ இடக்கை கானைறு 
ஈன்ற ஞான்றினும்‌ பெரிது உவந்தனளே” (புறம்‌. 
என்பது பாடல்‌. 
மேற்காணும்‌ இரு புறநானூற்றுப்‌ பாடல்களிலும்‌ தாய்‌ ஈன்ற 
ஞான்றினும்‌ பெரிதும்‌ உவப்பது. தன்‌ மகனை வீரன்‌ எனக்‌ 
கேட்டபொழுது தான்‌ என்பதை உறுதி செய்கின்றன. இதனை 
ஒப்புவைத்து நோக்குகையில்‌ திருவள்ளுவர்‌. 
ஈன்ற பொழுதினும்‌ பெரிதுவக்கும்‌ தன்‌ மகனைச்‌ 
சான்றோன்‌ எனக்கேட்ட தாய்‌' (69) 
என்று பாடியிருப்பது, திருவள்ளுவர்‌ குறிப்பிடும்‌ தாய்‌ போர்க்‌ 
களத்தில்‌ தன்‌ வீரத்தை நிறுவி வெற்றியைப்‌ பறித்துவரும்‌ வீரன்‌ 
தன்‌ மகன்‌ என்பதைக்‌ கேட்ட தாயாகக்‌ கொள்வது தான்‌ பொருத்தம்‌ 
உடையதாக இருக்கும்‌. 
புறநானூற்றில்‌ பொன்முடியார்‌ தாய்‌, தந்தை, வேந்தன்‌, ஆண்மகன்‌ 
இவர்களது கடமையைச்‌ சுட்டிக்‌ காட்டுகிறார்‌. இவரது பாடலிலும்‌ 
சான்றோன்‌ என்பவன்‌ களிறு எறிந்து பெயர்பவன்‌ என்பதற்கான 
விளக்கம்‌ காணப்படுகிறது. 
ஈன்று புறந்தருதல்‌ என்தலைக்‌ கடனே 
சான்றோன்‌ ஆக்குதல்‌ தந்தைக்குக்‌ கடனே 
வேல்‌ வடித்துக்‌ கொடுத்தல்‌ கொல்லற்குக்‌ கடனே 
நன்நடை நல்கல்‌ வேந்தற்குக்‌ கடனே 
ஒளிறுவாள்‌ அருஞ்சமம்‌ முறுக்கிக்‌ 
களிறு எறிந்து பெயர்தல்‌ காளைக்கு கடனே” (புறம்‌ 312) 

என்னும்‌ இப்பாடலில்‌ தந்தைக்குக்‌ கடன்‌, மகனைச்‌ சான்றோ 
னாக்குவது ஆகும்‌ என்று குறிப்பிடப்பட்டுள்ளது. அத்தகு சான்றோன்‌ 
என்பதை அந்த மகன்‌ நிறுவிக்‌ காட்டக்கூடியது போர்க்களத்தில்‌ களிறு 
எறந்து பெயர்தல்‌ ஆகும்‌. எனவே சான்றோன்‌ என்னும்‌ சொல்‌ என்றும்‌ 
போர்க்களத்தில்‌ வீரத்தை நிலை நாட்டுதலோடு தொடர்புடையது 
என்பது தெளிவாகிறது. 
புறநானூற்றில்‌ பரணர்‌ பாடிய பாடலில்‌ சான்றோர்‌ என்னும்‌ சொல்‌ 
வீரர்களைக்‌ குறிக்க ஆளப்பட்டுள்ளது. 
“தேர்தர வந்த சான்றோர்‌ எல்லாம்‌ 
தோல்கள்‌ மறைப்ப ஒருங்கு மாய்ந்தனரே” (புறம்‌ 63. 5-6) 
சேரமன்னன்‌ குடக்கோ நெடுஞ்சேரலாதனும்‌, சோழன்‌ பெருநற்‌ 
கிள்ளியும்‌ தமக்குள்‌ போரிட்டு மடிந்ததைக்‌ கண்டு மனம்‌ வருந்திப்‌ 
பாடுகிறார்‌ பரணர்‌. அப்பாடலில்‌ அப்‌ போர்க்களக்‌ காட்சியைப்‌ பதிவு 
செய்யும்போது அங்கே “தேர்‌ நடத்தி வந்த வீரர்‌ பலரும்‌, தாங்கள்‌ ஏந்தி 
வந்த கேடயமே தங்கள்‌ கண்களை மறைக்க மடிந்து போயினர்‌” என்று 
குறிப்பிடுகிறார்‌. இந்த இடத்தில்‌ வீரர்களைச்‌ குறிக்கச்‌ சான்றோன்‌ 
என்னும்‌ சொல்லைப்‌ பரணர்‌ குறிக்கச்‌ 'சான்றோர்‌' என்பதைப்‌ 


பயன்படுத்தி உள்ளார்‌ என்பதும்‌ கருதத்தக்கது. 


மூவேந்தர்‌ மரபில்‌ முதலாவதாக வைத்துப்‌ போற்றப்படுபவர்கள்‌ 
சேரர்கள்‌. சேர மன்னர்களின்‌ தறுகண்மையையும்‌ தனிப்பெரும்‌ 
வீரத்தையும்‌ வெளிப்படுத்தும்‌ 

நூல்‌ பதிற்றுப்பத்து. இதில்‌ சேரமன்னரின்‌ போற்றல்‌ மிகச்‌ 
சிறப்பாக எடுத்துரைக்கப்பட்டுள்ளது. சேர வீரர்கள்‌ களத்திலே 
இறங்கிப்‌ போரிடும்போது மார்புக்‌ கவசம்‌ அணிந்திருந்தார்கள்‌ என்பது 
பதிவாகியுள்ளது. வீரர்கள்‌ அணிந்த மார்புக்‌ கவசத்தைப்‌ பதிற்றுப்பத்து 
“சான்றோர்‌ மெய்ம்மறை என்று குறிப்பிடுகிறது. 

இரண்டாம்‌ பத்தில்‌, 

'தநோன்புறிக்‌ தடக்கை சான்றோர்‌ மெய்ம்மறை ' 

(ப.ப.14-12) என்றும்‌ 

ஆறாம்‌ பத்தில்‌, 

“ஏந்து எழில்‌ ஆகத்துச்‌ சான்றோர்‌ மெய்ம்மறை ” (ப.ப. ௧௪ -11) 

என்றும்‌ பதிவுகள்‌ காணப்படுகின்றன. 

எனவே எட்டுத்தொகை நூல்களில்‌ மிகவும்‌ கடின மொழிநடை 


உடையது பதிற்றுப்பத்து. இது காலத்தால்‌ மிகவும்‌ மூத்தது என்ற 
கருத்தும்‌ உள்ளது. இந்த நூலில்‌ சான்றோர்‌ என்பது வீரர்களைக்‌ 


குறித்திருப்பது குறிப்பிடத்தக்கது. 


பதிற்றுப்பத்தில்‌ மற்றொரு பாடலும்‌ சான்றோர்‌ என்னும்‌ சொல்‌ 
வீரரைக்‌ குறித்தமைக்குச்‌ சான்று பகர்கிறது. 
சாந்து எழில்‌ மறைத்த சான்றோர்‌ பெருமகன்‌” (ப.ப. 67 - 18) 


என்னும்‌ அடி, உடம்பு சிதைந்து பூசிய சந்தனத்தில்‌ அழகை 
மறைத்த வீரருடைய தலைவன்‌” என்றும்‌ பொருளைத்‌ தருகிறது. இங்கு 
சான்றோர்‌ பெருமகன்‌ வீரர்தலைவன்‌ என்னும்‌ பொருளைக்குறிக்கிறது. 


சங்க காலம்‌ போர்நிறைந்த சமுதாயக்‌ காலம்‌. போர்நிறைந்த சமுதாய 
வாழ்க்கையில்‌ உடல்‌ வலிமையே உயர்ந்ததாக மதிக்கப்பட்டது. 
மன்னன்‌ நாட்டைக்‌ காக்கவும்‌, அவன்‌ பகைவரோடு போரிடுவதற்கும்‌ 
உடல்வலிமை மிக்க ஆண்மக்கள்‌ தேவைப்பட்டனர்‌. எனவே 
உடல்வலிமை உடையவர்களே மன்னனிடம்‌ பரிசும்‌ பாராட்டும்‌ 
பெற்றனர்‌. அவ்வகையில்‌ அரசனால்‌ மதிக்கப்‌ பெறுபவர்களையே 
மக்களும்‌ போற்றிப்‌ புகழ்வர்‌. எனவே மக்களும்‌ போர்க்கலையில்‌ 
சிறந்த வீரர்களையே போற்றினர்‌. இவ்வகையில்‌ “போற்றுதலுக்குரிய 
உயர்ந்தோர்‌' என்ற பொருளில்‌ அமைந்த 'சான்றோர்‌' என்ற சொல்லால்‌ 
அவ்‌ வீரர்கள்‌ அழைக்கப்பட்டனர்‌ என்பது தெளிவாகிறது. 

சங்ககாலம்‌ போர்க்காலச்‌ சமுதாயக்‌ காலம்‌ என்பதை உறுதி 
செய்கிறது காவற்பெண்டு என்றும்‌ பெண்பாற்‌ புலவர்‌ பாடிய 
புறநானூற்றுப்‌ பாடல்‌ இப்பாடல்‌: 
அித்றில்‌ நற்றூண்‌ பற்றி நின்மகன்‌ 
யாண்டு உளனோஎன வினவுகி 2 என்மகன்‌ 
யாண்டு உளனாயினும்‌ அறியேன்‌! ஓரும்‌ 
பலி சேர்ந்து போகிய கல்லளை போல 
ஈன்ற வயிறோ இதுவே 
தோன்றுவன்‌ மாதோ போர்க்களத்‌ தானே” (புறம்‌. 86) 
இப்பாடல்‌ வயது முதிர்ந்த தாயொருத்தியின்‌ கூற்றாக அமைகிறது. 
தன்‌ மகனைத்‌ தேடிவந்த இளம்பெண்ணொருத்திக்கு விடை தருகிறாள்‌ 
அத்தாய்‌, 
அவள்‌ “என்‌ சிறிய வீட்டின்‌ முன்‌ வந்து தூணைப்‌ பற்றிக்‌ கொண்டு 
“உன்‌ மகன்‌ எங்கே?' என்று என்னை நீ கேட்கிறாயா? என்‌ மகன்‌ 
எங்கே போயிருக்கிறான்‌ என்பது எனக்கே தெரியாது. அது பற்றி நான்‌ 
அறியேன்‌. ஆனால்‌ ஒன்று மட்டும்‌ உறுதி. அதை நீ தெரிந்துகொள்ள 
வேண்டும்‌. புலி இருந்த குகை அவனைப்‌ பெற்ற என்‌ வயிறு இதுதான்‌. 
எனவே அவன்‌ புகழ்‌ சிறக்கப்‌ போர்க்களம்‌ தான்‌ போயிருப்பான்‌” 


என்று உறுதியாகக்‌ கூறுகிறாள்‌. 

பண்டைத்‌ தமிழகத்தில்‌ ஒருவன்‌ புகழ்‌ பெற வேண்டுமானால்‌ 
அவன்‌ போர்க்களத்தில்‌ வீரத்தை நிலை நாட்ட வேண்டும்‌. எனவே 
தன்‌ மகனின்‌ புகழைப்‌ பற்றிக்‌ கூறும்‌ இத்தாய்‌ தன்‌ மகன்‌ “அவைக்‌ 
களத்தில்‌: தோன்றுவான்‌ என்று சொல்லவில்லை. மாறாக அவன்‌ 
அடல்வீரன்‌. அவன்‌ தோன்றும்‌ இடம்‌ போர்க்களம்‌' என்று 
பெருமிதத்துடன்‌ பாடுகிறாள்‌ அத்தாய்‌. 


சங்கப்பாடல்களில்‌ சான்றோர்‌ என்னும்‌ சொல்‌ “வண்மையும்‌ 


செம்மையும்‌ சால்பும்‌ மறனும்‌' உடைய (ப.ப. 82 -13) 
உயர்ந்தவர்களைக்‌ குறித்தமைக்கும்‌ சான்றுகள்‌ உள்ளன. இதற்குக்‌ 
குறுந்தொகையில்‌ “தாம்‌ அறி செம்மை சான்றோர்‌', (265-3), 
என்றும்‌ மதுரைக்‌ காஞ்சியில்‌ வியப்பும்‌ சால்பும்‌ செம்மை சான்றோர்‌, 
என்றும்‌ 
நன்றி அறி உள்ளத்துச்‌ சான்றோர்‌ என்று பதிற்றுப்பத்தும்‌ (72-4) 
சான்றுகளாக உள்ளன. 
சான்றோர்‌ இருந்த அவையத்து உற்றோன்‌' (குறு. 266) 
என்று அவைக்களத்து அமர்ந்திருக்கும்‌ அறிவுசால்‌ பெரியோரைக்‌ 
குறிப்பதற்கும்‌ சான்றோர்‌ என்னும்‌ சொல்‌ பயன்பட்டுள்ளது. 
வயது முதிர்ந்த பின்பும்‌ தன்‌ தலையில்‌ நரை தோன்றாமல்‌ 
இருந்ததற்கான காரணங்களை வகைப்படுத்திக்‌ கூறும்‌ பிசிராந்தை 
யாரின்‌ புறநானூற்றுப்‌ பாடலில்‌ 
சான்றோர்‌ என்பவர்களுக்குப்‌ புதிய அடைமொழி தருகிறார்‌. அது 
'சான்றோர்‌' என்பவர்களின்‌ இயல்புக்கு இலக்கணம்‌ வகுப்பதாய்‌ 
அமைகிறது. 
“யாண்டுபலவாக நரையில வாகுதல்‌ 
யாங்காகயெர்‌ என வினவுதி ராயின்‌ 
மாண்டயென்‌ மனைவியொடு மக்களும்‌ நிரம்பினர்‌ 
யான்கண்‌ டனையர்‌என்‌ இளையரும்‌ வேந்தனும்‌ 


அல்லவை செய்யான்‌ காக்கும்‌ அதன்தலை 


“ஆன்றவிந்து அடங்கிய கொள்கைச்‌ 


சானறோர்‌ பலர்யான்‌ வாழும்‌ ஊரே' (புறம்‌. 191) 

இப்பாடலில்‌ இடம்‌ பெறும்‌ சான்றோர்‌ என்பதற்கு உரை 
காண்பவர்கள்‌, “கல்வி கேள்விகளில்‌ நிறைந்தும்‌ மனமொழி மெய்‌ 
களால்‌ சிறந்தும்‌ வாழும்‌ உயர்‌ கொள்கைக்காகவே உயிர்‌ வாழும்‌ 
அறிஞர்‌ பெருமக்கள்‌” என்று விளக்கம்‌ தருகிறார்கள்‌. 

“கொள்கைச்‌ சான்றோர்கள்‌ என்பவர்கள்‌” குறித்துத்‌ திருவள்ளுவர்‌ 
சான்றாண்மை என்று தனியாக அதிகாரம்‌ ஒன்றை அமைத்திருப்பது 
இங்குக்‌ குறிப்பிடத்தக்கது. 

சான்றாண்மை என்னும்‌ மண்டபத்தைத்‌ தாங்கும்‌ ஐந்து தூண்கள்‌ 
உள்ளன என்று கூறும்‌ வள்ளுவர்‌, ஒருவரைச்‌ சான்றோர்‌ என்று 
உரைப்பதற்கு அவரிடம்‌ அமைந்திருக்க வேண்டிய ஐந்து பண்புகளைச்‌ 
சுட்டிக்‌ காட்டுகிறார்‌. 

அன்பு நாண்‌ ஒப்புரவு கண்ணோட்டம்‌ வாய்மையொடு 
ஐந்துசால்பு ஊன்றிய தூண்‌' (குறள்‌. 983) 

என்பது குறள்‌. இக்குறள்‌ 

1. அனைவரிடமும்‌ செலுத்தும்‌ அன்பு 

2. பழிபாவங்களைச்‌ செய்வதற்குப்‌ பின்வாங்கும்‌ நாணம்‌ 

3. பிறர்‌ துன்பும்‌ கண்டு உதவுதல்‌ 

4. எளியார்க்கும்‌ சட்ட நெறியார்க்கும்‌ காட்டும்‌ சிறப்பான இரக்கம்‌. 

5. உண்மைப்‌ பண்பு 

என்னும்‌ ஐந்து அருங்குணங்கள்‌ நிறைந்தவர்களைச்‌ சான்றோர்‌ 
என்று அடையாளம்‌ காட்டுகிறது. இது சான்றோர்‌ என்னும்‌ சொல்‌ 
வள்ளுவர்‌ காலத்தில்‌ அடைந்த பொருள்‌ மாற்றத்தைக்‌ குறிக்கிறது. 

சமுதாயத்தில்‌ உயர்ந்தவர்கள்‌, மேன்மக்கள்‌, பிறர்‌ போற்ற 
வாழ்பவர்கள்‌' என்னும்‌ கருத்திலும்‌ வள்ளுவர்‌ சான்றோர்‌ என்னும்‌ 
சொல்லைப்‌ பயன்படுத்தியுள்ளார்‌. 

“உண்ணற்க கள்ளை உணில்‌உண்க சான்றோரால்‌ 
எண்ணீப்பட வேண்டா தார்‌” (922) 

என்னும்‌ குறளிலும்‌, 
“என்றாள்‌ முகத்தேயும்‌ இன்னாதால்‌ என்மற்றுச்‌ 
சான்றோர்‌ முகத்துக்‌ களி” (923) என்னும்‌ குறளிலும்‌, 

கள்‌ உண்பவனைச்‌ சமுதாயத்தில்‌ உயர்ந்தவர்கள்‌ மதிக்க 
மாட்டார்கள்‌ என்னும்‌ கருத்தை வலியுறுத்த வந்த வள்ளுவர்‌ அத்தகைய 
உயர்ந்தவர்களைக்‌ குறிப்பதற்குச்‌ 'சான்றோர்‌' என்னும்‌ சொல்லைப்‌ 
பயன்படுத்தியிருப்பது தெளிவு. 

சிலப்பதிகாரத்தில்‌ தன்‌ கணவன்‌ கோவலன்‌ கொலை செய்யப்பட்ட 


செய்தி அறிந்த கண்ணகி சினந்து எழுகிறாள்‌. 


சோகமுற்று அரற்றி நின்று அழுகிறாள்‌. மன்னன்‌ முறை தவறி 
வழங்கிய தண்டனைக்கு எதிராக எவரும்‌ இங்கு எழுந்து நின்று 
வினாத்‌ தொடுக்க மாட்டார்களா? இங்கே மன்னனை வழிநடத்தம்‌ 
உயர்ந்தவர்கள்‌ இல்லையா? தவறிழைக்கும்‌ மன்னன்‌ முன்‌ 
நெஞ்சுரத்துடன்‌ நிமிர்ந்து நின்று இடித்துரைக்கும்‌ அஞ்சாமனம்‌ 
கொண்ட சான்றோர்கள்‌ இல்லையா என்று கேட்கிறாள்‌. ஊர்‌ சூழ்‌ 
வரிகாதையில்‌, கண்ணகி, 
“சான்றோரும்‌ உண்டு கொல்‌ 2 
சான்றோரும்‌ உண்டு சொல்‌? 
ஈன்ற குழவி எடுத்து வளர்க்குறுஉம்‌ 
சான்றோரும்‌ உண்டுசொல்‌ ௦ 
சான்றோரும்‌ உண்டுசொல்‌ 2” 
என்று சினந்து கேட்கிறாள்‌. 
போர்வீரர்‌ என்னும்‌ பொருளில்‌ ஆளப்பட்டு வந்த சான்றோர்‌ 
என்னும்‌ சொல்‌, இளங்கோ காலத்தில்‌ சமுதாயத்தைக்‌ காக்கம்‌ 
நெஞ்சுரம்‌ கொண்ட வீரர்‌ என்ற பொருளுக்கு ஆகி வந்த நிலையைக்‌ 
காண முடிகிறது. நாட்டுப்‌ பகைக்கு எதிராக 
இருந்த சான்றோர்‌, படிப்படியாகச்‌ சமுதாயப்‌ பகைக்கு எதிராக 
நிற்கும்‌ வீரர்களாக உருப்பெற்ற மாற்றம்‌ தெளிவாகிறது. 
விருத்தமென்னும்‌ ஒண்பாவிற்கு இலக்கணமாகத்‌ திகழ்பவன்‌ 
கம்பன்‌. மாக்கவி கம்பன்‌ கோதாவரி ஆற்றின்‌ அழகைப்‌ பாடுகிறார்‌. 
அந்த ஆற்றுநீர்ப்‌ பெருக்கும்‌, அதன்‌ அகன்ற இரு கரைகளும்‌ 
கம்பனுக்கு அழகிய கவிதையை நினைவுக்குக்‌ கொண்டு வருகின்றன. 
அக்‌ கோதாவரி ஆற்றைச்‌ சாதாரண ஒரு கவிதைக்கு உவமையாகக்‌ 
கம்பன்‌ காட்டவில்லை. அது சான்றோர்‌ கவிதை போல இருந்தது 
என்கிறார்‌. இந்தப்‌ பாடலில்‌ கம்பன்‌ கவிதைக்குத்‌ தரும்‌ இலக்கணம்‌ 

சங்கப்‌ பனுவலுக்குத்‌ தரும்‌ இலக்கணமாக அமைகிறது. எனவே 
இந்தக்‌ கவிதையிலும்‌ கம்பனுக்குச்‌ சங்கப்பாடலாகத்‌ தோன்றுகிறது. 
ஆதலால்‌ சங்கப்‌ புலவர்களைக்‌ குறிப்பதற்காக கம்பன்‌ “சான்றோர்‌” 
என்னும்‌ சொல்லைப்‌ பயன்படுத்தி இருப்பது பொருத்தமாக 
அமைகிறது. 
“புவிமினுக்கு அணியாய்‌ ஆன்ற 
பொழுள்தந்து புலத்திற்‌ றாகி 
அவியகத்‌ துறைகள்‌ தாங்கி 
ஐந்திணை நெறிய ளாவி 
சவியுறத்‌ தெளிந்து தண்ணென்னு 
ஒழுக்கமும்‌ தழுவிச்‌ சான்றோர்‌ 
கவியெனக்‌ கிடந்தகோதா 
வரியை வீரர்‌ கண்டார்‌” 
என்பது பாடல்‌. 
மன்னனுக்கு அறிவுரை கூறியும்‌, மக்களை வழிநடத்தியும்‌ வந்து 
வரலாற்றில்‌ தடம்‌ பதித்திருக்கும்‌ சங்ககாலப்‌ புலவர்‌ பெருமக்களைக்‌ 
கம்பன்‌ “சான்றோர்‌' என்று குறிப்பிட்டது. காலத்தின்‌ ஒட்டத்தில்‌ 
இச்சொல்‌ அடைந்த மாற்றத்தைக்‌ காட்டுகிறது. 

இன்று சான்றோர்‌ என்னும்‌ சொல்‌ புறநானூற்றுப்‌ பிசிராந்தையார்‌ 
எடுத்தக்‌ கூறிய ‘கொள்கைச்‌ சான்றோர்‌' என்னும்‌ பொருளிலும்‌, 
வள்ளுவர்‌ வகுத்தளித்த குணநலம்‌ சான்றோர்‌ நலனே என்னும்‌ 
பொருளிலும்‌ பயன்பட்டு வருகிறது. சான்றோர்‌ பேரவை, சான்றோர்‌ 
பெருமக்கள்‌, தமிழ்ச்‌ சான்றோர்‌ என்னும்‌ தொடர்கள்‌, கொண்ட 
கொள்கையிலும்‌ குணநலனிலும்‌ உயர்ந்தவர்கள்‌ என்ற பொருளில்‌ 
ஆளப்பட்டு வருகின்றன. 


சங்க காலத்தில்‌ சான்றோர்‌ என்பது படை மறவர்களைக்‌ குறிக்கவும்‌ 
பண்பு நலனில்‌ சிறந்தவர்களைச்‌ சுட்டவும்‌ ஆளப்பட்டு வந்த 
சொல்லாக இருந்தது. வீர வாழ்வுமுறை மெல்லவே சரிந்து சமுதாயக்‌ 
கருத்தாக்கத்தில்‌ மாற்றம்‌ நிகழ்ந்த போது சான்றோர்‌ என்னும்‌ சொல்‌ 
உணர்த்திவந்த வீரம்‌ என்னும்‌ பொருள்‌ அதனைவிட்டு அகன்று 
விட்டது. அதன்‌ மற்றொரு பொருளாக இருந்த பண்பில்‌ சிறந்தவர்கள்‌ 
என்னும்‌ பொருளை மட்டுமே அச்சொல்‌ இறுகப்‌ பற்றிக்‌ கொண்டது. 


சொற்கள்‌ சமுதாய மக்களின்‌ உளப்‌ பாங்கை உணர்ந்து கொள்வதற்கு 
உரைகல்‌. அந்த வகையில்‌ வீரம்‌ செறிந்த தமிழ்ச்‌ சமுதாயத்தில்‌ 
வீரர்களைக்‌ குறிக்கச்‌ சான்றோர்‌ என்னும்‌ சொல்‌ ஆளப்பட்டது. வீரம்‌ 
வீழ்ச்சியடைந்தது. மன்னராட்சி நீங்கி, மகக்ளாட்சி மலர்ந்த நிலை, 
வீரத்தை விடவும்‌, அறிவும்‌ ஆற்றலும்‌ ஆளுமையும்‌ அன்பு முதலிய 
அரும்‌ பண்புகளும்‌ போற்றப்பட்ட சூழல்‌ எழுந்த நிலை. இந்த 
நிலையில்‌ சானறோர்‌ என்ற சொல்‌ இன்று வீரத்துடன்‌ தொடர்புடைய 
சொல்லாக இல்லாமல்‌ போனது. சமுதாய மாற்றத்தை மொழி பதிவு 
செய்கிறது என்பதற்கு எடுத்துக்காட்டாகும்‌. 


போர்க்களத்தில்‌ எதிர்வரும்‌ பகைகண்டு நிலை தடுமாறாமல்‌ 
போரிட்ட வீரமறவர்கள்‌ சான்றோர்‌ எனப்பட்டனர்‌. இன்றும்‌ 
சான்றோர்கள்‌ எந்தச்‌ சூழலிலும்‌ தங்கள்‌ நிலைபிறழாமல்‌ ஊழி 
பெயரினும்‌ தாம்‌ பெயராமல்‌ கொண்ட கொள்கையில்‌ குன்றாமல்‌ 
இருப்பவர்களைக்‌ தான்‌ நாம்‌ சான்றோர்‌ என்று போற்ற வேண்டும்‌. 
இத்தகைய கொள்கைச்‌ சான்றோர்களே நாட்டை ஆள்பவர்களை 
நல்வழிப்படுத்தும்‌ வீரம்‌ உடையவர்களாக இருப்பார்கள்‌ என்பது 
உறுதி. 

5. மிரட்டும்‌ வள்ளுவர்‌ 


முனைவர்‌ செ. இராஜேஸ்வரி 


தலைமைப்‌ பதிப்பாசிரியர்‌, 


தமிழணங்கு, மதுரை 


சமூகத்திற்கு நன்மையான ஒரு செயலைச்‌ செய்ய வைக்க 
வேண்டும்‌ மக்களுக்கு அதைத்‌ தெரிவிக்க வேண்டும்‌ என்று 
நினைப்பவர்கள்‌ சாம பேத தான தண்டம்‌ என்று நான்கு முறை 
களில்‌ ஏதேனும்‌ ஒன்றையோ அல்லது இரண்டு மூன்றையோ 
பயன்படுத்துவது உண்டு. நன்மைகள்‌ கிடைக்கும்‌ என்று சொல்லி 
ஊக்கம்‌ கொடுத்துப்‌ பரிசளிப்பதாகக்‌ கூறலாம்‌. ஏதேனும்‌ ஒரு 
வேலையைச்‌ செய்யச்‌ சொல்லி இதைச்‌ செய்யாவிட்டால்‌ அழிந்து 
போவாய்‌ வீணாகி விடுவாய்‌ என்று மிரட்டி அச்சமூட்டி செய்ய 
வைப்பது மற்றொரு முறை ஆகும்‌. வள்ளுவர்‌ இவ்விரு முறை 
களையும்‌ பின்பற்றியுள்ளார்‌. 

மனிதனுக்குக்‌ கேடு விளைவிக்கும்‌ செயல்களை விளக்கிய 
வள்ளுவர்‌ அவற்றை 

உ தனிநபர்‌ அழிவு 

உ சுற்றத்தினர்‌ அழிவு 

உகுடி அல்லது குலத்தின்‌ அழிவு 

உ செல்வவளத்தின்‌ அழிவு 

என்று பலவகையான அழிவுகளைப்‌ பற்றி எடுத்துக்கூறி வாசகர்‌ 
களை மிரட்டுகிறார்‌. அச்சுறுத்துகிறார்‌. 
தனி நபர்‌ அழிவு : 

ஒருவனுக்கு அவன்‌ எண்ணம்‌ போல்‌ வாழ்வு என்ற அடிப்‌ 
படையில்‌, அடுத்தவன்‌ கெட்டுப்‌ போக வேண்டும்‌ என்ற நினைத்தாலே 
போதும்‌ அவ்வாறு நினைத்தவன்‌ கேடு உறுவான்‌ என்கிறார்‌ வள்ளுவர்‌. 


எந்நிலையிலும்‌ ஒருவன்‌ மற்றவனுக்குத்‌ தமை நினைக்கவும்‌ கூடாது, 
செய்யவும்‌ கூடாது. வறுமை நிலையில்‌ இருந்த இருப்பவனும்‌ கூட 

தன்னுடைய வறுமை தீரும்‌ என்று நினைத்து பிறன்‌ ஒருவனுக்குத்‌ தீமை 
செய்தால்‌ அத்தீமையின்‌ விளைவு அவ்வறியவனுக்கு உடனுக்குடனே 
கிடைத்துவிடும்‌. 
இலன்‌என்று தீயவை செய்யற்க செய்யின்‌ 
இலனாகும்‌ மற்றும்‌ பெயர்த்து. (205) 

தான்‌ வறியவன்‌ என்று கருதி தன்னுடைய வறுமையை நீக்க, 
நீக்குவதற்கு உதவியாக இருக்கும்‌ என்று நம்பி மற்றவனுக்குத்‌ தீமை 
செய்தால்‌ மேலும்‌ அவன்‌ மேலும்‌ வறுமைப்பட்டவன்‌ ஆவான்‌. தீமை 
செய்வதால்‌ வந்த செல்வம்‌ அவனுக்கு நிலைக்காது. 

ஒருவன்‌ முற்பகல்‌ தீமை செய்தால்‌ பிற்பகலே அதன்‌ பலனை 
அறிவான்‌. எவன்‌ ஒருவனும்‌ தீயன சிந்தியாமல்‌ இருக்க வேண்டும்‌. 
பிறருக்குத்‌  தீங்கிழைத்தல்‌ என்ற எண்ணமே ஒருவனுக்கு 
ஏற்படக்கூடாது என்ற வள்ளுவர்‌ கடுமையாக எச்சரிக்கின்றார்‌. 

மறந்தும்‌ பிற்ன்கேடு சூழற்க கூறின்‌ 

அறஞ்சுமும்‌ சூழ்த்தவன்‌ கேடு (204) 

என்கிறார்‌. ஒருவன்‌ தெரிந்து செய்தாலும்‌ தெரியாமல்‌ செய்தாலும்‌ 
கெடுவான்‌ கேடு நினைப்பான்‌ என்ற கருத்தின்‌ படி அறம்‌ அவனுக்குக்‌ 
கேடு விளைவிக்கும்‌. தெரியாமல்‌ அறியாமல்‌ செய்தேன்‌ என்று 
கூறினால்‌ அதனை நீதிமன்றம்‌ (1110000106 18 10% an excuse) 
ஏற்பதில்லை. 

பிறர்க்கின்னா முற்பகல்‌ செய்யின்‌ தமக்கன்னா 

பிற்பகல்‌ தானே வரும்‌ (319) 

ஒருவன்‌ முற்பகல்‌ மற்றவனுக்குத்‌ தீமை செய்தால்‌ பிற்பகல்‌ அந்தத்‌ 
தீமை பல மடங்காகப்‌ பெருகிச்‌ செய்தவனையே திரும்பத்‌ தாக்கும்‌. 


எனவே எவரும்‌ பிறருக்குத்‌ தமை செய்வதை தன்‌ சிந்தையாலும்‌ 


நினைக்கக்‌ கூடாது என்றளவில்‌ கடுமையாகக்‌ கண்டிக்கிறார்‌ வள்ளுவர்‌. 
மிரட்டும்‌ வள்ளுவர்‌: 
தீமை செய்வதன்‌ விளைவுகளை வள்ளுவர்‌ எடுத்துக்‌ கூறுகின்றார்‌. 
அமைந்தொழுகான்‌ அளவறியான்‌ தன்னை 


வியந்தான்‌ விரைந்து கெடும்‌ (474) 

என்ற குறள்‌ ஒருவன்‌ தன்னுடைய வரம்பு தெரியாமல்‌ செலவு 
செய்பவன்‌ விரைவில்‌ கெட்டுப்‌ போகிறான்‌. தன்‌ நிலையறிந்து 
தன்‌ தகுதியறிந்து உறவாடாமல்‌ எவன்‌ ஒருவன்‌ அகலக்கால்‌ 
வைக்கின்றானோ அவன்‌ வெகு சீக்கிரம்‌ அழிந்து போவான்‌. 
அமைதியாக இருப்பவனும்‌ தன்‌ அழகும்‌ தகுதியும்‌ அறிந்து 
பழகுகின்றவனும்‌ மட்டுமே வாழ்க்கையில்‌ முன்னேறுவான்‌. மேலும்‌ 
தன்னைத்‌ தானே வியந்து போற்றி தற்பெருமை கொண்டு திரி 
கின்றவனுக்கு அழிவு நிச்சயம்‌. தற்பெருமை ஒருவனுக்குத்‌ தீமையை 
வருவிக்கும்‌. எனவே தன்‌ வாழ்க்கையில்‌ அமைதியாகவும்‌ அடக்க 


மாகவும்‌ அளவோடும்‌ இருக்கக்‌ கற்றுக்‌ கொள்ள வேண்டும்‌. 


அளவறிந்து வாழாதான்‌ வாழ்க்கை 
உளபோல 


இல்லாகித்‌ தோன்றாக்‌ கெடும்‌ (479) 


ஒருவன்‌ தன்‌ தகுதி அறிந்து 
வாழவில்லை என்றால்‌ எல்லாம்‌ 
இருப்பது போலத்‌ தோன்றி இறுதியில்‌ 
ஒன்றுமில்லாமல்‌ கெட்டு விடும்‌. சிறிது 
காலம்‌ மாயை நிரம்பிய வாழ்க்கை 
அவனுக்கு இருக்கும்‌ ஆனால்‌ இருப்‌ 
பது போலத்‌ தோன்றினாலும்‌ அந்த 
வாழ்க்கை இல்லாமல்‌ போய்‌ விடும்‌. 

கெடும்‌, அழியும்‌ என்று வள்ளுவர்‌ 
குறிப்பிடுவது செல்வத்தை மட்டும்‌ 
அல்ல. கல்வி, சமூகத்‌ தகுதி, புகழ்‌ 
என்று வேறு பலவற்றையும்‌ குறிக்கின்றார்‌. அவனவன்‌ உயரம்‌ 


அறிந்து ஆசைப்பட வேண்டும்‌. செயல்பட வேண்டும்‌. முயற்சி 
செய்ய வேண்டும்‌ அவ்வாறு இருந்தால்‌ அவனுக்கு வெற்றி நிச்சயம்‌. 
அளவுக்கு மீறினால்‌ அமிர்தமும்‌ நஞ்சு. 

நீண்ட காலத்‌ தொடர்புடையவர்கள்‌ என்று கருதி பண்பல்லாத 
செயல்களை ஒருவன்‌ செய்தாலும்‌ அதுவும்‌ அவனுக்குக்‌ கடுமையான 
கெடுதலையே உருவாக்கும்‌. செல்வாக்கிலும்‌ சொல்வாக்கிலும்‌ 
உயர்ந்தவரிடத்தில்‌ அண்டாது அணுகாது தீக்‌ காயவார்‌ போல்‌ பழக 
வேண்டும்‌. 

அகலாது அணுகாது தீக்காய்வார்‌ போல்க 
இகல்வேந்தர்ச்‌ சேர்ந்தொழுகு வரர்‌. (69 1) 


பழைய நண்பர்‌ எனக்‌ கருதி அளவுக்கு மீறி ஒட்டி உறவாடினால்‌ 
கெழுதகை நட்பு கெட்டுப்‌ போய்விடும்‌. 


பழையம்‌ எனச்‌ கருதிப்‌ பண்பல்ல செயினும்‌ 
கெழு கைமை கேடு தரும்‌ (700) 
என்று அளவோடு பழகாவிட்டால்‌ தீமையே வந்தெய்தும்‌ என்கிறார்‌. 


எந்நன்றி கொன்றார்க்கும்‌ உய்வுண்டாம்‌ உய்வில்லை 


செய்நன்றி கொன்ற மகற்கு (110) 


என்ற குறள்‌ ஒருவன்‌ மீட்பு பெறுவதற்கான வழிமுறையை 
எடுத்துரைக்கிறது. ஒருவன்‌ தன்‌ வாழ்க்கையில்‌ துன்பங்களை விட்டு 
நீங்கி உய்வடைய வேண்டுமென்றால்‌ அவன்‌ நன்றி உணர்ச்சியோடு 
வாழ வேண்டும்‌. நன்றி மறந்தவனுக்கு கல்வியும்‌ அறிவும்‌ திறனும்‌ 
செல்வமும்‌ எவ்விதத்திலும்‌ பயன்படாது. அவன்‌ வாழ்வில்‌ முன்னேற 
இவை எதுவுமே அவனுக்கு உதவியாக இருக்காது. தன்‌ வாழ்க்கையில்‌ 
முன்னேறவும்‌ நல்ல நிலையை அடையவும்‌ சமூகத்தில்‌ மதிப்புப்‌ 
பெற்றவனாகத்‌ திகழவும்‌ நன்றி உணர்ச்சி ஒர்‌ அடிப்படைத்‌ தேவை 
ஆகும்‌. நன்றி உணர்ச்சி இல்லாதவனுக்கு வேறு எத்தகைய திறமையும்‌ 
செல்வமும்‌ இருந்தாலும்‌ உயர்வே கிடையாது. அவன்‌ முன்னேற வழி 
இன்றி அழிந்து போவான்‌ என்று வள்ளுவர்‌ எச்சரிக்கிறார்‌. 

பாரபட்சமாக செயல்படுபவன்‌ எந்நாளும்‌ நன்மை அடைவதில்லை. 
அவன்‌ வாழ்வில்‌ முன்னேறுவது கிடையாது. இதனை ஒவ்வொருவனும்‌ 
தன்‌ நெஞ்சில்‌ நிறுத்தி நினைவிற்கொண்டு செயல்பட வேண்டும்‌ 
என்று வள்ளுவர்‌ எச்சரிக்கைக்‌ குரல்‌ கொடுக்கின்றார்‌. 

கெடுவல்யான்‌ என்பதறிக தன்றெஞ்சம்‌ 

நடுஒரீஇி அல்ல செயின்‌ (116) 


என்ற குறளில்‌ 'மனமறிந்து பாரபட்சம்‌ காட்டி ஒரு செயலைச்‌ 
செய்தால்‌ நான்‌ கெட்டுப்‌ போவேன்‌ என்பதை நன்கறிவேன்‌' என்று 
உணர்வாயாக என்கிறார்‌ வள்ளுவர்‌. கெடுவல்யான்‌ என்ற தற்கூற்று 
முறையினை ஒரு தொடர்பியல்‌ உத்தியாக வள்ளுவர்‌ இங்குப்‌ 

பயன்படுத்தியுள்ளார்‌. இக்குறளை வாசிக்கும்‌ போது யான்‌ நெஞ்சம்‌ 
பிறழ்ந்து செயல்பட்டால்‌ கெட்டழிவேன்‌ என்பதை ஒருவன்‌ படிக்கும்‌ 
தோறும்‌ அவன்‌ மனம்‌ அவனுக்கு நடுநிலைமை தவறக்கூடாது என்ற 
கருத்தை அவனுக்குள்‌ உணர்த்திக்‌ கொண்டே இருக்கும்‌. 

ஒருவன்‌ அன்பின்றி கடுமையாக நடந்து தன்னை எவ்வளவு தான்‌ 
வருத்திக்கொண்டு அறம்‌ அல்லாத வழிகளில்‌ பொருள்‌ ஈட்டினாலும்‌ 
அப்பொருளை மற்றவர்‌ பறித்துச்‌ செல்வர்‌ அந்தப்‌ பொருள்‌ அவனிடம்‌ 
தங்காது. அவற்றை அவன்‌ விரைவில்‌ இழந்து விடுவான்‌. அறம்‌ 
அல்லாத வழிகளில்‌ ஒருவன்‌ அன்பில்லாமல்‌ தன்‌ பணியாட்களைக்‌ 
கடுமையாக வேலை வாங்கித்‌ தானும்‌ இரவு பகலாகக்‌ கூடவே 
இருந்து மெய்‌ வருத்திப்‌ பாடுபட்டாலும்‌ அவனது பொருளைப்‌ 
பிறர்‌ எடுத்துச்‌ செல்வாரே அன்றி அறம்‌ கெட்டவனுக்குப்‌ பொருள்‌ 
தங்காது. பிறர்‌ வருந்தும்‌ வகையில்‌ ஒருவரிடம்‌ வேலை வாங்குவதோ 
அவரது நேரத்தையும்‌ பணத்தையும்‌ உழைப்பையும்‌ அபகரிப்பதோ 
கூடாது. அவர்‌ சிந்தும்‌ கண்ணீருக்கு விலையாக அபகரித்தவனின்‌ 
செல்வம்‌ அவனது கையை விட்டு நீங்கிவிடும்‌. 


அல்லற்‌. பட்டு ஆற்றாது அழுத கண்ணீரன்றே 
செல்வத்தைத்‌ தேய்க்கும்‌ படை (௧௧5௧) 


என்றார்‌ வள்ளுவர்‌. கொடுங்கோன்மையின்‌ காரணமாக அதிகாரத்‌ 
துஷ்பிரயோகம்‌ காரணமாக ஒருவன்‌ துன்பப்பட்டுத்‌ தன்‌ மனதை 
ஆற்ற இயலாமல்‌ கண்ணீர்‌ சிந்தினால்‌ அக்கண்ணீருக்குக்‌ காரண 
மானவனின்‌ செல்வத்தை அக்கண்ணீரே அழித்து விடும்‌. ஏழை அழுத 
கண்ணீர்‌ கூறிய வாளை ஓக்கும்‌ என்பது ஆன்றோர்‌ வாக்கு. 


அழக்கொண்ட எல்லாம்‌ அழப்போம்‌ இழப்பினும்‌ 
பிற்பயற்கும்‌ நற்பா லவை (259) 


நல்ல வழியில்‌ ஈட்டிய செல்வம்‌ உடனே பலன்‌ தராவிட்டாலும்‌ 
பிற்காலத்தில்‌ பலன்‌ தரும்‌. அது பலன்‌ தராமல்‌ போகாது. ஆனால்‌ 
பிறரை அழ வைத்துச்‌ சேர்த்த செல்வம்‌ அனைத்தும்‌ பணம்‌ 
சேர்த்தவனை அழ வைத்துப்‌ போய்விடும்‌. அழுகைக்கு அழுகை 
பதிலாகவும்‌ வறுமைக்கு வறுமை பதிலாகவும்‌ அமைந்துவிடும்‌. 
எனவே அதிகாரம்‌ இல்லாதவர்களை பணபலம்‌ இல்லாதவர்களை 
வேலை வாங்கியும்‌ அவர்களின்‌ இடம்‌ பொருளை மிரட்டி வாங்கியும்‌ 
பெற்ற செல்வமும்‌ பதவியும்‌ செல்வாக்கும்‌ அவர்கள்‌ சிந்திய 

கண்ணீரைப்‌ போலவே இவர்களையும்‌ கண்ணீர்‌ சிந்த வைத்து 
நீங்கிவிடும்‌. அதிகாரம்‌ போய்விடும்‌. பணம்‌ பதவி செல்வாக்கு 
எல்லாம்‌ நொடியில்‌ கரைந்து இருக்கும்‌ இடம்‌ தெரியாமல்‌ எவ்விதப்‌ 
பலனும்‌ இல்லாமல்‌ போய்விடும்‌. 


ஒருவன்‌ தான்‌ செல்வந்தன்‌ என்பதனால்‌ தன்‌ அதிகாரத்தைத்‌ 
தவறான முறையில்‌ பயன்படுத்தி மற்றவர்களை வைதாலும்‌ 
அவனுடைய செல்வம்‌ அவனை விட்டு நீங்கும்‌. 

இறந்தமைந்த சார்புடையராயினும்‌ உய்யார்‌ 

சிறந்தமைந்த சீரார்‌ செறின்‌ (900) 

என்ற குறளில்‌ வள்ளுவர்‌, தன்‌ பண பலத்தாலும்‌ பதவி 
பலத்தாலும்‌ பிறரோடு சண்டையிடத்‌ தயாராக இருப்பவன்‌, பிறரிடம்‌ 
வலுச்சண்டைக்கும்‌ வம்புச்‌ சண்டைக்கும்‌ போய்‌ எளியவர்களை 
வீழ்த்த வேண்டும்‌ என்று நினைக்கின்ற அகம்பாவம்‌ பிடித்தவன்‌ 
மற்றும்‌ அதிகாரச்‌ செருக்கு உடையவனின்‌ வாழ்க்கையும்‌ செல்வமும்‌ 
அழியும்‌ என்கிறார்‌. அவன்‌ வாழ்வும்‌ கெடும்‌ வளமும்‌ அழியும்‌ என்று 
மிரட்டுகிறார்‌ வள்ளுவர்‌. 
சுற்றம்‌ அழியும்‌: 

பிறருக்குத்‌ தமை செய்த போது தனிமனிதனுக்கு அழிவு ஏற்படும்‌ 
அவனது குலத்துக்கும்‌ அழிவு ஏற்படும்‌ என்று குறிப்புக்‌ காட்டிய 
வள்ளுவர்‌ 

கொடுப்பது அழுக்கறுப்பான்‌ சுற்றம்‌ உடுப்பதூஉம்‌ 

உண்பதூஉம்‌ இன்றி கெடும்‌ (166) 

என்று சாம பேத தான தண்ட முறையில்‌ தண்டம்‌ என்ற முறையில்‌ 
பின்பற்றி உன்‌ சுற்றத்தினர்‌ உண்ணவும்‌ உடுத்தவும்‌ வழியின்றி அழிந்து 
போவார்கள்‌ என்று மிரட்டுகிறார்‌. பிறருக்கு ஒருவன்‌ கொடுப்பதை 
ஒருவன்‌ கெடுப்பானேயாகில்‌ அவனோடு சேர்ந்து அவன்‌ 
சுற்றத்தினரும்‌ வறுமை அடைவர்‌. பிறர்‌ கொடையைக்‌ கெடுப்பவன்‌ 
அழிவதுடன்‌ அவன்‌ சுற்றத்தினரும்‌ உண்ணவும்‌ உடுத்தவும்‌ இன்றி 
ஏதிலிகளாக இரவலர்களாகத்‌ தெருவுக்குத்‌ தெரு திரிய நேரிடும்‌. 
கொடை பிறவிக்குணம்‌. அதனை ஊக்குவிப்பதும்‌ இயற்கை பண்பு. 
கொடையைக்‌ கெடுப்பது இழிந்த பண்பு. தேவைப்படுபவருக்கு 
உதவுவது நற்செயலாகும்‌. அவ்வாறு உதவுவோருக்குக்‌ குந்தகம்‌ 

விளைவித்து குறுக்கே புகுந்த இடையூறு செய்தால்‌ அவன்‌ மட்டு 
மல்ல அவன்‌ சுற்றத்தினரும்‌ ஏதிலிகளாக இரவலர்களாக மானத்தை 
மறைக்கத்‌ துணியும்‌ இன்றி வயிற்றுக்குச்‌ சோறும்‌ இன்றி பிச்சைக்‌ 
காரர்களாகத்‌ திரிய நேரிடும்‌. ஒருவன்‌ கொடுப்பதைத்‌ தடுத்தால்‌ 
அவன்‌ உறவினர்கள்‌ அவனைக்‌ கண்டித்து நல்வழிப்படுத்துவர்‌ 


குடி அழியும்‌: 

வரம்பில்லாத ஆள்‌ பலமும்‌ செல்வாக்கும்‌ மக்கள்‌ ஆதரவும்‌ 
இருப்பவராக இருந்தாலும்‌ பெரியவர்களை மதிக்கவில்லை என்றால்‌ 
என்றால்‌ அவர்களைக்‌ கோபித்தால்‌ அவர்களிடம்‌ சினந்து பேசினால்‌ 
குடும்பமும்‌ சுற்றமும்‌ அழிவது நிச்சயம்‌. இவர்களுக்கு உய்வே 
கிடையாது, மீட்பே கிடையாது. இவர்களின்‌ வாழ்க்கை மாயை 
போலத்‌ தோன்றிக்‌ கெடும்‌ 

குண்றன்னார்‌ குன்ற மதிப்பின்‌ குடியொடு 

நின்றன்னாரர்‌ மாய்வர்‌ நிலத்து (898) 

குன்று போன்ற புகழ்‌ உடையவர்களைக்‌ குறைவாக மதித்தால்‌ 
அவர்கள்‌ தம்‌ குடியோடு இந்நிலத்தில்‌ மாய்ந்து போவர்‌. 

ஒருவன்‌ குலப்பெருமையைக்‌ காக்க விரும்பினால்‌ தனது குலமும்‌ 
சுற்றமும்‌ சிறப்பாக வாழ வேண்டும்‌ என்று கருதினால்‌ அவன்‌ 
பெரியவர்களுக்குத்‌ தக்க மரியாதை கொடுக்க வேண்டும்‌. என்று 
வள்ளுவர்‌ வலியுறுத்துகின்றார்‌. 

நடுவின்றி நன்பொருள்‌ வெஃகின்‌ குடிபொன்றி 

குற்றமும்‌ ஆங்கே தரும்‌ (171) 

இக்‌ குறளில்‌ வள்ளுவர்‌ ஒருவன்‌ நடுநிலைமை தவறினால்‌ 
அவன்‌ அழிவதோடு அவன்‌ குடியும்‌ அழிந்து போகும்‌ என்கின்றார்‌. 
அவ்வாறே நடுவுநிலைமை தவறுவதோடு பிறர்‌ அரும்பாடு பட்டுச்‌ 
சேர்த்த செல்வத்தின்‌ மேல்‌ பேராசை கொண்டு அதனைப்‌ பெற 
வேண்டும்‌ என்று திட்டமிட்டான்‌ அவனுக்கு நல்லது நடக்காது. பிறர்‌ 
பொருளின்‌ மீது வேட்கை தோன்றினால்‌ அவன்‌ குடியும்‌ அழிந்து 
குற்றமும்‌ செய்தவன்‌ ஆவான்‌. ஒருவன்‌ தானும்‌ தன்‌ குடும்பமும்‌ தன்‌ 
சுற்றத்தினரும்‌ சிறப்பாக வாழ வேண்டுமென்று கருதினால்‌ அவன்‌ 
ஒருபோதும்‌ நடுநிலைமை தவறவும்‌ மாட்டான்‌. பிறர்‌ பொருளின்‌ மீது 


ஆசைப்படவும்‌ மாட்டான்‌. 

மீட்புக்‌ கோட்பாடு: 


மனிதர்களை நல்லவராக வாழ வைக்க வள்ளுவர்‌ அவர்களில்‌ 
கெட்டவர்களை மிரட்டி உருட்டி நிறுத்துகிறார்‌. நீ உய்வடைய ஒரே 
வழி பெரியவர்களின்‌ சொல்‌ கேள்‌. அவர்களிடம்‌ சினம்‌ கொள்ளாதே, 
நன்றி உணர்ச்சியோடு வாழ்‌ என்று திருத்துகிறார்‌. 

உய்வு அல்லது மீட்பு என்பது பெரும்பாலும்‌ ஆன்மீகத்தில்‌ 
பயன்படுகின்ற சொல்லாகும்‌. பிறவித்துயரிலிருந்து இருந்து மீள்வதை 
மீட்பு என்பர்‌. பிறவாமை வேண்டும்‌ எனப்படும்‌ பிறப்பறுக்கும்‌ 
நிலையை மீட்பு என்பது சமய கருத்தியலாகும்‌. இறைவனை நம்பினால்‌ 
இரட்சிக்கப்படுவோம்‌. பிறவித்‌ துன்பத்திலிருந்து மீட்கப்படுவோம்‌ 
என்று சமயங்களும்‌ எடுத்துரைக்கின்றன. 

பிறவிப்‌ பெருங்கடல்‌ நீந்துவர்‌ நீந்தார்‌ 

இறைவனடி சேரா தார்‌ 

என்கிறார்‌ வள்ளுவர்‌. பிறவிக்‌ கடலிலிருந்து மீள்வதற்கு இறைவனை 
வணங்க வேண்டும்‌. இறைவனே இரட்சகர்‌, மீட்பர்‌ என்பதால்‌ தன்‌ 
பக்தர்களை இம்மை வாழ்வின்‌ துன்பங்களிலிருந்து மீட்டு சிவலோகம்‌ 
வைகுந்தம்‌ பரலோகம்‌ போன்றவற்றிற்கு இட்டுச்‌ செல்வார்‌ என்ற 
கருத்து சமய ரீதியாகப்‌ புழங்கிக்‌ கொண்டிருக்க வள்ளுவர்‌ நல்ல 
முறையில்‌ நன்றியோடு வாழ்ந்தால்‌ நல்லவர்களை மதித்தால்‌ ஒருவன்‌ 
வாழ்வில்‌ மீட்புப்‌ பெறுவான்‌ என்கிறார்‌. இல்லையென்றால்‌ அவன்‌ 
மீண்டும்‌ மீண்டும்‌ பிறவித்‌ துன்பத்தில்‌ சிக்கி உழன்று வாழ்வின்‌ 
இன்ப துன்பங்களை அனுபவித்தபடி இருப்பான்‌. அவனுக்கு மீட்பே 
கிடையாது. என்று குறிப்பிட்டுள்ளார்‌. 


வள்ளுவர்‌ வீடு பேற்றுக்கு என்று தனியாக ஒரு பால்‌ வகுக்கா 
விட்டாலும்‌ கூட ஆங்காங்கே மறுமையைச்‌ சுட்டி செல்கின்றார்‌. இவ்‌ 
வுலகில்‌ கிடைத்திருக்கும்‌ அரிய மானிடப்‌ பிறப்பை அனைவருக்கும்‌ 
பயனுள்ள வகையில்‌ மற்றவர்‌ மனம்‌ மகிழும்‌ வகையில்‌ நன்‌ செயல்‌ 
செய்து மதித்து வாழ்ந்தால்‌ இம்மையிலேயே மறுமை இன்பத்தை 
அடையலாம்‌ என்பது வள்ளுவரின்‌ கருத்து. மனிதனை நேசி இறை 
வனைக்‌ காண்பாய்‌ என்கிறார்‌ வள்ளுவர்‌. கண்ணில்‌ காணாத 
அறிவுக்குப்‌ புரியாத மறுமையைப்‌ பற்றி கற்பனை செய்வதை 
விட்டுவிட்டு மனிதப்‌ பிறவியை மாண்புடைய பிறவி ஆக்கிக்‌ கொள்‌ 
வதே சிறப்பாகும்‌ என்பது வள்ளுவரின்‌ கருத்து. நாம்‌ சொர்க்கத்துக்குத்‌ 
தேடிப்‌ போக வேண்டாம்‌. சொர்க்கத்தை இங்கேயே கொண்டுவரலாம்‌ 


என்பது வள்ளுவரின்‌ கோட்பாடாகும்‌. 

6. ஏவல்‌, வியங்கோள்வினை வேறுபாடு 


பேரா. கு. இராமகிருட்டினன்‌ 
முன்னாள்‌ தமிழ்ப்‌ பேராசிரியர்‌, 
தென்னிந்திய மொழிகள்‌ துறைத்‌ தலைவர்‌, 


பஞ்சாபு பல்கலைக்கழகம்‌, 


சண்டிகர்‌ -160014. 


வியங்கோள்வினை நன்னூல்‌ 338. 
மூவிடப்பெயர்கள்‌ நன்‌. 285. 

தமிழில்‌ பல வகை வினைகள்‌ உள. அவற்றுள்‌ ஏவல்‌ வினை, 
வியங்கோள்வினை அடங்கும்‌. சில இடுகைகளைக்‌ கண்டபொழுது 
ஏவல்வினை, வியங்கோள்வினை தவறாகப்‌ பயன்படுத்தப்படுவதை 
அறிந்தேன்‌. 

ஏவல்வினை மூவிடப்பெயர்களில்‌ முன்னிலையில்மட்டும்‌ வரும்‌. 


வியங்கோள்‌ மூவிடங்களுக்குக்கும்‌ பொது. ஐம்பால்‌ மூவிடங்‌ 
களிலும்‌ வரும்‌. 


ஏவல்‌ கட்டளைப்‌ பொருளில்‌ மட்டும்‌ வரும்‌. 


வியங்கோள்‌ வாழ்த்துதல்‌, விதித்தல்‌, ஏவல்‌, வேண்டுதல்‌, 
அருளுதல்‌, வைதல்‌ முதலிய பொருள்களில்‌ வரும்‌. 


ஏவலில்‌ ஒருமை பன்மை என்ற வேறுபாடுண்டு. கீழோர்‌, ஒப்பார்‌, 
உயர்ந்தோர்‌ (மேலோர்‌) என்ற வேறுபாடும்‌ உண்டு. 


வியங்கோளில்‌ இவ்வேறுபாடுகள்‌ இல்லை. 

ஏவல்வினை கீழோர்‌, ஒப்பார்‌, மிக்கார்‌ முதலிய மூன்று 
விகுதிகளுண்டு. 

எ. டு. 


நீ எழுது, நீர்‌ (நீவிர்‌ எழுதும்‌ (உம்‌ விகுதி), நீங்கள்‌, எழுதுங்கள்‌ 
(உங்கள்‌ விகுதி) 

ஏவல்‌ . வியங்கோள்‌ 
வினைமுற்று வினைமுற்று 


வேறுபாடுகள்‌ 


பாடு, பாடும்‌, பாடுங்கள்‌; 

படி, படியும்‌, படியுங்கள்‌; 

எடு, எடும்‌, எடுங்கள்‌; 

செய்‌, செய்யும்‌, செய்யுங்கள்‌; 
சொல்‌, சொல்லும்‌, சொல்லுங்கள்‌; 
வா, வாரும்‌, வாருங்கள்‌; 


தா, தாரும்‌. தாருங்கள்‌. 


எதிர்மறை ஏவல்‌: நீ எழுதாதே (ஆதே விகுதி), 
நீர்‌ எழுதாதேயும்‌ (ஆதேயும்‌ விகுதி), 

நீங்கள்‌ எழுதாதேயுங்கள்‌( ஆதேயுங்கள்‌ விகுதி.) 
மாற்றாக, 

எழுதாதே, எழுதாதர்‌ (ஆதர்‌ விகுதி). 
எழுதாதீர்கள்‌( ஆதீர்கள்‌ விகுதி). 


வியங்கோள்‌ வினை: ௧, ய, ர்‌ எனும்‌ மூன்று விகுதிகளுண்டு. 
எ. டு. 

வாழ்க, வாழிய, வாழியர்‌ வாழ்த்துப்‌ பொருள்‌. 

வருக, உண்க -விதித்தற்பொருள்‌, 

செல்க - ஏவற்பொருள்‌, 

வரம்‌ தருக- வேண்டுதற்பொருள்‌, 

அருளுக- அருளுதற்பொருள்‌, 

ஒழிக-வைதற்பொருள்‌. 

நான்‌ வாழ்க, நாம்‌ வாழ்க, நாங்கள்‌ வாழ்க, 

நீ வாழ்க, நீர்‌ வாழ்க, நீங்கள்‌ வாழ்க, 

அவன்‌ வாழ்க, அவள்‌ வாழ்க, அவர்‌ வாழ்க, அது வாழ்க, அவை 
வாழ்க. 

இவ்வாறு ஐம்பால்‌ மூவிடங்களிலும்‌ வரும்‌. 

எதிர்மறை: அல்‌ என்பது வினைக்கும்‌ விகுதிக்கும்‌ இடையில்‌ 
வரும்‌. 

எ.டு.: எழுதற்க (எழுது-அல்‌-௧), பேசற்க, வாரற்க, “வாரல்‌' எனச்‌ 
சிலப்பதிகாரம்‌ சுட்டும்‌. மேலும்‌ நன்னூல்‌ உரையில்‌ சில விகுதிகள்‌ 
உள்ளன. 

ஓங்குக, எழுந்தருள- (௮ விகுதி), ஓரால்‌ (ஆல்‌ விகுதி), 
மாசிலனாதல்‌ (தல்‌ விகுதி), அஞ்சாமை (மை விகுதி), பதடியெனல்‌, 
மகனெனல்‌ (அல்‌ விகுதி உடன்பாட்டிலும்‌, எதிர்மறையிலும்‌) எனக்‌ 
கூறுகிறது. 


குறள்‌ 392: 


எண்ணென்ப ஏனை ஏயழுத்‌தன்ப இவ்விரண்டுங்‌ 


கண்ணைன்ப வாழும்‌ உயிர்க்கு 


மு.வ விளக்க உரை: 


எண்‌ என்று சொல்லப்படுவன எழுத்து என்று சொல்லப்படுவன 
ஆகிய இரு வகைக்‌ கலைகளையும்‌ வாழும்‌ மக்களுக்குக்‌ கண்கள்‌ 


என்று கூறுவர்‌. 

7. எளிய முறையில்‌ யாப்பறிவோம்‌! 


நெருப்பலைப்பாவலர்‌ இராம இளங்கோவன்‌, 


பெங்களூரு 


ந்‌ 


பாடம்‌: 18 Yy 


கழி நெடிலடி ஆசிரிய மண்டிலம்‌. 


யாப்பிலக்கணம்‌ பயிலும்‌ பாவலர்காள்‌! கடந்த பாடத்தில்‌ அகவல்‌ 
என்ற ஆசிரியப்பா இலக்கணம்‌ அறிந்து பாட்டெழுதி மரபறிந்தோம்‌. 
இப்பாடத்தில்‌ விருத்தம்‌ என்னும்‌ மண்டிலம்‌ வெளி மண்டிலம்‌, 
ஆசிரிய மண்டிலம்‌, கலி மண்டிலம்‌, வஞ்சி மண்டிலம்‌ என 
இவற்றையெல்லாம்‌ அடையாளப்‌ படுத்தும்‌. எனினும்‌ நாம்‌ இப்‌ 
பாடத்தில்‌ ஆசிரிய விருத்தம்‌ என்னும்‌ கழிநெடிலடி மண்டில 
இலக்கணம்‌ மட்டும்‌ அறிந்து கவிதை எழுதி வெல்வோமே! என்ன... 
அணியமாக உள்ளீரா? சோம்பல்‌ கண்டவர்‌ சோறும்‌ சாப்பிட 
முடியாது. சோர்ந்து கிடந்தால்‌ இருக்கும்‌ இடம்‌ பாடையாகும்‌; 
இயங்கத்‌ தொடங்கினால்‌ புயலும்‌ வழிவிடும்‌. என்பதை உணருங்கள்‌. 


இனி பாடத்துக்குள்‌ நுழைவோம்‌. 


கழி நெடிலடி என்னும்‌ ஆசிரிய விருத்தம்‌ என்னும்‌ ஆசிரிய 
மண்டிலத்தில்‌ நான்கு அடிகள்‌ வரும்‌. நான்கடியும்‌ ஓரெதுகைப்‌ 
பெற்றுவரும்‌. பொழிப்பு மோனைகள்‌ பெற்று வர வேண்டும்‌. அறுசீர்‌ 
முதல்‌ எழுசீர்‌, எண்சீர்‌, பதின்‌ சீர்‌, பன்னிரு சீர்‌, பதினான்கு சீர்‌, பதினாறு 
சீர்‌, முப்பத்து இரண்டு சீர்கள்‌ என்று ஆயிரம்‌ சீர்கள்‌ வைத்துக்‌ கூட 
பாட்டு இயற்றலாம்‌ என்பதை முன்னமே தாங்கள்‌ அறிந்த ஒன்றே! 
இத்துணைப்‌ பா வகைகளில்‌ சீர்கள்‌ அதிகமாக அதிகமாக, அடி 
ஒன்றே எனினும்‌ வரிகள்‌ கூடும்‌ என்றும்‌, வரிகளை எழுதும்போது 
இது இந்த அடிக்கானது என்பதை உணர்த்த உள்ளே தள்ளி மடித்து 
எழுத வேண்டும்‌ என்பதையும்‌ சுட்டிக்‌ காட்டி இருந்தேன்‌.அல்லவா? 


இனி எந்தெந்த விருத்தம்‌ என்னும்‌ மண்டிலத்தை எப்படி சீர்களை 
அமைத்து எவ்வாறு எழுதுவது என்பதைப்‌ பாட்டு வரிகளின்‌ எடுத்துக்‌ 
காட்டுடன்‌ கற்றறிவோம்‌. 

1. கழி நெடிலடி அறுசீர்‌ ஆசிரிய விருத்தம்‌:(மண்டிலம்‌) 


இந்த அறுசீர்‌ ஆசிரிய விருத்தம்‌ என்னும்‌ ஆசிரிய மண்டிலத்தில்‌ 
முன்னமே சுட்டிக்‌ காட்டியது போல....... எல்லாச்‌ சீர்களும்‌ இயற்சீர்‌ 
என்ற ஈரசைச்‌ சீர்களாக எழுதலாம்‌. அரையடிக்கு ஒரு காய்‌, இரண்டு 
தேமா; ஒரு காய்‌, ஒரு மா, ஒரு தேமா; அரையடிக்கு மூன்று காய்‌; 
ஒரு தேமா, ஒரு மா, ஒரு காய்‌; மா, மா, காய்‌; இரண்டு காய்‌, 
ஒரு மாச்சீர்‌ என்று மாற்றி மாற்றிப்‌ பல பா வாய்பாட்டு வகையில்‌ 
எழுதலாம்‌. இதே போல்‌ மற்ற விருத்தம்‌ என்னும்‌ மண்டிலங்களிலும்‌ 
எழுதலாம்‌ என்பதைப்‌ புறிந்து கொள்ளுங்கள்‌. எடுத்துக்‌ காட்டாக, ஒரு 
பாட்டைக்‌ காண்போம்‌. பாவலர்களே! விருத்தம்‌ என்பது அயற்சொல்‌. 
மண்டிலம்‌ என்பதே தமிழ்ச்சொல்‌. இதனால்‌ புரியாமல்‌ குழம்புவீர்‌ 


என்று அடைப்புக்‌ குறிக்குள்‌ சுட்டிக்‌ காட்டி உள்ளேன்‌. 
அறு சீர்‌ கழிநெடிலடி ஆசிரிய விருத்தம்‌ (மண்டிலம்‌) 


“கல்விப்‌ பொங்கி வறியோரும்‌ 
கற்க பொதுவாய்‌ வாய்க்கட்டும்‌; 
இல்லம்‌ கோயில்‌ பள்ளிகளில்‌ 
இன்பத்‌ தமிமும்‌ பொங்கட்டும்‌; 
எல்லை யற்ற வளவாழ்வும்‌ 
எளியோர்‌ தமக்கே ஈந்திகெ! 
இல்லை யென்ற நிலைமாற 
இன்றே வருக தமிழ்மகளே! ” 


நான்‌ எழுதிய இந்த அறுசீர்‌ மண்டிலம்‌ முதல்‌ அரையடியில்‌ 
மா- மா- காய்‌ என மூன்று சீர்களும்‌, கீழே அரையடி அதேபோல்‌ 
மூன்று சீர்கள்‌ கொண்டு, ௧, இ, எ, இ, என்ற நான்கு குற்றெழுத்தும்‌ 
மோனையாக அமைந்து, நான்கு அடிகளிலும்‌ ல்‌ என்ற எதுகை 
அமைந்து, முதல்‌ சீரும்‌ நான்காம்‌ சீரும்‌ அடிதோறும்‌ க, ௧, இ, இ, 
எ, ௭, இ, இ என்ற பொழிப்பு மோனைகள்‌ அமைந்திருத்தலையும்‌ 
காணுங்கள்‌. இதேபோல்‌ சீர்களை மாற்றி மாற்றி எழுதலாம்‌. அடுத்து 
எழுசீர்‌ மண்டிலம்‌ பற்றி அறிவோம்‌. 

2. எழுசீர்‌ கழிநெடிலடி ஆசிரிய விருத்தம்‌ (மண்டிலம்‌) 


“அறிவியல்‌ கண்ட கண்டு பிடிப்பில்‌ 
சிறியதும்‌ பெரியதும்‌ பேருந்து; 

அறியா ஊரையும்‌ அறிய வைக்கும்‌ 

அரிய வண்டிதான்‌ பேருந்து; 

வறியவர்‌ செல்வர்‌ போன்ற அவரவர்‌ 
வசதிக்‌ கேற்றப்‌ பேருந்து; 

நெறியுடன்‌ போற்றியே பயணம்‌ செல்லும்‌ 
நேரிய பயன்மிகு பேருந்து!” 


இந்த என்னுடைய எழுசீர்‌ மண்டிலம்‌ முதலடியில்‌ நான்கு ஈரசைச்‌ 
சீர்களும்‌, இரண்டாம்‌ அடியில்‌ இரண்டு ஈரசைச்‌ சீர்களும்‌, ஒருகாயும்‌ 
அமைந்ததாகும்‌. இதில்‌ முதல்‌ சீரிலும்‌ ஐந்தாம்‌ சீரிலும்‌ அடிதோறும்‌ 
பொழிப்பு மோனை அமைந்து வந்துள்ளன. அடி தோறும்‌ நான்கு 
அடியிலும்‌ றி என்ற எழுத்து எதுகையாய்‌ அமைந்துள்ளது. பேருந்து 
பேருந்து என்று ஏழாம்‌ சீர்‌ தோறும்‌ காய்ச்சீராகச்‌ சந்த ஓசையும்‌ 
அமைந்தே வந்துள்ளன. முதலில்‌ இரண்டாம்‌ அரையடியில்‌ முதல்‌ 
சீர்‌ மோனை அமையவில்லை என்றாலும்‌ எதுகையைப்‌ பொருத்தி 
இப்படியும்‌ பொழிப்பு எதுகை வைத்தும்‌ எழுதலாம்‌ என்பதை 
உணருங்கள்‌. ஆறு விளச்சீர்‌, ஒரு காய்‌; ஆறு மாச்சீர்‌, ஒரு காய்‌ என்றும்‌ 
எழுதலாம்‌. ஏழு சீரும்‌ இணைந்து ஓரடி ஆனதால்‌ எழுசீர்‌ மண்டிலம்‌ 
ஆயிற்று. 


மாச்சீர்களாகவும்‌, விளச்சீர்களாகவும்‌, காய்ச்‌ சீர்களாகவும்‌ எப்படி 
வேண்டுமானாலும்‌ சீர்களை மாற்றிப்‌ போட்டு எழுதலாம்‌. தொடர்ந்து 


எண்சீர்‌ மண்டிலம்‌ இனிக்‌ காண்போம்‌. 
3. எண்சீர்‌ கழிநெடிலடி ஆசிரிய விருத்தம்‌: (மண்டிலம்‌) 


இந்த எண்சீரில்‌, அரையடிக்குக்‌ காய்‌, காய்‌, மா, தேமா என்றும்‌, 
அடுத்த அரையடிக்கு இதேபோல்‌, காய்‌, காய்‌, மா, தேமா எனும்‌ 
வாய்பாட்டில்‌ வருவதும்‌ பெரும்பான்மையோர்‌ எழுதிவரும்‌ ஒருவகை 
எண்சீர்‌. இந்த வகை எண்சீர்‌ மட்டும்‌ எடுத்துக்‌ காட்டாக வைத்து 
விளக்குவோம்‌. இந்த எண்சீர்‌ நான்கு அடி கொண்டு, அடிதோறும்‌ றி 
என்ற எதுகை பெற்று, 1,3,5,7 ஆகிய சீர்களில்‌ அடிதோறும்‌ பொழிப்பு 
மோனை அமைந்தால்‌ பாட்டு இனிமையாகும்‌. இல்லாவிடினும்‌ 

அடிதோறும்‌ 1,௪ சீர்களில்‌ பொழிப்பு மோனை அமைதல்‌ வேண்டும்‌. 
ஒவ்வொரு அரையடியின்‌ ஈற்றுச்‌ சீர்‌ தேமா வருதல்‌ வேண்டும்‌. 
எண்சீரில்‌ நான்காம்‌ சீர்‌, எட்டாம்‌ சீர்‌ தேமா மட்டுமே வருதல்‌ 
வேண்டும்‌. செறிவான கருத்துடைச்‌ சீராக பொருத்தம்‌ என்று எண்ணி 
விதிவிலக்காக தேமா சீருக்கு மா சீரும்‌ விரவி ( விரவி என்றால்‌ 


ஒன்றிரண்டு) வரலாம்‌. என்பதையும்‌ உணர்க. 


எண்சீர்‌ கழிநெடிலடி ஆசிரிய விருத்தம்‌ என்னும்‌ ஆசிரிய 
மண்டிலம்‌, இன்றைக்கு யாப்பிலக்கணம்‌ அறிந்த அனைவரும்‌ எளிதில்‌ 
அளவின்றி எழுதித்‌ தள்ளும்‌ மண்டிலமாகும்‌. இதற்குக்‌ காரணம்‌ 
நிறைய செய்திகளைச்‌ சிக்கலின்றி அடக்கிச்‌ சொல்லவும்‌ இப்பாவகை 
பயனுள்ளதாகவும்‌ எளிதில்‌ எழுதுவதற்கும்‌ ஏற்ற பாவாகவும்‌ 
அழகாகவும்‌ அமைந்ததாகும்‌. இப்பா வகையில்‌ மட்டும்‌ முன்னமே 
குறிப்பிட்டிருந்ததைப்‌ போல நூறு வகை உண்டு. எனக்குக்‌ கூட கவிதை 
எழுத வேண்டும்‌ என்று எழுதத்‌ தொடங்கியதும்‌ என்னை அறியாமல்‌ 
காய்ச்சீரில்‌ தொடங்கி விடுவேன்‌. அடடே வேறு பாவகையில்‌ எழுத 
எண்ணியும்‌ எண்சீர்‌ தானே வருகிறது என்று வியந்திருக்கிறேன்‌. ஆக, 
பாவலர்கள்‌ கண்ணை மூடிக்‌ கொண்டு எழுதக்‌ கூடிய பாவகை தான்‌ 
எண்சீர்‌ மண்டிலமாகும்‌. இந்த மண்டிலத்தை எழுதும்‌ போது நான்கு 
சீர்கள்‌ ஒரு வரியாகவும்‌, இன்னும்‌ நான்கு சீர்‌ வேறு ஒரு வரியாகவும்‌ 
உள்ளே தள்ளி மடக்கி எழுதுதல்‌ வேண்டும்‌. இனி எடுத்துக்‌ காட்டாக 
ஒரு பாட்டு: 


எண்சீர்‌ கழிநெடிலடி ஆசிரிய மண்டிலம்‌: 


“இயெற்கையுந்தான்‌ பெண்ணென்றே புகழ்ந்து ரைப்பேன்‌; 
இடிமின்னல்‌ மழையுந்தாம்‌ பெண்ணே என்பேன்‌; 
இயல்பாகப்‌ பேரறிவு, வலிமை, யாற்றல்‌ 

இணைந்திருக்கும்‌ பெண்ணென்றே பெருமைக்‌ கொள்வேன்‌; 
இயல்பான பேரருவி பெண்ணே என்று 

இதயஞ்சகுழ்‌ உண்மையாலே உரக்கச்‌ சொல்வேன்‌; 
இயற்கையைப்போல்‌ இவ்வுலகு மட்டு மல்ல; 

எவ்வுலகும்‌ பெண்ணாலே என்பேன்‌ போற்றி!” 


மேற்காணும்‌ எண்சீர்‌ கழிநெடிலடி ஆசிரிய மண்டிலம்‌ தன்னில்‌, 
முதல்‌ வரியில்‌ காய்‌ காய்‌* மா* தேமா என்று நான்கு சீரும்‌, இரண்டாம்‌ 

வரியாக மடக்கி எழுதிய வரியில்‌, காய்‌* காய்‌* மா* தேமா என்று 
வந்து ஒரு அடிக்கு எட்டுச்‌ சீருடன்‌ அந்த அடி நிறைவு பெற்றுள்ளதை 
நோக்குங்கள்‌. சிலர்‌ மெத்தப்‌ படித்த கல்வியாளர்‌ என்று பிதற்றிக்‌ 
கொள்வோர்‌ கூட ஒரு ஒழுங்கு இல்லாமல்‌ அடிதோறும்‌, வரிதோறும்‌ 
முதல்‌ சீர்‌ காய்‌ வந்தும்‌, அடுத்த வரியில்‌ மாச்சீரும்‌ பிறகு காய்ச்சீரும்‌ 
என்று ஒழுங்கே இல்லாமல்‌ மாற்றி மாற்றிச்‌ சீர்களை அமைப்பர்‌. 
நானே பார்த்துச்‌ சுட்டிக்‌ காட்டியுள்ளேன்‌. ஆக, ஒழுங்காகச்‌ சீர்‌ 
அமைக்காமல்‌ எழுதாதர்‌! 


முதல்‌ வரியில்‌ எந்தெந்தச்‌ சீர்களை அமைக்கிறோமோ அதேபோல்‌, 
எல்லா வரியிலும்‌ சீர்களை அதேபோல்‌ எழுத முயலுங்கள்‌. 
முன்னுக்குப்‌ பின்‌ முரணாக எழுத வேண்டாம்‌. மேலேயுள்ள எண்சீரில்‌ 
முதல்‌ சீரிலும்‌ ஐந்தாம்‌ சீரிலும்‌ அடிதோறும்‌ இ, இ- இ, இ- இ,இ 
-இ, ௭ என்று பொழிப்பு மோனை அமைய வந்துள்ளன. நான்கடியும்‌ 
அதேபோல்‌ தொடர்ந்து பாட்டு முடிந்துள்ளதையும்‌ காணுங்கள்‌. 
அடுத்து, அடிதோறும்‌ நான்கடியிலும்‌, ய என்ற எதுகை அமைந்து 
வந்துள்ளதையும்‌ உற்று நோக்குங்கள்‌. எட்டு சீரும்‌ ஓரடியாகும்‌. 
இதனால்‌, இப்பாட்டை எண்சீர்‌ மண்டிலம்‌ என்றனர்‌ இலக்கண 


ஆசிரியர்கள்‌. 


மேற்கண்ட அறுசீர்‌ ஆசிரிய மண்டிலம்‌; எழுசீர்‌ ஆசிரிய மண்டிலம்‌, 
எண்சீர்‌ ஆசிரிய மண்டிலம்‌ கொண்டு ஆயிரக்‌ கணக்கான, இலக்கக்‌ 
கணக்கான பாடல்களைக்‌ கூட எழுதித்‌ தள்ள முடியும்‌. ஆகவே, 
பதின்‌ சீர்‌, பன்னிரு சீர்‌, பதினான்கு சீர்‌, பதினாறு சீர்‌, முப்பத்திரண்டு 
சீர்‌ உட்பட அதிகமான சீர்கள்‌ கொண்ட பாட்டுகள்‌ இப்போகைக்குத்‌ 
தேவையில்லை. தெரிந்து கொள்ள விழைவோர்‌ முயலலாம்‌. முன்னமே 
ஐந்தாம்‌ பாடத்தில்‌ விளக்கி உள்ளேன்‌. அதை வாசித்து உணருங்கள்‌. 
மேற்காணும்‌ மூன்று வகை பாவகைகள்‌ எழுதிப்‌ பழகுங்கள்‌ போதும்‌. 
விரிவாக அறிய வேண்டுமெனில்‌, ஐந்தாம்‌ பாடத்தை வாசியுங்கள்‌. 
இனி பயிற்சிக்குள்‌ இறங்குவோம்‌. 


இப்பாடத்துடன்‌ கழிநெடிலடி சார்ந்த பாடம்‌ நிறைவு பெறுகிறது. 
இதுவரை ஆசிரியப்பா, நெடிலடி, கழி நெடிலடி மண்டிலம்‌ வரை 
அறிந்தோம்‌. அசை பிரிக்கும்‌ பயிற்சியும்‌ எடுத்தோம்‌. எதுகை மோனை 
அறிந்தோம்‌. இனி பாட்டெழுத முனைவோம்‌. ஒவ்வொரு பாட்டாக 
எழுதிப்‌ பழகுவோம்‌. 


[யாப்பிலக்கணம்‌ வளரும்‌] 


42 | தமிழணங்கு மே 2024 


8. நுண்ணோக்கி 


இலக்குவனார்‌ திருவள்ளுவன்‌ 
ஆசிரியர்‌, அகரமுதல மின்னிதழ்‌ 


thiru2050@gmail.com 


மிக நுண்ணிய சிறு பொருள்களையும்‌ பன்மடங்காகப்‌ பெருக்கிக்‌ 
காட்டுவது நுண்ணோக்கியாகும்‌ (1110105000). கண்ணுக்குப்‌ புலப்‌ 
படாத நோயுயிரி போன்ற சிறிய அல்லது நுணுக்கக்‌ கூறுகளைப்‌ 
பெரிதாகக்‌ காட்டி, கண்களால்‌ காண உதவுவதால்‌ நுணுக்குக்‌ காட்டி 
என்கின்றனர்‌ ஈழத்தில்‌. 


பழந்தமிழகத்தில்‌ கண்ணாடி, ஆடி, படிகம்‌, புளகம்‌, அத்தம்‌, 
படிமக்கலம்‌, உருவங்காட்டி, கஞ்சனம்‌ எனக்‌ கண்ணாடிகள்‌ குறிக்கப்‌ 
பெற்றுள்ளன; தொலை நோக்காடி, நுண்ணோக்காடி போன்றவை 
இருந்ததற்கான குறிப்பு கிடைக்கவில்லை. ஆனால்‌, மிகத்‌ 
தொலைவில்‌ உள்ள கோள்கள்‌, விண்மீன்கள்‌, பிற விண்‌ பொருள்கள்‌ 
பற்றியும்‌ மிகச்சிறிய அணு நோயுயிரி பற்றியும்‌ நன்கு அறிந்திருந்தனர்‌. 
இத்தகைய அறிவியல்‌ அறிவைப்‌ பெறவும்‌ தொலைவில்‌ எதிரிகள்‌ 
வருவதை அறியவும்‌ எவ்வகை ஆடிகளைப்‌ பயன்படுத்தி உள்ளனர்‌ 


எனத்‌ தெரியவில்லை. கண்ணுக்குப்‌ புலப்படாத மிகச்‌ 


சிறிய பொருள்களையும்‌ மிகப்‌ 
பெரிதாகக்‌ காட்டும்கருவியான நுண்‌ 
ணோக்கி, நோய்மிகளை அறிந்து 
கொள்ளவும்‌ இலை, வேர்‌ முதலிய 
வற்றின்‌ அமைப்பைத்‌ தெரிந்து 
கொள்ளவும்‌ பல வழிகளில்‌ பயன்‌ 
படுகிறது. 


பல்வகையிலான நுண்நோக்கிகள்‌ 
பயன்பாட்டில்‌ உள்ளன. என்றாலும்‌ 
நுண்நோக்கி எனும்போது முதலில்‌ 
சால்வினோ தி அர்மதெ கண்டறியப்பட்ட ஒளி நுண்நோக்கி 
யையே குறிக்கின்றது. 

10ஆம்‌ நூற்றாண்டில்‌ படிப்பதற்கு உதவியாக எழுத்துருப்‌ 
பெருக்கிக்‌ கண்ணாடி உருவாக்கப்பட்டது. க.பி.1284 இல்‌ சால்வினோ 
தி அர்மதெ (Sa௮lvino D'Armate) என்னும்‌ இத்தாலியர்‌ அணியக்‌ 


கூடிய கண்ணாடியைக்‌ கண்டுபிடித்தார்‌. 


நெதர்லாந்தில்‌ உள்ள மூக்குக்‌ கண்ணாடி உருவாக்கும்‌ ஆன்சு 
ஏன்சென்‌ (11815 Jansso)னும்‌ அவருடைய மகன்‌ சக்கரியாசு 
ஏன்சென்னும்‌ (Zacharias Janssen) 1590 இல்‌ கூட்டு நுண்ணோக்கியை 


உருவாக்கினார்கள்‌. 


அண்டன்‌ வான்‌ இலீவன்‌ஃகோக்கு (Anton van Leeuwenhoek, 
1632-1723) என்னும்‌ அறிவியலாளர்‌ இதன்‌ தரத்தை உயர்த்தி, 
உருப்பெருக்கத்தையும்‌ உயர்த்தினார்‌ 


17ஆம்‌ நூற்றாண்டுத்‌ தொடக்கத்தில்‌ அறிஞர்‌ கலிலியோ கலிலி 
(Galileo Galilei 1564-1642) குழி வில்லைகளையும்‌ குவி வில்லை 
களையும்‌ பயன்படுத்திக்‌ கூட்டு நுண்ணோக்கியை உருவாக்கினார்‌. 
இதற்கு செருமானிய மருத்துவர்‌ கியோவான்னி ஃபபெர்‌ (0140781117 
Faber) மைக்கிராசுகோப்பு (Microscope)- நுண்ணோக்கி என்னும்‌ 


பெயரைச்‌ சூட்டினார்‌. 


செருமானிய இயற்பியலாளர்‌ எர்னசுட்‌ உருசுக்கா (Ernst Ruska: 
25.12.1906 - 27.05.1988) முதலில்‌ மின்னணு வில்லையை 
உருவாக்கினார்‌. 1933 ஆம்‌ ஆண்டில்‌ இயற்பியலாளர்‌ மாக்‌ஃசு நொல்‌ 
என்பாருடன்‌ சேர்ந்து மின்னணு நுண்ணோக்கியை உருவாக்கினார்‌. 
இதன்‌ மூலம்‌ 400 மடங்கு உருப்பெருக்கத்தைக்‌ காண முடிந்தது. 
நடைமுறைத்‌ தேவைகளுக்கு இந்நுண்ணோக்கி போதுமானதாக 


இல்லை. எனவே, மேலும்‌ திருத்தமான நுண்ணோக்கிப்‌ படைப்‌ 


பிற்காக முயற்சிகள்‌ மேற்கொள்ளப்பட்டன. 


1938இல்‌ கனடாவிலுள்ள உரொராண்டோ பல்கலைக்‌ கழகத்தில்‌, 
எலி பிராங்க்ளின்‌ பர்ட்டன்‌ (Eli Franklin Burton), அவரது 
மாணவர்களான சிசில்‌ ஆல்‌ (Cecil Hall), சேம்சு இல்லியர்‌ (181008 
Hillier), அல்பர்ட்‌ பிறிபசு (Albert Prebus) ஆகியோர்களால்‌ 
திருத்தமான நுண்ணோக்கி உருவாக்கப்பட்டது. இவ்வாறான பல்‌ 
வேறு முயற்சிகளால்‌, வெவ்வேறு தர நுண்ணோக்கிகள்‌ உருவாக்கப்‌ 


பட்டுள்ளன. எனினும்‌ அனைத்திற்கும்‌ அடிப்படை இயற்பியலாளர்‌ 

எர்னசுட்‌ உருசுக்கா படைத்ததே. எனவேதான்‌ இவருக்கு 1986 
ஆம்‌ ஆண்டு இயற்பியலுக்கான நோபல்பரிசு (பகிர்வாக) வழங்கப்‌ 
பெற்றது. 


1981: ஆம்‌ ஆண்டு கெர்டு பின்னிங்கு (G௭ 131012) எய்ன்றிச்சு 
உரோரெர்‌ (Heinrich Rohre) ஆகியோர்‌ பொருளின்‌ முப்பருமையைக்‌ 
காட்டும்‌ அலகூடி நுண்ணோக்கி (scanning tunneling MicrOSCOpE) 
கண்டுபிடித்தனர்‌. இவ்விருவருக்கும்தான்‌ 1986 ஆண்டுநோபல்‌ பரிசு 


உருசுக்காவுடன்‌ பகிர்ந்து வழங்கப்பட்டது. 


நுண்ணோக்கிகளுள்‌ கைகளில்‌ எடுத்துப்‌ பயன்படுத்தும்‌ இயல்‌ 
பான உருப்பெருக்காடி தனி நுண்ணோக்கி என்றும்‌ இரு குவி 
வில்லைகள்‌ அல்லது அவற்றிற்கு மேற்பட்டவற்றைக்‌ கொண்டது 
கூட்டு நுண்ணோக்கி என்றும்‌ சொல்லப்பெறும்‌. இவைபோல்‌, புற 
ஊதாக்கதிர்‌ மூலம்‌ உருப்‌ பெருக்கம்‌ காண உதவுவது புற ஊதாக்‌ 
கதிர்‌ நுண்ணோக்கி என்றும்‌ மின்னணுக்‌ கற்றைகளைப்பயன்படுத்தி 
மீ நுண்பொருள்களையும்‌ அறிய உதவுவது மின்னணு நுண்ணோக்கி 
என்றும்‌ சொல்லப்பெறும்‌. எனினும்‌ ஒளியன்‌ நுண்ணோக்கி, மின்னணு 
நுண்ணோக்கி, வரைவலகி நுண்ணோக்கி என அடிப்படையில்‌ 
மூவகையாக நுண்ணோக்கிகள்‌ அமைகின்றன. 20நூறாயிரம்‌ மடங்கு 
பெரிதாக்கிக்‌ காட்டும்‌ மின்னணு நுண்ணோக்கிகளும்‌ இப்போது 


உள்ளன. 


வரைவலகி ஆய்வு முறையில்‌, நுண்ணோக்கி அமைக்கப்‌ 
பயன்படுத்தப்படும்‌ தொழில்நுட்பக்‌ கோட்பாட்டு அடிப்படையில்‌, 


பின்வரும்‌ வகைகள்‌ முதன்மையாக உள்ளன:- 
அணுவிசை நுண்ணோக்கியம்‌ (Atomic Force Microscopy, AFM) 
அமுக்க காந்த வலிவு நுண்ணோக்கியம்‌ (11620 Force Microscopy, PFM) 
அலகூடு நுண்ணோக்கியம்‌(Scanning Tunneling Microscopy,STM) 


உந்து விசை உமிழ்வு மின்னணு நுண்ணோக்கியம்‌ (Ballistic 
Electron Emission Microscopy, BEEM) 


ஒளி வெப்ப நுண்ணலைமாலையியம்‌ (Photothermal 
Microspectroscopy, PTMS) 

ஒளியன்‌ அலகூடு நுண்ணோக்கியம்‌ (Photon Scanning Tunneling 
Microscopy, PSTM) 


காந்த ஒத்ததிர்வு வலிவு நுண்ணோக்கியம்‌ (Magnetic Resonance 
Force Microscopy, MRFM) 


காந்த வலிவு நுண்ணோக்கியம்‌ (Magnetic Force Microscopy, MFM) 


சுழற்சி முனைப்புறு அலகூடு நுண்ணோக்கியம்‌ (Sறin Polarized 
Scanning Tunneling Microscopy,SPSM) 


தழலிஆய்வு வலிவு நுண்ணோக்கியம்‌ (Kelvin Probe 
Force Microscopy, KPFM) அல்லது புறப்பரப்புதிறல்‌ 
நுண்ணோக்கியம்‌ (Sபrface Potential Microscopy, SPM) 


நிலை மின்‌ நுண்ணோக்கியம்‌ (Electrostatic Force Microscopy, EFM) 

பரப்பண்மை வரைவலகி ஒளிசார்‌ நுண்ணோக்கியம்‌ (Near-Field 
Scanning Optical Microscopy, NSOM) (or Scanning Near- 
Field Optical Microscopy,SNOM) 


மின்வேதியல்‌ அலகூடு நுண்ணோக்கியம்‌ (Electrochemical 
Scanning Tunneling Microscope, ESTM) 


வரைவலகி கொண்ம நுண்ணோக்கியம்‌ (Scanning Capacitance 
Microscopy, SCM) 


வரைவலகி மின்துகள்‌ கடத்தும்‌ நுண்ணோக்கியம்‌(Scanning [1௦॥- 
Conductance Microscopy,SICM) 


வரைவலகி மின்வேதிய நுண்ணோக்கியம்‌ (Scanning 
Electrochemical Microscopy, SECM) 


வரைவலகி மின்னழுத்த நுண்ணோக்கியம்‌(Scanning Voltage 
Microscopy,SVM) 


வரைவலகி மீ.ஏதி நுண்ணோக்கி முறை (Scanning SQUID 
microscope, SSM)[wீ. ஏதி - மீக்கடத்துக்‌ குவைய இடையீட்டு 
g§(SQUID-Superconducting Quantum Interference 
Device)] 


வரைவலகி முற்ற ஆய்வு நுண்ணோக்கியம்‌(Scanning Hall Probe 
Microscopy, SHPM) 


வரைவலகி வாயில்‌ நுண்ணோக்கியம்‌ (Scanning Gate Microscopy, 
SGM) 


வரைவலகி வெப்பஞ்சார்‌ நுண்ணோக்கியம்‌ (Scanning Thermal 
Microscopy, SThM) 


வலிவேற்ற நுண்ணோக்கியம்‌ (Force Modulation Microscopy, 
FMM) 


அணுவிசை நுண்ணோக்கிய நுட்பத்தில்‌ அமைக்கப்படுவது 


அணுவிசை நுண்ணோக்கி என்பதுபோல்‌ நுண்ணோக்கியின்‌ 


வகைப்பாடுகளை நாம்‌ புரிந்துகொள்ளலாம்‌. 

9. சுழற்சியாண்டு தொடராண்டுக்‌ 
கணக்குகளின்‌ நிறை குறைகள்‌ 


முனைவர்‌ தேமொழி 


சான்‌ ஃபிரான்சிஸ்கோ, யு. எஸ்‌.ஏ. 


இன்றைய நாட்களில்‌, வைதீக சமயத்தினர்‌ (அல்லது இந்து 
சமயத்தினர்‌) பின்பற்றும்‌ நாட்காட்டிக்‌ காலக்‌ கணக்கு (அல்லது 
பஞ்சாங்கம்‌) சக ஆண்டின்‌ அடிப்படையில்‌ அமைவது. சக ஆண்டுக்‌ 
கணக்கு முறையானது அதைத்‌ தோற்றுவித்தவராகக்‌ கருதப்படும்‌ 
சாலிவாகனரின்‌ பெயரினை ஒட்டி சாலிவாகன சகாப்தம்‌ (சக + 
அப்தம்‌) / சக ஆண்டு என்றும்‌ குறிப்பிடப்படும்‌. 'சாலிவாகனன்‌' 
என்பவர்‌ பண்டைய இந்திய நிலத்தில்‌ தக்காணப்‌ பகுதியில்‌ ஆட்சி 
புரிந்த 'சாதவாகனர்‌' என்ற அரச மரபின்‌ (தொன்மங்களில்‌ இவர்கள்‌ 
ஆந்திரர்‌ எனவும்‌ அழைக்கப்பட்டவர்‌) புகழ்‌ பெற்ற மன்னர்களுள்‌ 
ஒருவர்‌. இன்றும்‌ தக்காணப்‌ பகுதியில்‌ ஆந்திரம்‌, கர்நாடகம்‌, மராட்டிய 
மாநிலங்களில்‌ வழக்கில்‌ உள்ள இந்த 'சக சம்வத்‌' தொடராண்டு 
முறையில்‌ 60 ஆண்டுகள்‌ சுழற்சி அடிப்படையில்‌ ஒவ்வொரு 
ஆண்டுக்கும்‌ ஒரு பெயரும்‌ உண்டு. 


தமிழர்களின்‌ புத்தாண்டு என்று கொண்டாடப்படும்‌ ஆண்டுகள்‌ 
(சித்திரையில்‌ தொடங்கி பங்குனியில்‌ முடியும்‌ ஓராண்டுக்‌ காலம்‌) 
ஒவ்வொன்றிற்கும்‌ ஒரு பெயர்‌ என்று அறுபது ஆண்டுகளின்‌ வட 
மொழிப்‌ பெயர்கள்‌ கொடுக்கப்பட்டுள்ளது. இவை அறுபது 
ஆண்டுகள்‌ வட்டம்‌ அல்லது சம்வத்சரம்‌ என்று குறிப்பிடப்படும்‌. 
இதுவும்‌ சாலிவாகன சக ஆண்டுகளின்‌ முறையைப்‌ பின்பற்றி 
அமையும்‌ அதே சுழற்சி முறைக்‌ கணக்குதான்‌. இது வியாழன்‌ 
கோளின்‌ நகர்வின்‌ அடிப்படையில்‌ அமைவதால்‌ வியாழ வட்டம்‌ 
என்றும்‌ குறிப்பிடப்படும்‌. வியாழவட்டம்‌ (6௦ year Jovian Cycle) 
சனிக்‌ கோளுடன்‌ இணைத்தவகையில்‌ கணக்கிடப்படும்‌. ஒரு முழு 
வியாழவட்டமானது வியாழன்‌ கோளின்‌ ஐந்து சுற்றுகளைக்‌ கணக்கில்‌ 
கொண்டது. வியாழன்‌ 12 ஒரைகள்‌ கொண்ட ஒரு கனலி வட்டத்தை 
(இராசிச்‌ சக்கரத்தின்‌ 12 இராசிகளை) கடந்து முடிக்க, அதாவது 

கதிரவனை முழுச்‌ சுற்று சுற்றி முடிக்க 12 ஆண்டுகள்‌ எடுக்கும்‌. 
இதுபோன்று வியாழன்‌ சூரியனை ஐந்து முழுச்சுற்றுகளைச்‌ சுற்றி 
முடிக்கும்‌ காலம்‌ வியாழ வட்டக்‌ கணக்கில்‌ 60 ஆண்டுகள்‌ கால 


அளவு கொண்டது (௧ ௬ 12). 


சாலிவாகன சக ஆண்டு முறைக்‌ கணக்டைல்‌ நர்மதை தப்தி 
ஆறுகள்‌, விந்திய சாத்பூரா மலைகளுக்குத்‌ தெற்கில்‌ உள்ள தக்காணப்‌ 
பகுதியில்‌ சுமார்‌ 2000 ஆண்டுகளாக வழக்கத்தில்‌ பின்பற்றப்படுவது. 
இந்தக்‌ காலக்‌ கணக்கிடல்‌ முறையில்‌ கதிர்‌ வழி நாட்காட்டியையும்‌ 
மதிவழி நாட்காட்டியையும்‌ இணைத்து கதிர்‌-மதி வழி முறையில்‌ 
(lunisolar calendar) காலம்‌ கணக்கிடுகிறார்கள்‌. ஆதலால்‌ சூரியன்‌ 
மேஷ ஓரையில்‌ நுழையும்‌ காலத்தில்‌ அமாவாசை புதுநிலவு நாளில்‌ 
ஆண்டுக்‌ கணக்கைத்‌ தொடங்குவார்கள்‌. 


இவர்களுக்குத்‌ தெற்கே உள்ள தமிழக மலையாள மக்கள்‌ சூரிய 
நாட்காட்டியை (8018 calendar) மட்டுமே கணக்கில்‌ கொள்வதால்‌ 
மேஷ ஓரையில்‌ சூரியன்‌ நுழையும்‌ நாளை மட்டுமே புத்தாண்டு 
எனக்‌ கணக்கிடுவார்‌. ஆகவே சூரிய நாட்காட்டி கணக்கிடும்‌ முறை 
கொண்ட தமிழ்‌ மக்களுக்கு பொங்கல்‌, ஆடி புதுவெள்ளம்‌, பொங்கல்‌ 
போன்ற பண்டிகை நாட்கள்‌ மாறவே மாறாமல்‌ எல்லா ஆண்டுகளும்‌ 
தமிழ்‌ மாதங்களின்‌ அதே நாட்களில்தான்‌ வரும்‌. இடைக்காலத்தில்‌ 
தமிழுடனும்‌ தமிழகத்துடனும்‌ கொண்டிருந்த உறவைத்‌ துண்டித்துக்‌ 
கொண்டு சேர நாடு மலையாள மொழியுடன்‌ கேரளப்‌ பகுதியாகத்‌ 
தனித்து இயங்கும்‌ பொழுது அவர்களும்‌ கொல்லம்‌ ஆண்டு என்ற 
தொடராண்டு முறைக்கு மாறிவிட்டனர்‌. 

ஆனால்‌ சோதனையாகத்‌ தமிழ்‌ மக்கள்‌ தொடராண்டுக்‌ கணக்கு 
முறையைப்‌ பரவலாகப்‌ பயன்படுத்தும்‌ வழக்கமே இல்லாது 
இருந்தார்கள்‌. தமிழகத்தின்‌ கல்வெட்டுகள்‌ ஒரு சில 'கலியாண்டு' 
(இந்த நடப்பு ஆண்டு- கலி ௧125 ஆம்‌ ஆண்டு) என்ற தொடராண்டு 
காலக்‌ கணக்கைப்‌ பின்பற்றி இருந்தாலும்‌, ஏனோ இந்தத்‌ தொடராண்டு 
முறை கணக்கிடல்‌ தமிழகப்‌ பகுதியில்‌ பரவலாக இல்லாது போயிற்று. 
தமிழக மன்னர்கள்‌ சோழர்களும்‌ பாண்டியர்களும்‌ பெரும்பாலும்‌ 
தாங்கள்‌ வெட்டும்‌ கல்வெட்டுகளில்‌ உள்ள காலக்‌ கணக்குச்‌ செய்தியை 
இந்த மன்னனின்‌ இத்தனையாவது ஆட்சி ஆண்டு என்று குறிப்பிடும்‌ 
முறையைப்‌ பின்பற்றினர்‌. 


ஒரு காலத்தில்‌ மேற்குலகிலும்‌ ஐரோப்பாவில்‌ இது போன்ற 
ஆட்சி முறைக்‌ குறிப்பிடும்‌ வழக்கம்‌ ஜூலியன்‌ காலக்‌ கணக்கில்‌ 
இருந்தாலும்‌, அவர்கள்‌ வெகு விரைவில்‌ அம்முறையைக்‌ கைவிட்டு, 
கிபி 525 ஆம்‌ ஆண்டு முதல்‌, கிறிஸ்துவுக்கு முன்‌ கிறிஸ்துவுக்குப்‌ 
பின்‌ என்ற ஒரு முறையான தொடராண்டுக்‌ கணக்கினை ஏற்றுக்‌ 
கொண்டனர்‌. இதற்குக்‌ காரணம்‌, ஆள்பவரின்‌ ஆட்சி ஆண்டைக்‌ 
கொண்டு கணக்கிடும்‌ முறையில்‌, ஒரே ஆண்டில்‌ ஒரு மன்னரின்‌ ஆட்சி 
முடிந்து மற்றொருவர்‌ ஆட்சி தொடங்கினால்‌ கணக்கில்‌ குழப்பம்‌ 
ஏற்படுவது காரணமாக இருந்ததுதான்‌. எனவே காலக்கோட்டில்‌ 
அமையும்‌ தொடராண்டு முறை உலகில்‌ பல பகுதிகளில்‌ வழக்கத்தில்‌ 
ஏற்றுக்‌ கொள்ளப்‌ பட்டது. 


இந்தியாவிலும்‌ விக்கிரம ஆண்டு தொடராண்டு முறை வட 
இந்தியாவிலும்‌, முன்னர்‌ குறிப்பிட்ட சக ஆண்டு தொடராண்டு 
முறை தக்காணப்‌ பகுதியிலும்‌, ஏறத்தாழ 2000 ஆண்டுகளுக்கு 
முன்னர்‌ வந்துவிட்டது. நடக்கும்‌ இந்த ஆண்டில்‌ விக்ரெம ஆண்டு- 
2081, சக ஆண்டு-1946 என்ற ஆண்டுகளின்‌ கணக்கு எண்ணிக்கை 
இதைத்தான்‌ காட்டுகிறது. சூரிய நகர்வுகளைக்‌ கொண்டு காலம்‌ 
கணிக்கும்‌ கதிர்வழி நாட்காட்டி முறை கொண்ட ஒரிசா (1481), 
வங்காளம்‌ (14381), அஸ்ஸாம்‌ (14381), மலையாளம்‌ (கொல்லம்‌ 
-1199) ஆகிய பகுதிகளும்‌ இடையில்‌ தொடராண்டு முறையில்‌ 


காலத்தைக்‌ கணக்கிடத்‌ தொடங்கி விட்டனர்‌. 


இன்றைய தமிழ்‌ மக்கள்‌ தமிழ்‌ ஆண்டுகள்‌ என்ற பெயருடன்‌ 
வழக்கத்தில்‌ வைத்திருக்கும்‌ இந்த 60 ஆண்டுக்‌ கணக்கு முறையில்‌ 
ஆண்டுகள்‌ பிரபவ, விபவ, சுக்ல... என்று தொடங்கி... ரக்தாட்சி, 

குரோதன, அட்சய என்று முடியும்‌. அறுபது ஆண்டுகள்‌ நிறைவுற்று 
ஒரு முழுச்‌ சுழற்சி முடிந்தவுடன்‌ மீண்டும்‌ பிரபவ, விபவ, சுக்ல... 
என்று கணக்கிடப்படும்‌. வராகமிகிரர்‌ (பொ.ஆண்டு 5௦5 - 587) 
இயற்றிய பிருகத்‌ சங்கிதையில்‌ குறிக்கப்பட்ட ஒழுங்கிலேயே 
இன்றுள்ள அறுபதாண்டுப்‌ பட்டியல்‌ கடைப்பிடிக்கப்படுகின்றது. 


இந்த 60 தமிழ்‌ ஆண்டுகளின்‌ பெயர்களில்‌ குறிப்பிடப்படுப 
வற்றில்‌ எதுவுமே தமிழ்ப்‌ பெயர்கள்‌ அல்ல என்பதையும்‌ தமிழர்‌ 
களும்‌ ஒப்புக்‌ கொள்கிறார்கள்‌. அதனால்‌ இந்த 6௦ வடமொழிப்‌ 
பெயர்களையும்‌ கைவிடாமல்‌, தமிழ்ப்படுத்தியாவது தங்கள்‌ வாழ்வில்‌ 
இணைத்து தமிழாண்டுகள்‌ என்று கூறிவிட உறுதி பூண்டுள்ளார்கள்‌ 
என்பது எந்த அளவில்‌ தமிழ்‌ மக்கள்‌ சமயத்திற்கு முதன்மை நிலை 
அளித்து, தாய்மொழிக்கு அதற்கு அடுத்த நிலை கொடுத்துள்ளார்கள்‌ 
என்பதைப்‌ புரிந்து கொள்ள உதவும்‌. கோவிலில்‌ தங்களுக்குப்‌ புரியாத 
வடமொழியில்‌ வழிபாட்டினை மேற்கொள்வதற்கும்‌, திருமணங்களில்‌ 
வடமொழி மந்திரங்கள்‌ கூறி வாழ்க்கையைத்‌ தொடங்குவதற்கு 
இணையானது இம்முறை என்பதால்‌ இது குறித்து ஆராய்வது எந்த 
ஒரு ஆக்கப்பூர்வமான விளைவையும்‌ கொண்டுவரப்‌ போவதில்லை 


என்பது மட்டும்‌ உறுதி. 


எவ்வாறு இந்த வடமொழித்‌ தழுவல்‌ காலக்‌ கணக்கீட்டு முறை 
தமிழக மக்களின்‌ வாழ்வில்‌ நுழைந்தது என்பது மிக எளிதில்‌ புரிந்து 
கொள்ளக்‌ கூடிய ஒன்று. 14 அல்லது 15 ஆம்‌ நூற்றாண்டுக்‌ கால 
கட்டத்தில்‌ தமிழக மன்னர்கள்‌ ஆட்சிக்‌ காலம்‌ தமிழகத்தில்‌ மறைந்த 
பிறகு, தமிழகப்‌ பகுதியை ஆட்சி செய்தவர்கள்‌ விஜய நகர நாயக்க 
மன்னர்களும்‌, பின்னர்‌ தஞ்சைப்‌ பகுதியில்‌ மராட்டிய மன்னர்களும்‌ 
ஆவார்கள்‌. இவர்கள்‌ சக ஆண்டு கணக்கு முறையைப்‌ பின்பற்றிய 
தக்காணப்‌ பகுதியிலிருந்து வந்தவர்கள்‌. தங்களின்‌ இந்த முறையைத்‌ 
தமிழகத்தை ஆட்சி செய்த பொழுதும்‌ தொடர்ந்தார்கள்‌. 


நடப்பில்‌ உள்ள 2024 ஆம்‌ ஆண்டை தக்காணப்‌ பகுதியினர்‌ கீழ்க்‌ 
காணுமாறு தான்‌ இன்றும்‌ குறிப்பிடுகிறார்கள்‌. 

சக சம்வதா 1946 - குரோதி (தெலுங்கு ஆண்டுக்‌ கணக்கு) 

சக சம்வதா 1946 - குரோதி (கன்னட ஆண்டுக்‌ கணக்கு) 


சக சம்வதா 1946 - குரோதி (மராத்தி ஆண்டுக்‌ கணக்கு) 
(https://www.drikpanchang.com/panchang/hindu-panchangs.html) 

ஏற்கனவே எந்த தொடராண்டு முறையும்‌ பயன்‌ கொள்ளாத தமிழ்‌ 
மக்களின்‌ இடையில்‌ அரச நடவடிக்கைகளில்‌ அந்நிய மன்னர்கள்‌ 
கையாண்ட நாட்கணக்கு எளிதில்‌ உள்வாங்கப்பட்டுள்ளது. 
தமிழ்நாட்டுக்‌ கோவில்களில்‌ விஜயநகர மன்னர்‌ ஆட்சிக்‌ காலங்‌ 
களில்தான்‌ பிரபவ, விபவ, சுக்ல... என்று காலம்‌ குறிக்கும்‌ முறை 
கல்‌ வெட்டுகளில்‌ தோன்றத்‌ தொடங்குகிறது. தஞ்சாவூர்‌ மாவட்டம்‌, 
மயிலாடுதுறை வட்டத்தில்‌ உள்ள திருக்கடையூர்‌ அமிர்தகடேஸ்வரர்‌ 
கோயிலின்‌ மூன்றாவது கோபுரத்தின்‌ சுவரில்‌ உள்ள பொ. ஆ. 1500 
களில்‌ வெட்டப்பட்ட விஜயநகரப்‌ பேரரசர்‌ கிருஷ்ணதேவராயர்‌ 
காலத்துக்‌ கல்வெட்டு, திருவல்லிக்கேணி கோயில்‌ கல்வெட்டுகள்‌ 
இந்த நாட்காட்டி கணக்குமுறை ஊடுருவலுக்குச்‌ சான்றுகளாக 
அமைகின்றன. 


இந்த அறுபதாண்டு சுழற்சிமுறைக்‌ கணக்கை மகிழ்வுடன்‌ ஏற்றுப்‌ 
பின்பற்றத்‌ தொடங்கிய தமிழ்‌ மக்கள்‌ ஏனோ அதனுடன்‌ இணைந்து 
வந்த சக ஆண்டு என்ற தொடராண்டுக்‌ கணக்கைப்‌ பின்பற்றவில்லை. 
இந்த முடிவை அந்நிய மன்னர்களே நடைமுறைப்படுத்த விரும்பாமல்‌ 
தங்களைத்‌ தமிழ்‌ மக்களுடன்‌ இணைத்துக்‌ கொள்ளும்‌ விருப்பத்தால்‌ 
செய்த மாற்றமா, அல்லது தமிழ்‌ மக்கள்‌ தவிர்த்ததா என்பது மேலும்‌ 
ஆய்வுக்கு உரிய ஒன்று. அதனால்‌ 15 ஆம்‌ நூற்றாண்டு போல 
சித்திரையை முதல்‌ மாதமாகக்‌ கொண்டு தொடங்கும்‌ அறுபது 
வியாழவட்ட ஆண்டு பெயர்கள்‌ கொண்ட காலக்‌ கணக்கிடும்‌ 
முறை தமிழகத்தில்‌ நிலைத்துவிட்டது. ஆனால்‌ இந்த வரலாற்று 
உண்மையைத்‌ தமிழர்கள்‌ ஏற்கும்‌ மனநிலையில்‌ இல்லாததால்‌, 
மறுதலித்துக்‌ கொண்டிருக்கிறார்கள்‌ என்பதற்குத்‌ தமிழர்கள்‌ வாழ்வில்‌ 


வைதீக சமயம்‌ கொண்டிருக்கும்‌ தாக்கமே காரணம்‌. 


ஒரு நிகழ்வை வரலாற்றில்‌ பதிய வேண்டும்‌ என்றால்‌, இன்றும்‌ 
நாம்‌ வழக்கில்‌ பின்பற்றும்‌ நிலை போலவே குறைந்தது 3 குறிப்புகள்‌ 
வேண்டும்‌, அவை; நாள்‌, மாதம்‌, ஆண்டு. மேற்கொண்டு கிழமை 
சொல்வதோ கால மாலை என நேரம்‌ சொல்வதெல்லாம்‌ மேலதிகத்‌ 
தகவல்‌. காலப்‌ போக்கில்‌ இக்குறிப்புகள்‌ முக்கியத்துவம்‌ இல்லாமல்‌ 
ஒரு நிலையைச்‌ சென்றடையும்‌. ஆனால்‌ இந்த ஆண்டு, இந்த 
மாதம்‌, இந்த நாளில்‌ என்பது மிக அடிப்படையான காலக்குறிப்பு. 
இவையே கூட தேவை கருதிச்‌ சுருக்கப்படுவதும்‌ உண்டு. இந்தியா 
விடுதலை என்றால்‌ ஆகஸ்ட்‌ 15 என்ற அளவில்‌ நின்று விடலாம்‌. 

அமெரிக்கா சுதந்திரம்‌ ஜூலை 4 என்று மட்டும்‌ சொல்வது இதற்கு ஓர்‌ 
எடுத்துக்‌ காட்டு. மாறாக ஆண்டை மட்டும்‌ குறிப்பிட்டுக்‌ கடக்கும்‌ 
நிலையும்‌ இருக்கலாம்‌, 2004 ஆண்டு சுனாமி வந்தது என்பது 
போல. ஆனால்‌ காலக்‌ கோட்டில்‌ நிகழ்வை அறிந்து கொள்ள, 
அதன்‌ முக்கியத்துவத்தைப்‌ புரிந்து கொள்ள, தொடரான ஆண்டுக்‌ 
கணக்கில்‌ ஆண்டைக்‌ குறிப்பிடுவது மிக மிக இன்றி அமையாதது. 
இல்லாவிட்டால்‌ நிகழ்வின்‌ முக்கியத்துவம்‌ மதிப்பிழந்து போகும்‌. 
அத்துடன்‌, ஒரு நிகழ்வைக்‌ காலக்‌ கோட்டிலும்‌ புரிந்து கொள்ள 
இயலாது. 


பிற்காலத்தில்‌ அந்நியர்‌ ஆட்சியில்‌ சக தொடராண்டுக்‌ கணக்குடன்‌ 
அவர்கள்‌ இணைத்துப்‌ பயன்படுத்திய சுழற்சி ஆண்டையும்‌ ஏற்றுக்‌ 
கொண்டிருந்தாலாவது வரவேற்கத்‌ தக்கதாக இருந்திருக்கும்‌. ஆண்டு 
குறித்து இரண்டு குறிப்புகளை (ஆண்டு எண்‌ + ஆண்டின்‌ பெயர்‌) 
இணைத்துப்‌ பயன்படுத்துவது துல்லியத்தை மேம்படுத்தும்‌ ஒர்‌ 
உத்தியாக இருந்திருக்கக்‌ கூடும்‌ (Cross checking of data validation 
method). ஆனால்‌ தொடராண்டு பகுதியைக்‌ கைவிட்டு வெறும்‌ 
சுழற்சியாண்டு முறையை மட்டும்‌ பின்பற்றியது மெச்சத்‌ தகுந்த 
முறை அல்ல. அந்நியர்‌ காலக்‌ கணக்குமுறையைத்‌ தத்து எடுத்தவர்கள்‌ 
அதை முழுமையாக சக தொடராண்டு கணக்குடனாவது தத்து 
எடுத்திருக்கலாம்‌. அவ்வாறு செய்யாதது கிடைக்கும்‌ சில வரலாற்றுக்‌ 
குறிப்புகளை கிரிகோரியன்‌ ஆண்டுக்‌ கணக்கிற்கு மாற்றுவதில்‌ 


கிரிகோரியன்‌ நாட்காட்டி 

சிக்கலானதாக, சுற்றுவழிக்‌ கணக்காக அமைந்துள்ளதால்‌ கணக்கிடும்‌ 
பிழைகளுடன்‌ சிலர்‌ கணக்கிடும்‌ நிலையில்‌ கொண்டு விடலாம்‌. 
இதை எடுத்துக்‌ காட்டுடன்‌ விளக்கினால்‌ இம்முறையில்‌ உள்ள 
குறைபாடு புரியும்‌. 


எடுத்துக்‌ காட்டாக, நீங்கள்‌ பிறந்தது நள ஆண்டு உங்கள்‌ சகோதரி 
பிறந்தது ஆனந்த ஆண்டு என்றால்‌ எது முன்னர்‌ எது பின்னர்‌? அவர்‌ 
உங்கள்‌ அக்காவா தங்கையா? இருவருக்கும்‌ என்ன வயது வேறுபாடு, 
உங்கள்‌ வயதுதான்‌ என்ன என்று இந்தத்‌ தகவலைக்‌ கேட்பவரால்‌ 
புரிந்து கொள்ள முடியாது. இதையே நான்‌ பிறந்தது 1976 என்‌ சகோதரி 
பிறந்தது 1974 என்றால்‌ எல்லா விவரமும்‌ தானே தெரியும்‌. இதே 
போல ஓர்‌ ஓலைச்சுவடி ஒன்று 'விளம்பி' ஆண்டு என்று குறிப்பிட்டு 
உங்களுக்குக்‌ கிடைக்கிறது என்று வைத்துக்‌ கொள்வோம்‌. இந்தத்‌ 
தகவல்‌ மட்டுமே அது நடப்பில்‌ நாம்‌ பயன்படுத்தும்‌ கிரிகோறியன்‌ 
ஆண்டில்‌ பின்‌ வரும்‌ 1478, 1588, 1598, 1658, 1718, 1778, 1838, 
1898 ஆண்டுகளில்‌ எந்த ஆண்டில்‌ எழுதப்பட்ட ஓலை என்று 
கணிக்கவே வழி வகுக்காது. மேற்கொண்டும்‌ சில தகவல்கள்‌ தேவை. 
விளம்பி ஆண்டு ஆடி மாதம்‌ 15 ஆம்‌ தேதி என்று மாதத்தின்‌ எந்த 
நாள்‌ என்ற தகவல்‌ குறிப்பிட்டாலும்‌ கூட ஒரு பயனும்‌ இல்லை. 
இதுவும்‌ உதவாது. மேற்‌ குறிப்பிட்ட விளம்பி ஆண்டுகளில்‌ அதுவும்‌ 
ஏதோ ஓர்‌ ஆடி மாதம்‌ 1௧ ஆம்‌ நாள்‌ அவ்வளவுதான்‌. இதற்கும்‌ 
மேலாக, கிழமையோ அல்லது அமாவாசை, பெளர்ணமி, வளர்‌ 
பிறை தேய்பிறை நாட்கள்‌ அன்றைய நட்சத்திரம்‌ போன்ற ஏதாவது 
ஒரு தகவல்‌ இருந்தாலே அது எந்த ஆண்டுடன்‌ பொருந்துகிறது என்று 
கணக்கிட உதவும்‌. இவ்வாறு கொடுக்கும்‌ தகவலையும்‌ சரியாகக்‌ 
கணக்கிட்டுச்‌ சரியான கிரிகோரியன்‌ நாளைக்‌ கண்டுபிடிப்பார்கள்‌ 
என்பதற்கு உத்தரவாதமும்‌ இல்லை என்பதை அண்மைய நிகழ்ச்சி 
ஒன்று காட்டியுள்ளது. 


"பழமையான திருக்குறள்‌ ஓலைச்சுவடி கண்டுபிடிப்பு" என்று ஏப்ரல்‌ 
19, 2024 அன்று வெளியான நாளிதழ்‌ செய்தி மூலம்‌ இதை அறிய 
முடியும்‌. நாளிதழ்‌ செய்தியில்‌ தன்‌ முன்னோர்களால்‌ பாதுகாக்கப்பட்டு 
வந்த ஒரு திருக்குறள்‌ ஓலைச்சுவடியைக்‌ கண்டெடுத்த ஆய்வாளர்‌ 
அச்சுவடி எழுதப்பட்ட காலம்‌ விளம்பி ஆண்டு ஆடி மாதம்‌ 15 
ஆம்‌ தேதி ஞாயிற்றுக்கிழமை என்ற குறிப்பும்‌ அதில்‌ இருப்பதைக்‌ 

கண்டார்‌. இனி பழைய விளம்பி ஆண்டு பஞ்சாங்கங்களில்‌ (1478, 
1538, 1598, 1658, 1718, 1778, 1838, 1898 ஆண்டுகளில்‌ உள்ள 
விளம்பி ஆண்டுகளில்‌) எந்த ஆண்டின்‌ ஆடி மாதத்தின்‌ 1௧ ஆம்‌ 
தேதி ஞாயிற்றுக்கிழமையில்‌ வருகிறது என்று பொருத்திப்‌ பார்த்தால்‌ 
போதும்‌. ஆனால்‌ அது எளிதான முறையாக இருக்காது. இதை 
எதிர்‌ கொண்ட ஆய்வாளர்‌ கணக்கிட்டு அவர்‌ கண்டெடுத்த ஓலைச்‌ 
சுவடியின்‌ காலம்‌ 1718ம்‌ ஆண்டு ஜூலை 31 என்றும்‌, தற்போதைய 
நிலையில்‌ 306 ஆண்டு பழமையான ஓலைச்‌ சுவடி என்றும்‌ கூறுகிறார்‌. 


ஆனால்‌, 1718 ஆம்‌ ஆண்டு விளம்பி வருடம்‌ ஆடி மாதம்‌ 7௪ 
ஆம்‌ தேதி வருவது ஒரு "புதன்‌ கிழமையில்‌” என்பதை இணையவழிப்‌ 
பெறக்கூடிய பஞ்சாங்கம்‌ காட்டுகிறது (https://www.drikpanchang. 
com/tamil/tamil-month-panchangam.htm1?date=27/07/1718). 
மாறாக, விளம்பி ஆண்டு - ஆடி மாதம்‌ - 1௧ ஆம்‌ தேதி - 
ஞாயிற்றுக்கழமை என்று ஒலைச்சுவடி கூறும்‌ நாள்‌ பொருந்திப்‌ 
போவது 1838 ஆம்‌ ஆண்டாக அறியப்படும்‌ விளம்பி ஆண்டின்‌ 
தகவலோடுதான்‌ (https://www.drikpanchang.com/tamil/tamil- 
month-panchangam.htmI?date=29/07/1838). 1838ஆம்‌ ஆண்டு 
ஜூலை 29 ஆம்‌ நாள்தான்‌ ஞாயிற்றுக்‌ தமை ஆடி 15 ஆம்‌ நாள்‌. 
அதாவது அந்த ஓலைச்சுவடி 185 ஆண்டுகள்‌ பழமையானது. 
ஆய்வாளர்‌ குறிப்பிடுவது போல 306 ஆண்டு பழமையான ஓலைச்‌ 


சுவடி அல்ல. 

Case study method என்று ஆய்வுலகம்‌ பின்பற்றும்‌ ஓர்‌ 
ஆய்வுமுறையின்‌ அடிப்படையில்‌ இந்த நிகழ்வை விளக்கலாம்‌. 
எடுத்துக்‌ கொண்ட ஒரு விளம்பி வருடக்‌ குறிப்பு, அதைத்‌ துல்லியமாக 


கிரிகோரியன்‌ கணக்கில்‌ மாற்றி சரியான காலம்‌ காட்ட எத்தனை 
இடர்ப்பாடுகளைக்‌ கொடுக்கிறது என்பதை இச்செய்தி காட்டுகிறது. 
வெறும்‌ விளம்பி ஆண்டு, விகாரி ஆண்டு என்ற குறிப்புகள்‌ 
அரைகுறையான காலக்‌ குறிப்புகள்‌, அவை காலத்தைத்‌ துல்லியமாக 
காலக்கோட்டில்‌ அறிய உதவுவதில்லை. காலக்‌ கணக்கடும்‌ எளிதல்ல, 
அவற்றால்‌ எந்த ஒரு பயனும்‌ இல்லை. மேற்கொண்டு அதிகப்படியாகக்‌ 
கிடைக்கும்‌ தகவல்‌ இருந்தால்‌ அதையும்‌ பல பஞ்சாங்கங்களுடன்‌ 
பொருத்திப்‌ பார்த்தே குறிப்பு கொடுக்கும்‌ காலத்தை அறிய முடியும்‌. 
சுழற்சியாண்டு காட்டும்‌ அரைகுறை காலக்‌ குறிப்பையும்‌ சரியாகக்‌ 
கணக்கிடுவதும்‌ எளிதாக இல்லை என்பதும்‌ இச்செய்தி மூலம்‌ 
நிரூபிக்கப்‌ பட்டுள்ளது. 


இருப்பினும்‌, இன்னமும்‌ ஏன்‌ தமிழர்கள்‌ இந்தத்‌ தமிழ்ப்‌ பின்புலம்‌ 
இல்லாத வடமொழிப்‌ பெயர்‌ கொண்ட, பயனற்ற ஆண்டுக்‌ 
கணக்கைத்‌ தமிழாண்டுகள்‌ என்று கூறி பெருமிதம்‌ கொள்கிறார்கள்‌ ? 
தமிழுக்குத்‌ தலைக்குனிவான நிலையை ஏற்படுத்துகிறோம்‌ 
என்பதைப்‌ புரியாதவர்களாக இருக்கிறார்கள்‌? என்று சிந்தித்தால்‌ ; 
மனிதர்கள்‌ பழக்கத்திற்கு அடிமையாகும்‌ இயல்பையும்‌, 'மதம்‌ 
ஒரு போதைப்பொருள்‌' (“Religion is the opium of the people") 
என்று பொருளாதார மேதை கார்ல்மார்க்ஸ்‌ கூறியதையும்‌ ஒருங்கே 
இணைத்துப்‌ பார்த்தால்‌ தமிழர்கள்‌ பயனற்ற அறுபது ஆண்டுக்‌ 
கணக்கைக்‌ கைவிட முடியாத, மீள முடியாத மனநிலையில்‌ 


இருப்பதைப்‌ புரிந்து கொள்ள முடிகிறது. 


தமிழர்கள்‌ தொடக்கத்தில்‌ இருந்தே இதில்‌ தெளிவற்ற 
குறிப்புகளைப்‌ பின்பற்றியவர்களாக வரலாற்றுக்‌ காலக்‌ கணிப்பில்‌ 
பின்தங்கிய நிலையில்‌ இருப்பது நம்‌ வரலாற்றை நாம்‌ சரியாக 
அறிய முடியாத நிலையில்‌ நம்மை வைத்திருக்கிறது. காலத்தின்‌ 
முக்கியத்துவம்‌ ஏன்‌ தமிழ்ப்‌ பண்பாட்டில்‌ இத்தகைய முக்கியமற்ற 
ஒரு நிலையில்‌ இருந்திருக்கிறது என்பது வியப்பளிக்கும்‌ கேள்வி. 
இறுதியாக 1971ஆம்‌ ஆண்டில்‌ திருவள்ளுவர்‌ ஆண்டு என்ற 
தொடராண்டு முறை ஒன்று தமிழக அரசால்‌ முன்மொழியப்பட்டு, 

1972இல்‌ நடைமுறைக்கும்‌ வந்தது. தொடர்ந்து 1981இல்‌ அரச 
ஆவணங்களிலும்‌ அலுவல்‌ முறையில்‌ பயன்படுத்தும்‌ அரசாணையும்‌ 
வெளியானது. திருவள்ளுவர்‌ ஆண்டு தமிழகத்தில்‌ அதிகாரப்பூர்வமாக 
ஏற்றுக்கொள்ளப்பட்ட தொடராண்டு நாட்காட்டி முறைமை என்ற 
தகுதியும்‌ பெற்றது. இருப்பினும்‌ குதிரை ஓடிய பின்னர்‌ இலாயம்‌ 
பூட்டப்‌ பட்டது போன்ற நிலையில்‌, பழங்காலத்து வரலாறுகளை 
எல்லாம்‌ தொலைத்த பிறகு, அத்துடன்‌ இன்று உலகம்‌ முழுவதும்‌ 
பொது வழக்கத்தில்‌ வந்துவிட்ட கிரிகோரியன்‌ காலக்கணிப்பு 
பயன்பாட்டில்‌ இருக்கும்‌ காலத்தில்‌ அது ஒரு பொருளற்ற முயற்சியாக 
அமைந்தது. 


சான்றாதாரங்கள்‌: 


ச்‌ அறுபது ஆண்டுகள்‌ 
ச்‌ https://ta.wikipedia.org/s/73v3 


கல்வெட்டுப்‌ பாடல்கள்‌. மா. இலாவண்யா, வரலாறு இதழ்‌ 
87 [மார்ச்‌ 16 - ஏப்ரல்‌ 15, 2012] 


ச்‌ http://www.varalaaru.com/design/article. 
aspx? ArticlelID=1104 


ச்‌ திருவல்லிக்கேணி கோயில்‌ கல்வெட்டுகள்‌ அறியத்‌ தரும்‌ 
செய்திகள்‌, தேமொழி, ஜூன்‌ 12, 2021 - சிறகு. 

ர்‌ http://siragu.com/திருவல்லிக்கேணி- கோயில்‌-௧/ 

ச்‌ இருக்கணித முறை தமிழ்ப்‌ பஞ்சாங்கம்‌ 

ச்‌ https://www.drikpanchang.com/tamil/tamil-month- 
panchangam.html 

ச்‌ 306 ஆண்டுகள்‌ பழமையான திருக்குறள்‌ ஓலைச்சுவடி 
கண்டுபிடிப்பு தொல்லியல்‌ ஆய்வாளர்‌ தகவல்‌, வெள்ளி, 
ஏப்ரல்‌ 19, 2024, தினமலர்‌ 

ச்‌ https://www.dinamalar.com/news/tamil-nadu-district-news- 
theni/-306-year-old-tirukkural-footprints-discovered-by- 
archeologist---/3602345 

10. ரோஜாவின்‌ மொட்டு 


| 


சம்சுல்‌ ஹுதா பானு 
எழுத்தாளர்‌, சென்னை 


கவிதை வாசிப்பு நம்மை அந்தக்‌ கவிதையினுள்‌ லயித்து, நாம்‌ 
வாசிக்கும்‌ கவிதை வரிகள்‌ நமது உணர்வுகளைத்‌ தட்டி எழுப்பிவிடும்‌. 
கவிஞர்‌ அவரது உணர்வுக்குத்‌ தன்னுள்‌ பீரிட்டு எழும்‌ சொற்களால்‌ 
கவிதை வடித்திருப்பார்‌. நாம்‌ வாசிக்கும்போது, பொருள்‌, கவிதையின்‌ 
கனம்‌ நமக்குக்‌ கடத்தப்படுவதோடு, நமது எண்ணத்தில்‌ வேறு சில 
கருத்துக்களையும்‌ கொண்டு தரும்‌ தன்மையுடையது. 


நூறு பக்கக்‌ கதை, ஐந்து பக்கக்‌ கட்டுரை சொல்வதை நாலு 
வரிக்கவிதை “நச்சென்று” சொல்லிவிடும்‌. ஆராய்ச்சி, மொழி 
பெயர்ப்பு, பதிப்புத்‌ தொழில்‌ செய்பவள்‌ “எனக்குத்‌ தொழில்‌ 
கவிதை அல்ல” என்கிறார்‌ கவிதாயினி சத்யபிரபா அவர்கள்‌. “ரோஜா 
மொட்டு” என்ற தலைப்பில்‌ மொத்தம்‌ தொன்னூற்றி எட்டுக்‌ 
கவிதைகள்‌. “ஆறு மொட்டும்‌ மலருமென்று காத்திருக்கவில்லை ; 
அந்த ஒரு மொட்டுக்குத்தான்‌ அருந்தவம்‌” என ஆரம்பத்தையே 
தவ நிலையோடு நம்மைத்‌ தனது கவிதைகளை வாசிக்க அழைத்துச்‌ 
செல்கிறார்‌ கவிதாயினி சத்யபிரபா அவர்கள்‌. 


தான்‌, தன்னைச்சுற்றி நிகழும்‌ நிகழ்வுகள்‌ அது நவரசத்தில்‌ 
எந்த ரசமாக இருப்பினும்‌ அதைச்‌ சந்திக்கும்‌ போது வார்த்தைகள்‌ 
ஊற்றெடுக்கும்‌. ஊற்றெடுக்கும்‌ அந்த வார்த்தைகளைக்‌ கவிதைகளாக 
வடிக்கும்‌ திறன்‌ உள்ளவர்கள்‌ கவிஞர்கள்‌. வண்ணப்படங்கள்‌ 
சில, அந்தப்படங்களில்‌ சொல்லவரும்‌ உணர்வுகளை உள்வாங்கி 
கவிதைகளை எழுதியுள்ளேன்‌ என்கிறார்‌ கவிதாயினி சத்யபிரபா. 
உங்களுக்கு வார்த்தைகள்‌ வசப்படும்போது, வார்த்தைகளை மாலை 
யாக்குங்கள்‌. உங்கள்‌ எண்ணத்தின்‌ வண்ணத்தோடும்‌, வாசத்தோடும்‌ 


மணம்‌ பரப்புகிறது உங்கள்‌ கவிதைகள்‌. 

“ரோஜா மொட்டு”- கவிதை நூலை வாசிக்க ஆரம்பித்தேன்‌, 
ஒவ்வொரு கவிதையும்‌ காதலால்‌, காமத்தால்‌, அன்பால்‌, பரிவால்‌, 
பிரிவால்‌ உள்ள உவப்பையும்‌, மென்‌ சோகத்தையும்‌, திடகாத்திரமான 
வேதனையையும்‌, உணர்வுகளைக்‌ கிளப்பியும்‌, இந்த சமூகத்தில்‌ 
முடைநாற்றத்தோடு இருந்து கொண்டிருக்கும்‌ வரதட்சணை, 
முதிர்கன்னி, இரு பாலினத்தார்‌ காதலால்‌ கசிந்துருக காமத்தால்‌ 
இணைந்து விட்டால்‌ அந்தக்‌ காதல்‌, காமத்தின்‌ “சுமை”-பெண்ணுக்கு 
மட்டுமே என்கிற உண்மையையும்‌ சொல்லி என்னை மூச்சுமுட்ட 
வைத்த கவிதைகளும்‌ “ரோஜா மொட்டில்‌” இருக்கிறது. ஒரு சில 
கவிதைகள்‌ வாசிக்கும்போதே அதற்கேற்றாற்‌ போல, சினிமாப்‌ 


பாடல்கள்‌ மனதில்‌ வந்து என்னைப்‌ பாட வைத்துவிடும்‌. 


24-ஆம்‌ கவிதை 


மங்கலத்துக்கு ஏங்கி ந வடசகள்‌) 


மஞ்சள்‌ குடினாலும்‌ 
மன்னன்‌ வந்தாலன்றோ 
மகிழ்ச்சி மலர்ந்திடும்‌ 2 
இந்தக்‌ கவிதை வாசித்தவுடன்‌ 
“எட்டுக்கு மாளிகை ஏற்றி வைத்த என்‌ 


தலைவன்‌” பாடல்தான்‌ என்‌ மனதில்‌ 


வந்து பாடிக்கொண்டிருந்தேன்‌. 
அடுத்து பல காதல்‌ கனவுகளுடனும்‌, 
தனக்கான துணை தக்க நேரத்தில்‌ சந்திரோதயம்‌ பதிப்பகம்‌ 


மதுரை - 7010997638 


வராது காத்திருக்கும்‌ “முதிர்கன்னி 
தான்‌” என்று நினைவில்‌ வந்தது. ”மங்கலத்துக்கு ஏங்கி” தனக்கு 
நடக்கவேண்டிய மங்கல நாளுக்காக ஏக்கத்துடன்‌ காத்திருக்கும்‌ 
பெண்‌. “மஞ்சளை சூடினாலும்‌”- மஞ்சளைச்‌ சூட முடியுமா?... 
மலர்களைத்தானே சூட முடியும்‌ எனக்‌ கேள்வி நமக்குத்‌ தொக்கி 
நிற்கும்போதே, மஞ்சளைச்‌ சூடினாள்‌ என்றால்‌ தனது திருமணநாளில்‌ 
தனக்கு நடக்கும்‌ அலங்காரம்‌, மணவறையில்‌ மாப்பிள்ளை 
அருகில்‌ அமரும்போது வரும்‌ வெட்கம்‌ என மகிழ்வின்‌ ஒளியைச்‌ 
சூடிக்கொள்கிறாள்‌ அப்பெண்‌. 

மன்னன்‌ வந்தாலன்றோ?... கற்பனையில்‌ தானே தனக்கான 
மகிழ்வை நினைத்து நாட்களை நகர்த்துபவளுக்கு மஞ்சளைச்‌ 
சூடிக்கொள்ளும்‌ நினைவுகளில்‌ நாட்களை நகர்த்துகிறாள்‌, அவளின்‌ 
கற்பனை சஞ்சாரத்தில்‌ மிதந்தாலும்‌ “மன்னவன்‌ வந்தாலன்றோ 
மகிழ்ச்சி நிறைந்திடும்‌ ?... இங்கு நம்‌ வாசிப்பின்‌ வேகத்தை லகான்‌ 
போட்டு இழுத்து நிறுத்துகிறார்‌ கவிஞர்‌. 


மன்னவன்‌ வருவான்‌, மகிழ்வைத்‌ தருவான்‌ என இருப்பவள்‌ 
“மன்னவன்‌ வந்தாலன்றோ மகிழ்ச்சி மலர்ந்திடும்‌? மன்னவன்‌ 
எதனால்‌ வரவில்லை? என்ற நம்‌ கேள்விக்குப்‌ பதில்‌ பணம்‌. அழகு 
எனக்‌ கூறிவிடுவோம்‌. பெண்ணின்‌ முடியிலிருந்து பாதம்‌ வரை 
அவள்‌ அழகின்‌ குறைக்கேற்ற “தட்சணை”வைக்க வேண்டியுள்ளது. 
அல்லது “கேட்பதைக்‌ கொடுக்கும்‌ பலம்‌ உள்ளவர்களாக இருக்க 
வேண்டும்‌. கொடுத்து வாங்கப்படுபவள்‌ அல்ல வாங்கிக்‌ கொண்டு 
கூட்டிச்‌ செல்லப்படுபவள்‌” இரண்டுமே பெண்ணுக்கு மட்டும்தான்‌ 
நடக்கிறது. தனக்கான “விலை” எவ்வளவு என்பதில்தான்‌ இங்குத்‌ 


இருமணங்கள்‌ விலை மதிப்பற்றதாக இருக்கிறது. 


திருமணம்‌ தாமதமாகும்‌ பெண்களின்‌ பின்னால்‌ இருக்கும்‌ 
கதைகள்‌ ஆயிரமாயிரம்‌. “கல்வி”-இப்பொழுது பெண்களின்‌ வாழ்‌ 
வியலை சிறிது மாற்றினாலும்‌ “முடைநாற்றம்‌ ”-முற்றிலும்‌ போக 
வில்லை. படித்து, வேலை செய்து தனக்கான வரதட்சணையே 
தான்‌ தேடிக்கொள்பவளாக இருக்கிறாள்‌. நாற்றம்‌ பெண்ணுக்கு 
வேறொரு வகையிலிருந்து கொண்டேதான்‌ இந்த சமூகத்திலிருந்து 
கொண்டேதான்‌ இருக்கிறது. 


மன்னவனுக்காக பணத்தோடு காத்திருக்கும்‌ பெண்ணுக்கு 
மகிழ்ச்சி உண்டு. மன்னவன்‌ வந்தாலன்றோ?.. காத்திருக்கிறாள்‌... 
மகிழ்ச்சி கற்பனையில்‌ உலாவிக்கொண்டு உண்மையான மகிழ்வுக்கு 
அவளைத்‌ தேடி வரும்‌ மன்னவன்‌ “அவளுக்காகவே” வருபவனாக 
இருக்கணும்‌... அவளின்‌ வாழ்வு எல்லையற்ற மகிழ்வில்‌ இருக்கணும்‌ 
என நினைத்து பெண்கள்‌ அனைவருக்குமே “அவர்களுக்காக” 
மட்டுமே மன்னவர்கள்‌ வரவேண்டும்‌. முற்றிலும்‌ ஒழிக்கப்பட 
வேண்டிய “உங்கப்பொண்ணு எங்க வீட்டுல வாழப்‌ போறா... 
போடுறத போட்டு அனுப்புங்க... அல்லது நாங்க கேக்குறத கொடுங்க 
என்ற பேச்சே முற்றிலும்‌ ஒழியட்டும்‌ மகிழ்ச்சி மலரட்டும்‌. 

5-ஆம்‌ கவிதை; 
விடி வெள்ளி 
கண்டேன்‌ 
விடியுமெனக்‌ காத்திருந்தேன்‌ 
விழித்துப்‌ பார்த்தேன்‌ 
மேற்கில்‌ சூரியன்‌ 


இக்கவிதையில்‌ பால்‌ பேதம்‌ இல்லை... அவன்‌.. அவள்‌.. என 
நாம்‌ எடுத்துக்கொள்ளலாம்‌. “விடிவெள்ளி கண்டேன்‌ விடியுமெனக்‌ 
காத்திருந்தேன்‌”... காலையிலே இருள்‌ விலகாத கருக்கலில்‌ அதி 
காலை ஐந்தில்‌ இருந்து ஐந்தரைமணிக்குள்‌ பிரகாசமாகத்‌ தெரியும்‌ 
விடிவெள்ளி. விடிவெள்ளியைப்‌ பார்த்து “விடியும்‌ எனக்‌ காத்‌ 
இருந்தேன்‌”, தனது வாழ்வு விடியும்‌ என்றா? பொழுது விடியும்‌ 
என்றா?, காத்திருப்பின்‌ பொருள்‌ நமக்கு அடுத்தடுத்து வரிகளில்‌ 
இடைத்துவிடுகிறது. 


“விழித்துப்‌ பார்த்தேன்‌ மேற்கில்‌ சூரியன்‌” சூரியன்‌ மேற்கில்‌ 
மறைகிறான்‌, பொழுது அடைந்து இருள்‌ வர ஆரம்பிக்கிறது. 
அதிகாலைப்‌ பொழுதும்‌, அந்திசாயும்‌ பொழுதும்‌ எனக்கானதாக 
இருக்கிறது. உதிக்கும்‌ சூரிய வெளிச்சம்‌, உச்சிப்‌ பொழுதின்‌ 
சூரிய வெளிச்சத்தின்‌ பிரகாசத்தைப்‌ பார்க்காதவளாகிறேன்‌. எனது 
வாழ்வின்‌ “ஒளி”-யை நான்‌ தேடிக்கொண்டிருக்கிறேன்‌. அவளுக்கோ, 
அவனுக்கோ வாழ்வில்‌ ஏதோ துன்பம்‌. அது விலகும்‌, நான்‌ 
கடந்துவிடுவேன்‌ என நினைப்பவளுக்குச்‌ சோகம்தான்‌ மிஞ்சுகிறது. 


கீழ்த்திசை ஒளியைச்‌ சந்திக்கும்‌ நாள்‌ அருகில்‌ என நாமே ஆறுதல்‌ 
சொல்லத்‌ தோன்றுகிற கவிதை இது. “அடிவானத்தில்‌ தோன்றும்‌ 
சூரிய உதயம்‌ போல்‌ அவளது வாழ்வும்‌ ஒளி உதயமாகி சூரியனைக்‌ 
கண்ட பனிபோல கவலைகள்‌ விலகும்‌ குன்றின்‌ மேலிட்ட விளக்காய்‌ 
பலருக்கு ஒளி கொடுப்பாய்‌ உன்‌ வாழ்வில்‌” எனத்‌ தோள்‌ தட்டிச்‌ 
சொல்லத்‌ தோன்றுகிற கவிதை இது. 

2-ஆம்‌ கவிதை 
இருவருக்கும்‌ ஒரே டேஸ்ட்‌ 
அவளுக்கு ரோஜா 
இவனுக்கு அரளி 
இரண்டும்‌ ஒரே நிறம்‌ 


இருவருக்கும்‌ ஒரே டேஸ்ட்‌. நிறத்தில்‌ மட்டுமே! இந்தக்கவிதையை 
வாசிக்கும்போதே பன்னீர்‌ ரோஜாவின்‌ வண்ணமும்‌, வாசமும்‌ நமக்கு 
மனதில்‌ வந்து உட்கார்ந்துவிடுகிறது. பன்னீர்‌ ரோஜாவின்‌ நிறம்தான்‌ 
ரோஜாக்களின்‌ தாய்‌ நிறம்‌. செவ்வரளிப்பூவின்‌ நிறமும்‌ அதன்‌ 
வாசனையில்லாத்‌ தன்மையும்‌ நினைவுக்கு வருகிறது. இரண்டும்‌ ஒரே 
நிறம்தான்‌. ஆனால்‌ இந்த இடத்தில்‌ ஆயிரம்‌ அர்த்தங்கள்‌ நிறைந்த 
பெருமூச்சு என்னுள்‌ வெளிப்பட்டது. 


காதல்‌ வயப்படும்‌ காதலர்களுக்கு முதலில்‌ அவள்‌ அவனைப்‌ 
பார்க்க அவளுக்குப்‌ பட்டாம்பூச்சி பறப்பது போன்ற உணர்வு. 


அவன்‌ அவளைப்‌ பார்க்கச்‌ சிறகடித்து குளிர்‌ தென்றலுடன்‌ பறக்கும்‌ 


பறவையின்‌ உணர்வு. பழகப்‌ பழக... பட...பட... பட்டாம்பூச்சி 
காணாமல்போய்‌, இதமாகப்‌ பறந்த பறவை, வேகமாக மறைந்து 
போய்‌, இருவரின்‌ அலைவரிசை மாற்றம்‌ ஆகும்போது அங்கு 
நம்‌ இரண்டுபேருக்கும்‌ ரசனை ஒன்று. அதன்‌ தன்மை வேறு, 
வேறு ஆனாலும்‌ அவளின்‌ குணம்‌, ரசனை, சுவைகளில்‌ வேறாக 


இருந்தாலும்‌ அப்படியே அவன்‌ ஏற்றுக்கொள்வதும்‌, அவனின்‌ குணம்‌, 

ரசனை, சுவை பழக்க வழக்கங்கள்‌ வேறாக இருந்தாலும்‌ அவனை 
அவனாக ஏற்றுக்கொள்வதும்தான்‌ அழகான காதல்‌. அங்குதான்‌ 
விட்டுக்கொடுக்கும்‌ தன்மை, ஒருவருக்கொருவருக்கான இடத்தை 
(510806) கொடுத்து ஊக்குவித்து இருவரும்‌ காதலுடன்‌ வாழ்க்கையைக்‌ 
கடந்து செல்ல முடியும்‌. “அதுதான்‌ காதல்‌”. 


7-ஆம்‌ கவிதை 
ஆண்‌ உதிர்க்கும்‌ 
குஞ்சுகளை 
எண்ணிலடங்கா 
பிஞ்சுகளை 
தலை குனியும்‌ 
தாயுமாய்‌ 
நிமிர்ந்து நீந்தும்‌ 
நீள்‌ குத்தாய்‌. 
33-ஆம்‌ கவிதை 
காதலைப்‌ பரிமாறி 
கடமையை ஒற்ற 
கடற்‌ குதிரையும்‌ 
ஓர்‌ கடலன்னை. 


இந்த இரண்டு கவிதைகளை வாசித்து பெண்ணின்‌ பிரசவ வலியை, 
அதாவது இருபது எலும்புகள்‌ நொறுங்கும்‌ வலியை ஒரு பெண்‌ 
தாங்கி பிரசவிக்கிறாள்‌. சிசேரியன்‌ செய்து குழந்தையை எடுப்பது 
இலகுவாக மருத்துவத்துறையின்‌ வளர்ச்சி சாதித்துள்ளது என 
சொல்லிவிடாதீர்கள்‌. தனது வயிற்றைக்‌ கற அனுமதி அளிக்கிறாள்‌ 
பெண்‌. அறுப்பது உணர்வில்லாமல்‌ போனாலும்‌ அதன்பின்‌ மரத்துப்‌ 


போன உணர்வுகள்‌, தன்‌ உணர்வுக்கு வரும்போது, அறுபட்ட 

வலியோடு தாய்ப்பால்‌ கொடுப்பது, பிறந்த குழந்தை தாயின்‌ 
மார்பகத்தைக்‌ கவ்விப்‌ பிடித்து தாய்ப்பால்‌ குடிக்கக்‌ கற்றுக்கொள்ள 
வைப்பது பெரும்பாடு. பால்‌ கட்டு வந்தால்‌ அதையும்‌ தாங்கி ஒரு 


பெண்ணின்‌ பிரசவம்‌ என்பது செத்துப்பிழைப்பது இலகுவான 
தல்ல. மங்கையராய்ப்‌ பிறந்ததற்கே மாதவம்‌ செய்திடல்‌ 
வேண்டும்மா”- எனச்‌ சொல்வதோடு :பிள்ளைப்பேற்றின்‌ மரண 


வலியைத்‌ தாங்குவதற்குப்‌ பிறந்தவள்‌ எனச்‌ சொல்லலாம்‌”. 


உலகிலேயே ஆறறிவு, ஐந்தறிவு என அத்தனை ஜீவராசிகளிலும்‌ 
“பிரசவ வலி”-என்பது பெண்ணுக்குத்‌ தான்‌. கவிதாயினி சத்யபிரபா 
அவர்களின்‌ ஏழாவது கவிதை, முப்பத்து மூன்றாவது கவிதை 
இரண்டையும்‌ வாசித்து அப்பாடா.... என, ஒரு மகிழ்வான பெரு 
மூச்சை விட்டேன்‌. இறைவனின்‌ படைப்பில்‌ ஆண்‌ கடல்குதிரைகள்‌ 
கர்ப்பத்தைத்‌ தாங்கி தனது குஞ்சுகளை வலியுடன்‌ ஈனுகிறது. 
இறைவனிடம்‌ கொஞ்சநாள்‌ இந்தப்‌ பொறுப்பை “தந்தையருக்கு 
கொடுமையா”- என வேண்டவும்‌ செய்தேன்‌. ஆண்‌ கடற்குதிரை- 
பெண்‌ கடற்குதிரை இருவரும்‌ காதலைப்பரிமாறி காமத்தில்‌ இளைத்து 
அதன்மூலம்‌ பெண்‌ கடற்குதிரை வயிற்றில்‌ இருக்கும்‌ கருமுட்டைகள்‌ 
ஆண்‌ கடற்குதிரையின்‌ இனப்பெருக்கப்பையில்‌ ஒப்படைக்கிறது. 
தனது கடைமையை ஏற்று வயிற்றில்‌ தனது குஞ்சுகளை வளர்த்து 
குஞ்சுகள்‌ வெளிவரும்போது ஆண்‌ கடற்குதிரைக்கு பிரசவலி வரும்‌ 
அப்போது அது கடலுக்கடியில்‌ உள்ள புதர்களுக்கிடையே கிடந்து 
மிகவும்‌ சிரமப்படும்‌. 


உடலை முன்னும்‌, பின்னுமாக, அசைத்து, வளைத்து, தலையை 
அழுத்தமாகக்‌ குனிந்து ஆண்‌ கடல்குதிரை படும்பாடு, பெண்ணுக்கு 
(சிசேரியனுக்கு) முதுகின்‌ நரம்பில்‌ அறுவை சிகிச்சையின்போது வலி 
தெரியாமல்‌ இருக்க வயிற்றுப்பிள்ளையுடன்‌ முதுகை வளைத்துக்‌ 
குனிந்து கொடுப்பது ... அந்த ஊசி போட்ட இடத்தின்‌ வலி அவளுக்கு 
வாழ்நாள்‌ முழுவதும்‌ இருந்துகொண்டு இருக்கும்‌. அந்த நினைவுதான்‌ 
இந்த ஆண்‌ கடல்குதிரையின்‌ பிரசவ வலியில்‌ குனிவதைப்‌ 
பார்க்கும்போது வருகிறது. ஒவ்வொருமுறை இந்த இடத்தில்‌ 
இப்படி வளையும்போது கர்ப்பப்பையின்‌ தசைகள்‌ விரிவடைந்து 


௧0-60 குஞ்சுகள்‌ வெளிவருகிறது. 500 முதல்‌ 1000 வரை குஞ்சுகள்‌ 
பொரிக்கிறது. 

ஆண்‌ கடற்குதிரை உதிர்க்கும்‌ குஞ்சுகள்‌ 


“ஆண்‌ உதிர்க்கும்‌ குஞ்சுகளை எண்ணிலடங்கா பிஞ்சுகளை” 
முட்டைகள்‌ பொறித்து குஞ்சுகள்‌ வெளிவரும்‌ நேரத்தில்‌ தலைகுனியும்‌ 
தாயுமாய்‌-ஒவ்வொரு பகுதியாய்‌ குட்டிகளை வெளியேற்றும்‌ போது, 
வால்பகுதி நங்கூரமிட்டு தலையைக்‌ குனிந்து தனது வயிற்றை 
முன்தள்ளி குஞ்சுகளைப்‌ பெற்றெடுக்கும்போது- “ஆண்‌ கடல்குதிரை 
தாயுமானவர்‌”-ஆகிறது. இங்கே கவிதாயினி சத்யபிரபா அவர்கள்‌ 
இயற்றியுள்ள இந்த வறிகள்‌ மிக மிக அர்த்தமான வரிகள்‌ “நிமிர்ந்து 
நீந்தும்‌, நீள்குத்தா”-மீன்கள்‌, நீர்வாழ்‌ உயிரினங்கள்‌ படுக்கை 
வசத்திலேயே நீந்தும்‌ படுக்கை வசத்திலேயே வாழும்‌. ஆனால்‌, 
காதலை, காமத்தை, பிரசவவேதனையை, குழந்தை வளர்ப்பைப்‌ 
பகிர்ந்து கொள்ளும்‌ கடல்குதிரைகள்‌ நிமிர்ந்து, நீள்‌ குத்தாய்‌ நீந்துகிறது. 
“நிமிர்ந்த நன்னடை நேர்கொண்ட பார்வையும்‌ நிலத்தில்‌ யாருக்கும்‌ 
அஞ்சாத நெறிகளும்‌”, என்ற பாரதியின்‌ வரிகள்‌ எனது மனதில்‌ 
வந்து அழுத்தமாய்‌ நின்றது. நிலத்தில்‌ வாழும்‌ குதிரைகள்‌ தங்கள்‌ 
வாலை ஈக்களைத்‌ துரத்தப்‌ பயன்படுகிறது. ஆனால்‌ கடல்குதிரைகள்‌ 
புயலின்போது கடல்‌ கொந்தளிக்கும்போது, காதல்‌ புரியும்போதும்‌, 
எதிரிகளிடம்‌ சண்டையிடும்போதும்‌, கப்பலை நங்கூரம்‌ இடுவது 
போல தனது வாலை பதித்து நங்கூரம்‌ இட்டுக்கொள்கிறது. இந்த 
இரண்டு கவிதைகளும்‌ பெண்ணாக என்னைத்‌ தலைநிமிரச்‌ செய்தது, 
சந்தோஷப்படவும்‌ வைத்தது. ஆம்‌! ஆண்‌ கடல்குதிரை ஓர்‌ “கடல்‌ 
அன்னை”. 

6-ஆம்‌ கவிதை 
என்‌ காதல்‌ நீ கனவு நீ 
என்‌ தாய்‌ நீ என்‌ தமிழ்‌ நீ 
என்‌ உயிர்‌ நீ உடல்‌ நீ 
என்‌ கல்வி நீ கலவி நீ 
என்‌ மகிழ்ச்சி நீ மூச்சு நீ 
நீயின்றி 
நானில்லை 
நானின்றி 
தீயுண்டு 


இக்கவிதையில்‌ பாலினம்‌ சொல்லப்படவில்லை. அவனுக்காகச்‌ 
சொல்லப்பட்டதாகவும்‌ இருக்கலாம்‌, அவளுக்காகச்‌ சொல்லப்‌ 
பட்டதாகவும்‌ இருக்கலாம்‌ காதல்‌, கனவு, தாய்‌, தமிழ்‌, உயிர்‌, உடல்‌, 
கல்வி, “இந்த வார்த்தைகள்‌ அனைத்தும்‌ காதலைச்சார்ந்து வருகிறது. 
கலவி. மகிழ்ச்சி, மூச்சு இந்த மூன்று வார்த்தையும்‌ காமத்தைச்‌ 
சார்ந்து வருகிறது. “நீயின்றி நானில்லை நானின்றி நீயுண்டு” 
மேலோட்டமாகப்‌ பார்த்தால்‌ காதல்‌ கவிதை போலத்தான்‌ தெரியும்‌, 
கடைசிவரையில்‌ உள்ள வேதனை நம்மை வந்து அடையும்போது 
இது பெண்ணுக்கான வேதனைதான்‌ எனத்‌ தெளிவாகிறது. உனக்காக 
மலையை நகர்த்துவேன்‌, உனக்காக நட்சத்திரத்தை வானிலிருந்து 
எடுத்து வருவேன்‌ என்று சொல்பவன்‌ “கலவி” முடிந்ததும்‌ “நானின்றி 
நீயுண்டு” நீர்த்துப்‌ போன காதலின்‌ வலி கலவியுடன்‌ தூர்ந்து போன 
உறவாகிறது. 


25-வது கவிதை 
நிலவு வந்ததும்‌ 
நினைவு வந்தது 
நிலவ போனதும்‌ 


நினைவு போகலையே 

இந்தக்‌ கவிதையை வாசித்ததும்‌ எனது நினைவில்‌ வந்த பாடல்‌ 
“கொடியசைந்ததும்‌ காற்று வந்ததா? காற்று வந்ததும்‌ மலர்‌ 
மலர்ந்ததா? மலர்‌ மலர்ந்ததால்‌ நிலவு வந்ததா? நிலவு வந்ததால்‌ 
மலர்‌ மலர்ந்ததா என்ற கவியரசு கண்ணதாசன்‌ அவர்கள்‌ பாடல்தான்‌ 
நினைவுக்கு வந்தது. ஆனால்‌ இந்தக்‌ கவிதை சொல்லும்‌ பொருள்‌ 
நிலவு வந்ததும்‌ நினைவு வந்தது, நிலவு போனதும்‌ நினைவு 
போகலையே. நிலவைப்‌ பார்த்து வரும்‌ நினைவுகள்‌ காதலித்‌ 
தவர்களுக்கு மட்டுமல்ல, குழந்தைக்குச்‌ சோறூட்டும்‌ அன்னைக்கும்‌ 
நிலவின்‌ நினைவுகள்‌ உண்டு. இப்பொழுது குழந்தைகளுக்குச்‌ 
சோறூட்டுவதற்கென அமரும்‌ இறுக்கை வந்துள்ளது. அதில்‌ 
இறுக்கமான வாரால்‌ (0611) குழந்தையைக்‌ கட்டி சாப்பாடு கொடுக்கப்‌ 
படுகிறது. நிலவைக்‌ காட்டி குழந்தைக்குச்‌ சோறூட்டிய தாய்மார்கள்‌ 
கொடுத்துவைத்தவர்கள்‌. தாய்க்கும்‌, குழந்தைக்கும்‌, நிலவுக்குமான 
உறவு, உன்னதமான உறவு ஒரு நாள்‌ அமாவாசையிலும்‌ நிலவைத்‌ 
தேடும்‌ நினைவு அது. 


அடுத்து நினைவுக்கு வரும்‌ பாடல்‌ “நிலவே நீ சாட்சி மன நிம்மதி 
நாடும்‌ உயிர்களுக்கெல்லாம்‌ நிலவே நீ சாட்சி” என்ற பாடல்‌ நிலவு 
சாட்சியாய்‌, நிம்மதி தேடுபவர்களுக்குத்‌ துணையாய்‌, அமுதுண்ணும்‌ 
குழந்தைக்கு நண்பனாய்‌, காதலர்களுக்குத்‌ தூதுவனாய்‌, நிலவை 
நினைத்தால்‌ நிலவு போனாலும்‌ நினைவு போகாது... 

10-வது கவிதை 
இத்துப்போன 
பழந்துணியாய்‌ நான்‌ 
இழுத்துத்‌ தைக்க 
ஊசியின்றி நீ 


இந்தக்‌ கவிதையை வாசித்ததும்‌ கவியரசு கண்ணதாசன்‌ அவர்‌ 
களின்‌ “உன்‌ கண்ணில்‌ நீர்‌ வழிந்தால்‌” பாடல்‌ நினைவில்‌ என்னுள்‌ 
எழுந்தது. வயது முதிர்ந்த நிலையில்‌ கணவன்‌ மனைவிக்குச்‌ சொன்ன 
தாகவும்‌ இருக்கலாம்‌, மனைவி கணவனுக்குச்‌ சொன்னதாகவும்‌ 
இருக்கலாம்‌. வாழ்வில்‌ குடும்பம்‌, குழந்தைகள்‌, என ஓடி உழைத்து 
“அப்பாடா” என அமர்ந்து இருக்கும்போதுதான்‌ உழப்பினால்‌ 
இற்றுப்போகும்‌ உடல்நிலை மனைவிக்கோ, கணவனுக்கோ எனில்‌ 
மருத்துவச்‌ செலவுக்குப்‌ பணமில்லாத நிலை “இழுத்துத்தைக்க 
ஊசி இன்றி நீ“ என இந்தக்‌ கவிதையின்‌ பொருளை நான்‌ கொள்கிறேன்‌. 


ஒருவருக்கொருவர்‌ ஆறுதல்‌ வார்த்தைகள்‌ இங்கு செல்லுபடி 
யாகாது. குடும்பம்‌, பிள்ளைகள்‌, உறவுகள்‌ எனச்‌ செலவழித்து 
விட்டு மருத்துவம்‌ பார்க்கச்‌ சேர்த்து வைக்காமல்‌ பிள்ளைகள்‌ 
உறவுகளிடம்‌ பணம்‌ கேட்கும்‌ நிலை “சுயமரியாதை” உள்ளவர்‌ 
களால்‌ ஏற்றுக்கொள்ள முடியாது. ஆனாலும்‌, வேறு வழியிருக்காது. 
சேமிப்பு என்பதும்‌ குடும்பத்தில்‌ சுயநலமாக இருக்கவேண்டிய 
குணம்‌. தத்தமது ஈமக்‌ கடன்‌ செலவு வரை எரவாணத்தில்‌ வைத்துக்‌ 
கொண்டிருப்பது மிகச்சிறப்பு. தள்ளாடும்‌ நிலையில்‌ நம்மை 
தாமதிப்பவர்களைத்‌ தேடாமல்‌ தைரியம்‌ இருக்கும்போதே தங்களுக்‌ 
கானதை இணையர்கள்‌ இருத்தி வைத்துக்கொள்ள வேண்டும்‌. 
ஐம்பதிலும்‌ ஆசை வரும்‌, ஆசையோடு பாசமாகா இருப்பதற்கு 
இழுத்துத்தைக்கும்‌ ஊசி (பணம்‌) கண்டிப்பாக நமக்கு வேண்டும்‌. 
தள்ளாடும்‌ வயதிலும்‌ தள்ளாடாத காதல்‌ அவர்களின்‌ வரம்‌, அது 
அவர்களை அணைத்துச்‌ செல்லும்‌. அன்பின்‌ கரம்‌ கொண்டு ஆறுதல்‌ 
அளிப்பதில்‌ பழந்துணியாக இருந்தாலும்‌, இழுத்துத்தைக்க ஊசி 
இல்லாமல்‌ இருந்தாலும்‌ இந்த அன்பு காதலின்‌ வைராக்கியமே 
அவர்களின்‌ உயர்நிலை. வேர்‌ பலமாக இருக்கும்போது வீழாது எந்த 


வயதிலும்‌ கொண்ட காதல்‌. 

11. திருக்குறளும்‌ உலக அமைதியும்‌ 


முனைவர்‌ செ. இராஜேஸ்வரி 
தலைமைப்‌ பதிப்பாசிரியர்‌, 


தமிழணங்கு, மதுரை 


இவ்வுலகில்‌ சாதி இன மத பேதம்‌ இன்றி அனைத்து மனிதர்களும்‌ 
பின்பற்றக்கூடிய ஒரே வாழ்க்கை வழிகாட்டி நூல்‌ திருக்குறள்‌ ஆகும்‌. 
திருக்குறள்‌ அனைவருக்கும்‌ அமைதியான வாழ்க்கை கிடைப்பதற்கான 
வழிகளை இந்நூல்‌ எடுத்துரைக்கின்றது. உலகம்‌ என்பது பல தனி 
மனிதர்களின்‌ கூட்டு அமைப்பாகும்‌. 


தனி ஒரு மனிதன்‌ திருந்தி விட்டால்‌ சிறைச்சாலைகள்‌ தேவை 
யில்லை, இருப்பதை எல்லாம்‌ பொதுவில்‌ வைத்தாலே எடுப்பவர்‌ 
யாருமில்லை என்ற இரை இசைப்‌ பாடல்‌ இவ்வுலகம்‌ செழிப்பாக 
இருப்பதற்கு தனிமனித வாழ்க்கையின்‌ செழிப்பு மிக இன்றியமை 
யாதது என்பதை எடுத்துக்காட்டுகின்றது. மேலும்‌ செல்வப்‌ பகிர்வு 
என்பது மிக முக்கியமான அமைதிக்‌ காரணி ஆகும்‌. ஏழை 
பணக்காரன்‌ என்ற ஏற்றத்தாழ்வு தான்‌ வன்மம்‌, கொலை, களவு 
போன்ற குற்றங்களுக்கு வழிவகுக்கின்றது இதனால்‌ அமைதி கெட்டு 
அலைக்கழிப்பும்‌ அல்லலும்‌ தோன்றுகின்றது. எனவே இருப்பதை 
எல்லாம்‌ பொதுவில்‌ வைத்தால்‌ எடுப்பவர்‌ யாருமில்லை என்றார்‌ 
திரை இசை கவிஞர்‌. 
மக்கட்‌ பண்பு: 

மனிதர்களுக்கு அவரவரின்‌ அடிப்படைத்‌ தேவைகள்‌ நிறைவு 
செய்யப்பட்டு சுதந்திரமான வாழ்க்கை கிடைத்து விட்டால்‌ உலகம்‌ 


அமைதியாகிவிடும்‌. ஏனெனில்‌ இவ்வுலகம்‌ இருப்பதே நல்ல 


பண்புள்ளவர்களால்‌ தான்‌ என்கிறார்‌ வள்ளுவர்‌. 
பண்புடையார்‌ பட்டுண்டு உலகம்‌ ௮௦தின்றேல்‌ 


மண்பக்கு மாய்வது மன்‌ 

என்றார்‌. பண்புடையவர்கள்‌ மட்டும்‌ இல்லை என்றால்‌ இந்த 
உலகம்‌ மண்ணோடு மண்ணாக அழிந்து விடுமாம்‌. அவ்வையாரும்‌ 


இதே கருத்தை வேறு சொற்களில்‌ வலியுறுத்துகின்றார்‌ 


நல்லார்‌ ஒருவர்‌ உளரேல்‌ அவர்‌ பொருட்டு 
எல்லோருக்கும்‌ தெரியும்‌ மழை 


என்றார்‌ அவ்வையார்‌. 


இவ்வுலகில்‌ கெட்டவர்களின்‌ எண்ணிக்கை தீயவர்களின்‌ 
எண்ணிக்கை அதிகமாக இருந்தாலும்‌ கூட ஒரு நல்லவர்‌ இருந்தாலும்‌ 
அங்கு இருக்கின்ற தீயவர்களைத்‌ திருத்தி நல்வழிக்குத்‌ திருப்பி 
விடுவார்‌. நல்லவர்கள்‌ தீயவரிடம்‌ காட்டும்‌ அன்பும்‌ பாசமும்‌ 
நேசமும்‌ இவ்வுலகில்‌ அமைதிக்கும்‌ சமாதானத்திற்கும்‌ அன்பான 
வாழ்க்கைக்கும்‌ உறுதுணையாக விளங்குகின்றது. 


குடும்ப அறம்‌: 


தனி மனிதருக்கு எந்த அடிப்படையில்‌ அன்பும்‌ பாசமும்‌ 
ஏற்படுகின்றது என்றால்‌ தெரியாதவரிடத்தில்‌ அன்பும்‌ பாசமும்‌ 
தோன்றுவதற்கான அடிப்படை இனநலம்‌ என்கின்றார்‌ வள்ளுவர்‌. 


நிலத்து இயல்பாகும்‌ நீர்‌ மாந்தர்க்கு 


இனத்தியல்பாகும்‌ அறிவு 

என்கின்றார்‌ வள்ளுவர்‌. நிலத்தின்‌ இயல்புக்கு ஏற்ப அங்கு ஊறும்‌ 
தண்ணீரின்‌ சுவையும்‌ தன்மையும்‌ மாறுவது போல குடும்பத்தின்‌ 
இயல்புக்கு ஏற்ப குடும்பத்தில்‌ வளரும்‌ பிள்ளைகளின்‌ குணமும்‌ 
மனமும்‌ அமையும்‌. பொதுவானவர்களிடமும்‌ தெரியாத அயலாரிடமும்‌ 
அன்பும்‌ பரிவும்‌ காட்டுவதற்கு நல்ல குடும்பப்‌ பின்னணி தேவை. 
ஒவ்வொரு பெற்றோரும்‌ தன்னுடைய பிள்ளைகளை எல்லோரிடமும்‌ 
அன்பு செலுத்துகின்றவர்களாக வளர்த்தால்‌ இவ்வுலகத்தில்‌ 
அமைதி நிலவும்‌. தன்னலம்‌ மிக்கவர்களாக வளர்த்தால்‌ அவர்கள்‌ 
மற்றவர்களோடு சண்டையிட்டு தன்னுடைய சமாதானத்தையும்‌ 
குடும்பத்தின்‌ சமாதானத்தையும்‌ அந்தப்‌ பகுதியின்‌ சமாதானத்தையும்‌ 
கெடுத்து விடுவர்‌. 


உலக அமைதி என்பது ஒவ்வொரு குடும்பத்தின்‌ அமைதி ஆகும்‌ 
என்பதை வள்ளுவரின்‌ குறளால்‌ அறியலாம்‌. ஓவ்வொருவரும்‌ 
தன்னளவில்‌ நேர்மையும்‌ வாய்மையும்‌ கொண்டவராக இருந்தால்‌ 
உலகில்‌ போர்‌ பூசல்‌ சண்டை சச்சரவுக்கு இடமே இல்லை. 


மறந்தும்‌ பிறன்‌ கேடு சூழற்க கூறின்‌ 
அறம்‌ கூழும்‌ சூழ்ந்தவர்‌ கேடு 


என்ற வள்ளுவரின்‌ குறள்‌ மற்றவருக்குத்‌ தீங்கு செய்தால்‌ அறக்‌ 
கடவுள்‌ அவனுக்குத்‌ தீங்கு விளைவிக்கும்‌ என்று எச்சரிக்கன்றது. 
இக்குறள்‌ கெடுவான்‌ கேடு நினைப்பான்‌ என்ற கருத்தை வலி 
யுறுத்துவதாக உள்ளது. விநாச காலே விபரீத புத்தி என்ற சொல்‌ 
வழக்கு ஒருவனுக்கு கெட்டுப்‌ போகும்‌ நேரம்‌ வரும்போது அவனது 
புத்தி அதற்கு முன்பே கெட்டுவிடும்‌ என்கிறது. எவன்‌ ஒருவன்‌ தன்‌ 
அறிவினின்று பிறழ்ந்து செயல்படுகின்றானோ அவனுக்குத்‌ தீமை 
வருவது திண்ணம்‌. 


ஈன்றாள்‌ பசி காண்பாய்‌ ஆயினும்‌ செய்யற்க 
சான்றோர்‌ பழிக்கும்‌ வினை 
என்ற குறள்‌ ஒவ்வொரு குடும்பத்திற்குள்ளும்‌ பின்பற்றப்பட 
வேண்டிய குடும்ப அறத்தின்‌ சிறப்பை சுட்டுகின்றது. இல்லறம்‌ 
என்பது கணவன்‌ மனைவிக்கு இடையிலான அறம்‌ மட்டுமின்றி 


குடும்ப அறம்‌ ஆகும்‌. ஒருவன்‌ தன்‌ தாய்‌ பசித்துக்‌ கிடந்தாலும்‌ 

கூட பழிச்‌ செயல்களில்‌ ஈடுபடக்‌ கூடாது. பணத்திற்காகத்‌ தவறான 
வழிகளில்‌ ஈடுபடுகின்றவன்‌ தனக்கும்‌ தன்‌ குடும்பத்திற்கும்‌ தன்‌ 
நாட்டிற்கும்‌ கேடு விளைவிப்பவன்‌ ஆவான்‌. 


அடுக்கிய கோடி பெறினும்‌ குடிப்பிறந்தார்‌ 
பொன்றுவ செய்தல்‌ இலர்‌ 


என்ற குரல்‌ கோடி கோடியாக கொட்டிக்‌ கொடுத்தாலும்‌ கூட 
நல்ல குடிப்‌ பிறந்தவர்கள்‌ நல்ல பெற்றோரால்‌ வளர்க்கப்பட்டவர்கள்‌ 
தவறான செயல்களில்‌ ஈடுபட மாட்டார்கள்‌. இன்றைக்கு போர்த்‌ 
தளவாட விற்பனையில்‌ மருந்து விற்பனையில்‌ என்று நாடுகளுக்‌ 
கிடையே நடக்கும்‌ சர்வதேச வணிக நடவடிக்கைகளில்‌ கமிஷன்‌ 
என்ற ஊட்டுத்தொகை பெறுவது இயல்பாகிவிட்டது. இதற்குக்‌ 
காரணம்‌ தனி மனிதனிடம்‌ தோன்றிய பேராசை ஆகும்‌. அடுக்கிய 
கோடி பெறினும்‌ நற்குடி பிறந்தவர்கள்‌ இத்தகைய ஊட்டுத்தொகை 
பெறுவது கிடையாது. 


பழிக்குப்‌ பழி: 


பேராசைக்கு அடுத்த தீய பண்பு பழிவாங்குவதாகும்‌ மண்ணாசை 
பொன்னாசை பெண்ணாசை என்று மூன்று வகை ஆசைகளினால்‌ 
மனித மனம்‌ அலைக்கழிக்கப்பட்டு தீமையான செயல்களில்‌ ஈடு 
படுகின்றது. நாடுகளுக்கு இடையே நிலப்பரப்பை ஆக்கிரமித்துத்‌ 
தன்னுடைய அதிகாரத்தைக்‌ காட்டும்‌ போக்கு காரணமாகப்‌ போர்‌ 
நடைபெறுகின்றது. போருக்கு அடுத்தபடியாக வணிக நடவடிக்கைகள்‌ 
மூலமாக ஒரு நாடு இன்னொரு நாட்டின்‌ மீது அதிகாரம்‌ செலுத்தி 
அதனைத்‌ தன்‌ கட்டுப்பாட்டுக்குள்‌ கொண்டு வருகின்றது. இது போர்‌ 
அல்லாத, ரத்தம்‌ சிந்தாத, காயம்‌ ஏற்படுத்தாத அதிகாரம்‌ ஆகும்‌. 
இதனால்‌ அதிகாரம்‌ செலுத்தும்‌ நாட்டின்‌ மீது அதிகாரத்துக்குக்‌ 
கட்டுப்பட்டவர்கள்‌ கோபமும்‌ வெறுப்பும்‌ சினமும்‌ வன்மமும்‌ 
கொள்வர்‌. இதனால்‌ இரண்டு நாடுகளுக்கு இடையே நல்லுறவு 
ஏற்படாமல்‌ வெறுப்பு தோன்றும்‌. தனக்கு ஒருவர்‌ கெடுதல்‌ செய்தாலும்‌ 
தான்‌ அவருக்கு நல்லது செய்ய வேண்டும்‌. அறம்‌ அல்லாத தீமையான 


செயல்களை அவருக்குச்‌ செய்யக்கூடாது என்பது வள்ளுவர்‌ வாக்கு. 


அறனல்லது பிறர்‌ செய்யணும்‌ நோ நொந்து 


அறனல்ல செய்யாமை நன்று 

என்று வள்ளுவர்‌ மற்றவரின்‌ தீமையான செயல்களை எதிர்த்து 
அவருக்குத்‌ தமையான செயல்களைச்‌ செய்யக்கூடாது. ஒருவர்‌ பிறை 
இருவர்‌ நட்பு என்பது ஆன்றோர்‌ வாக்கு. ஒரு பொறுமை காத்து 
தீயவற்றைச்‌ செய்யாமல்‌ இருந்தால்‌ இருதரப்பினரும்‌ ஒரு கட்டத்தில்‌ 
அமைதியை நாடி வருவார்கள்‌. 


இன்னா செயகார்க்கும்‌ இனியவை செய்யாக்கால்‌ 


என்ன பயத்ததோ சால்பு 
என்று மற்றொரு குறளில்‌ வள்ளுவர்‌ வினவுகிறார்‌. 


சால்பு என்ற சிறந்த பண்பை உடையவனாக ஒவ்வொரு மனிதனும்‌ 
விளங்க வேண்டும்‌ என்பது வள்ளுவர்‌ காட்டும்‌ வழி. ஒருவர்‌ 
நற்பண்புடன்‌ விளங்குவதற்கு அவர்கள்‌ இன்னா செய்தவருக்கும்‌ 
இனியவை செய்ய வேண்டும்‌. கண்ணுக்குக்‌ கண்‌ பல்லுக்குப்‌ பல்‌ 
என்று பழிக்கு பழிவாங்கும்‌ செயல்‌ நீட்டித்துக்‌ கொண்டே போனால்‌ 
இந்த நாட்டில்‌ போர்‌ செய்து கைப்பற்ற ஊச குத்தும்‌ அளவுக்கு இடம்‌ 
கூட எதிர்காலத்தில்‌ இருக்காது. ஒருவரோடு ஒருவர்‌ போர்‌ செய்து 
நிலத்தை ஆக்கிரமித்துக்‌ கொண்டால்‌ பின்பு போர்‌ செய்வதற்கு நிலம்‌ 
எங்கும்‌ இருக்காது. 


இன்னா செய்தாரை ஒறுத்தல்‌ அவர்‌ நாண நன்னயம்‌ செய்துவிடல்‌ 
என்ற குறளில்‌ வள்ளுவர்‌ ஒருவன்‌ தனக்கு இன்னா செய்தவரை 
தண்டிக்க என்ன வழி என்று கூறுகின்றார்‌. ஆனால்‌ இன்னா 
செய்தவர்க்கும்‌ இனியவை செய்தக்கால்‌ என்ற குறளில்‌ அந்தத்‌ 
தண்டனை தர வேண்டும்‌ என்ற எண்ணமும்‌ வெளியேற்றப்பட்டு அது 
தீய பண்பிலிருந்து விலகி ஒருவன்‌ சான்றோனாக இருக்க வேண்டும்‌ 
என்று வலியுறுத்துகிறார்‌. தனக்குத்‌ தீங்கு செய்தவருக்கும்‌ ஒருவன்‌ 
நன்மை செய்ய வேண்டும்‌ என்கிறார்‌. 


தனக்குத்‌ தீங்கு செய்தவனைத்‌ தண்டிக்க வேண்டும்‌ என்றால்‌ 
மிகப்பெரிய தண்டனை அவனுக்கு நன்மை செய்வது என்கிறார்‌ 
வள்ளுவர்‌. அவனை நாணித்‌ தலைகுனிய வைப்பது என்ற 
கருத்தைக்‌ காட்டிலும்‌ ஒரு படி மேலேறி இன்னும்‌ சிறந்த பண்பை 
எடுத்துக்காட்டுகின்றார்‌. 
அறன்‌ நோக்கி ஆற்றுங்கால்‌ வையம்‌ புறன்‌ நோக்கி 


புன்சொல்‌ உரைப்பான்‌ பொறை 

என்ற குறளில்‌ வெளியே எவரும்‌ பார்த்து விடுவாரோ என்று 

அஞ்சி இனிய சொற்களைப்‌ பேசும்‌ ஒருவன்‌, யாருக்கும்‌ தெரியாது 
என்ற நிலையில்‌ பழிச்‌ சொற்களைப்‌ பேசுவான்‌. அவனையும்‌ 
இந்தப்‌ பூமி தன்‌ அறத்தின்‌ காரணமாக தாங்கிக்‌ கொண்டிருக்கிறது. 
ஏனெனில்‌ கண்ணோட்டம்‌ இல்லாதவர்கள்‌ இப்‌ பூமிக்குப்‌ பாரமாக 
இருக்கின்றனர்‌. இரக்கம்‌ உடையவர்களால்‌ தான்‌ இவ்வுலகம்‌ 
இயங்குகின்றது. இரக்கம்‌ இல்லாதவன்‌ பூமிக்குப்‌ பாரமாகிறான்‌. 
பிறருடைய தேவைகளைக்‌ கவனித்து அவர்களுக்கு உதவி அவர்‌ 
களோடு சகோதரத்துவ மனப்பான்மையுடன்‌ பழகுகின்றவன்‌ 
நிலத்துக்கு அணியாவான்‌. மற்றவன்‌ இந்நிலத்துக்குப்‌ பிணியாவான்‌, 
என்பது வள்ளுவர்‌ கருத்து. 

கருமம்‌ சிதையாமல்‌ கண்ணோட வல்லார்க்கு 

உரிமை உடைத்து இவ்வுலகு 


தான்‌ எடுத்துக்கொண்ட கடமையைச்‌ சிதையாமல்‌ செய்து 
இரக்கச்‌ சிந்தையோடு செயல்படுகின்றவனுக்கு இவ்வுலகம்‌ உரிமை 
உடையது.கடமையிலிருந்து தவறுகின்றவனும்‌ இரக்கச்‌ சிந்தை 
இல்லாதவனும்‌ இவ்வுலகத்தில்‌ வாழத்‌ தகுதியற்றவன்‌. சக மனிதனை 
நேசிக்காதவனுக்கு இவ்வுலகில்‌ இடமில்லை. ஏனெனில்‌ அவன்‌ 
இவ்வுலக அமைதிக்குப்‌ பங்கம்‌ விளைவிக்கின்றான்‌. 


தான்‌ செய்த பழிச்‌ செயலை மட்டுமின்றி பிறர்‌ செய்த பழிச்‌ 
செயலையும்‌ நினைத்து வாடுகின்றவன்‌ மட்டுமே இவ்வுலகில்‌ வாழத்‌ 
தகுதி படைத்தவன்‌ ஆவான்‌. 


பிறன்பழியும்‌ தன்‌ பழியும்‌ நாடுவார்‌ நாணுக்கு 


உரைப்பது என்னும்‌ உலகு 


என்றார்‌ வள்ளுவர்‌. பிறர்‌ செய்த பழிக்கும்‌ ஒருவன்‌ உட்கிப்‌ 
போக வேண்டும்‌ ஏனெனில்‌ பழிச்செயல்‌ யார்‌ செய்தாலும்‌ அதனால்‌ 
பாதிப்பு இவ்வுலகுக்குத்‌ தான்‌. எனவே இவ்வுலகில்‌ வாழும்‌ ஆசை 
படைத்தவர்‌ தன்‌ பழிக்கு மட்டுமின்றி பிறர்‌ செய்யும்‌ பழிக்கும்‌ நாண 
வேண்டும்‌. நானா செய்தேன்‌ என்று பொறுப்பின்றி விலகிப்‌ போகக்‌ 
கூடாது. பிறர்‌ செய்யும்‌ பழியின்‌ விளைவும்‌ இவரை வந்து சேரும்‌. 


சக மனித நேசம்‌ தன்னைப்போல்‌ பிறரை நேசிப்பதும்‌ அண்டை 
அயலாரிடம்‌ நட்பு பாராட்டுவதும்‌ பிற உயிர்களைத்‌ தன்னுயிர்‌ போல்‌ 

மதிப்பதும்‌ நல்ல மனிதனுக்குரிய பண்புகள்‌ ஆகும்‌. அவற்றுக்கும்‌ 
வாழ உரிமையுண்டு என்று அவற்றை வாழ விடுவதே சிறந்த பண்பு 
ஆகும்‌. 


கொல்லா நலத்தது நோன்பு, பிறர்‌ தீமை 
சொல்லா நலத்தது சால்பு 


இக்‌ குறளில்‌ எல்லா உயிர்களையும்‌ வாழ விடுவது மனிதனுக்குரிய 
மாண்பாகும்‌. பிறர்‌ செய்த குற்றங்களைச்‌ சுட்டிக்காட்டி அவர்களை 
எள்ளி நகையாடாமல்‌ இருப்பது சான்றோனுக்குரிய மகத்தான 
பண்பு. ஒரு மனிதன்‌ சராசரி மனிதனாக வாழ்வதற்கும்‌ சான்றோனாக 
வாழ்வதற்கும்‌ இடையிலான வேறுபாடு யாதெனில்‌ பிற உயிர்களை 
நேசிப்பதும்‌ பிறர்‌ பழியைப்‌ பொறுத்துக்‌ கொள்வதுமே ஆகும்‌. இவை 
சான்றோனுக்கான தகுதிகள்‌ ஆகும்‌. 


புலனடக்கம்‌: 


இவ்வுலகின்‌ இயக்கம்‌ ஐம்புலன்களையும்‌ அடக்கி ஆள்பவனை 
நம்பி இருக்கின்றது. ஏனெனில்‌ ஐம்புலன்களுக்குக்‌ கட்டுப்படாமல்‌ 
அதன்‌ வழியே செய்கின்றவன்‌ பிறருடைய இன்ப துன்பங்களை 


நினைத்துப்‌ பார்க்க மாட்டான்‌. 
சுவை ஒளி ஊறு ஓசை நாற்றம்‌ என்ற ஐந்தின்‌ வகை 
தெரிவான்‌ கட்டே உலகு 


ஐம்புலன்களையும்‌ கட்டியாளத்‌ தெரிந்தவனிடம்‌ மக்கள்‌ 
அன்பும்‌ மதிப்பும்‌ கொண்டிருப்பார்கள்‌. கண்‌ போன போக்கில்‌ 
போகின்றவனுக்கு இவ்வுலகம்‌ எந்த மரியாதையும்‌ தராது. எனவே 
இவ்வுலகின்‌ இயக்கத்திற்குத்‌ தேவையான எந்தப்‌ பொறுப்பும்‌ 
அவனுக்குத்‌ தரப்பட மாட்டாது. 


இவ்வாறு வள்ளுவர்‌ இவ்வுலகம்‌ அமைதியுடன்‌ விளங்க வேண்டும்‌ 
என்றால்‌ தனி மனிதன்‌ ஒவ்வொருவனும்‌ எல்லோரும்‌ இனிதே 
வாழ வழிவகை செய்கன்றவனாக விளங்க வேண்டும்‌. அதற்கு 
மக்கட்பண்பு, குடும்ப அறம்‌, தன்‌ பழிக்கும்‌ பிறர்‌ பழிக்கும்‌ நாணுதல்‌, 
சக மனித நேசம்‌, புலனடக்கம்‌ ஆகியவை இன்றியமையாதன 


என்கிறார்‌ வள்ளுவப்‌ பெருந்தகையார்‌. 

நூல(வுறிமுகம்‌ 


12. ஈரோசென்வியம்‌ 


கவிஞர்‌ வித்யா மனோகர்‌ 


மகாகவி ஈரோடு தமிழன்பன்‌ புது முயற்சியாக ஒரு யாப்பு 
வடிவத்தை அறிமுகப்படுத்தி அதற்கு 'ஈரோசென்வியம்‌' என்று 
பெயரிட்டு தமிழுலகிற்கு அளித்துள்ளார்‌. அந்த யாப்பைப்‌ 
பயன்படுத்தி 'மீயடுப்பு மீதிலே' எனும்‌ தலைப்பில்‌ 108 பாடல்கள்‌ 
கொண்ட பனுவல்‌ ஒன்றைப்‌ படைத்தளித்துள்ளார்‌. 


புதுவகை யாப்பு ஈரோசென்வியத்தின்‌ துணைகொண்டு முனைவர்‌ 
சம்பந்தம்‌ ஏகாம்பரம்‌ அவர்கள்‌ 'ஈரோசென்வியம்‌' என்ற தலைப்பில்‌ 


21 பாடல்கள்‌ கொண்ட நூலை இயற்றியுள்ளார்‌. 
ஈரோசென்வியம்‌ யாப்பின்‌ பெயர்க்காரணம்‌: 


மகாகவி ஈரோடு தமிழன்பன்‌ ஈரோடு மாவட்டத்தில்‌ சென்னி 
மலையில்‌ பிறந்தவர்‌. அதனால்‌ ஈரோடு என்பதைக்‌ குறிக்க 
'ஈரோ' என்பதும்‌, கவிஞரை ஈன்றெடுத்த 'சென்னிமலை' எனும்‌ 
ஊரிலிருந்து 'சென்‌' என்பதும்‌ சிறப்புமிக்க- வியத்தகு கருத்துகளைச்‌ 
சொல்வதாகக்‌ கவிதை இருக்கவேண்டும்‌ என்பதால்‌ 'வியம்‌' என்பதும்‌ 
இணைக்கப்பட்டு ஈரோசென்வியம்‌ என்னும்‌ பெயர்‌ புதுயாப்புக்குச்‌ 
சூட்டப்பட்டது. 
ஈரோசென்வியம்‌ - இலக்கணம்‌: 

ஆறடிகளைக்‌ கொண்டதாக இருக்கும்‌. 

முதலடியும்‌ ஈற்றடியும்‌ இருசீரடிகளாக (குறளடிகளாக) அமையும்‌. 

இரண்டாமடி மூச்சீரடியாக (சிந்தடியாக) நடக்கும்‌. 


ஏனைய மூன்றடிகளும்‌ (3,4,5 ஆம்‌ அடிகள்‌) நாற்சீரடிகளாக 
(அளவடிகளாக) அமையும்‌. 

ஒவ்வோரடியும்‌ இருவரிகளில்‌ (இரண்டு பிணைகளாக) 
கட்டப்பெறும்‌; இம்மூன்றடிகளும்‌ ஒரெதுகை பெற்று வரும்‌. 


கவிதை முழுவதும்‌ ஈரசைச்‌ சீர்களும்‌ மூவசைச்‌ சீர்களும்‌ (இயற்சீர்‌, 
உரிச்சீர்‌) பயின்று வரும்‌; ஓசை இனிமைக்கு ஏற்ற எத்தளையும்‌ 


கடியப்படாது. 


3,4, ஆம்‌ அடிகளில்‌ எதுகை அமையப்பெறுதல்‌ கட்டாயம்‌; மற்ற 


அடிகளில்‌ அமையலாம்‌. அமையாமலும்‌ போகலாம்‌; வழுவன்று. 


'ஈரோசென்வியம்‌' என்னும்‌ இந்த யாப்பு வகை இத்தகைய 
கட்டுமானங்களைக்‌ கொண்டு திகழும்‌ என்கிறார்‌ மகாகவி ஈரோடு 


தமிழன்பனார்‌. 


9 
= DDT 


சம்பந்தம்‌ ஏகாம்பரம்‌, கனடா 


நூல்‌: ஈரோசென்வியம்‌ 


ஆசிரியர்‌: முனைவர்‌ சம்பந்தம்‌ ஏகாம்பரம்‌ (கனடா) 


அச்சும்‌ வெளியீடும்‌: ஒருதுளிக்‌ கவிதை, புதுச்சேரி 

முனைவர்‌ சம்பந்தம்‌ ஏகாம்பரம்‌ அவர்கள்‌ படைத்துள்ள 
ஈரோசென்வியம்‌ நூலுக்கு பேராசிரியர்‌ மருதூர்‌ அரங்கராசன்‌ 
(மருதூரார்‌) அவர்கள்‌ அணிந்துரை வழங்கிச்‌ சிறப்பித்துள்ளார்கள்‌. 
'எண்ணி உணர்வாய்‌' என்ற தலைப்பில்‌ அமைந்துள்ள முதல்‌ 
கவிதையில்‌, 
“உணர்வே எண்ணமாய்‌ 
உருமாற்றம்‌ பெற்றதா? 
கணந்தோறும்‌ எண்ணமே 
கனிந்ததா உணர்வாய்‌ 2 
என்று வினாக்கள்‌ வழி நம்மை சிந்திக்க வைக்கிறார்‌ ஆசிரியர்‌. 
“எண்ணம்‌ செயலானால்‌ 
எல்லாம்‌ ஜெயமாகும்‌ என்பார்‌ விவேகானந்தர்‌ . 
ஒரு செயல்‌ வெற்றிபெற வேண்டுமெனில்‌ எண்ணங்கள்‌ தூய்மை 
யாக இருத்தல்‌ வேண்டும்‌. நல்ல எண்ணங்களுடன்‌ செய்யப்படும்‌ 
செயல்கள்‌ யாவருக்குமான இன்பத்தை அள்ளித்தரும்‌ என்பது 
உள்ளங்கை நெல்லிக்கனி. 


நாட்டு நடப்பைச்‌ சொல்லும்‌ கவிதையில்‌, 


நனவும்‌ கனவானகே ' 

படு.ப்பானி ஆகலாம்‌ 

பட்டங்கள்‌ பெயருக்கு வாங்கலாம்‌ 
பற்வுலகப்‌ பதாகையால்‌ 
பீன்மையை மழைக்கலாம்‌ 
அறக்கட்டளை ஆப்பையில்‌ 
சாதிநிறம்‌ பூசலாம்‌ 

நிறங்களேமும்‌ தெரியாமல்‌ 
நிழலும்‌ வெண்மயென்பார்‌ 
நனவும்‌ கனவானதே! 

என்று அவலங்களைச்‌ சுட்டிக்காட்டுகிறார்‌ ஆசிரியர்‌. 

அடுத்ததாக, கடலின்‌ நாக்கு, என்றுமிவை உயிர்நாக்கு, நீங்குமா 
குடிநாக்கு, கொப்புளங்கள்‌ அடி நாக்கில்‌, ஏனிந்த புண்ணாக்கு என்று 
ஐந்து கவிதைகள்‌ புதுமையான தலைப்பில்‌ அமைந்துள்ளன. 


'சொற்கனலேன்‌' என்னும்‌ தலைப்பில்‌ அமைந்துள்ள கவிதையில்‌, 
'புக்ககத்நின்‌ இதயம்நீ 
புதுநாற்றாய்‌ வந்தாயே!" 
என்று பெண்ணியம்‌ போற்றும்‌ வரிகள்‌ சிறப்பாக அமைந்துள்ளன. 
'இக்கணமாய்‌ ஆனேனே!' என்றொரு கவிதை... அதில்‌ 
நிகழ்கின்ற காலமிதே 
நிச்சயமாய்‌ வாழும்‌ காலம்‌ 
நகர்ந்திட்ட காலமெனை 
நடத்தியதே இக்கணத்தில்‌ 
சிகரம்‌ தெரியுதே 
சீரடியான்‌ எடுத்துவைத்தேன்‌ 
சுகமான சொர்க்கம்‌இதே 
சோதனையும்‌ சாதனைதான்‌ 
இக்கணமாய்‌ ஆனேனே... 
என்று மிக அற்புதமாக நிகழ்காலத்தில்‌ வாழ வேண்டியதின்‌ 


அவசியத்தை முதலிரு வரிகளில்‌ அடக்கி நற்கவிதை அளித்திருக்கிறார்‌ 
ஆசிரியர்‌. 


இப்படியாக, மகாகவி ஈரோடு தமிழன்பனார்‌ இயற்றியளித்த 
'மீயடுப்பு மீதிலே' என்னும்‌ கவிதைப்பனுவலின்‌ கவித்துவத்திலும்‌, 
உணர்வுமிகு வரிகளிலும்‌ திளைத்து அவ்வழியே அதே ஈரோசென்வியம்‌ 
யாப்பைத்‌ துணையாகக்‌ கொண்டு, இரண்டே நாள்களில்‌ அற்புதமான 
கவிதை நூலினைப்‌ படைத்தளித்துள்ள முனைவர்‌ சம்பந்தம்‌ ஏகாம்பரம்‌ 
அவர்கள்‌ முன்னோடியாகப்‌ பல கவிஞர்களுக்கு வழிகாட்டியாகத்‌ 
தடம்பதித்துள்ளார்‌. அவருக்கு நல்வாழ்த்துகளும்‌ நன்றியும்‌ அன்பும்‌. 

13. சங்க இலக்கியங்களில்‌ நெல்லி மரம்‌ 


முனைவர்‌ வி.கலாவதி 

உதவிப்‌ பேராசிரியர்‌, 

தமிழ்த்துறைத்‌ தலைவர்‌, 
இராஜபாளையம்‌ இராஜூகள்‌ கல்லூரி, 


இராஜபாளையம்‌ 
மின்னஞ்சல்‌ skalavathiv@gmail.com 


தமிழ்மொழியின்‌ பெருமைக்கு வளம்‌ சேர்க்கக்கூடியவை. 
அம்மொழியில்‌ காணப்படும்‌ செழுமையானவை இலக்கியங்கள்‌ 
ஆகும்‌. வாழ்வியல்‌ மெய்மைகளும்‌, எதிர்காலத்தின்‌ தேவையும்‌ 
கருத்தில்‌ கொண்டு உருப்பெற்ற செவ்விலக்கியங்கள்‌ கடல்‌ 
போன்றவை. கடலில்‌ கண்ணுக்குப்‌ புலப்படுவனமாகவும்‌, புலப்‌ 
படாதனவாகவும்‌ எண்ணற்ற வளங்கள்‌ நிறைந்துள்ளன. அது போல, 
தமிழ்‌ இலக்கியங்களில்‌ எண்ணற்ற இயற்கை வளங்கள்‌, வாழ்வியல்‌ 
கூறுகள்‌ பொருள்‌ பொதிந்தனவாகக்‌ கொட்டிக்‌ கிடைக்கின்றன. 
நவரத்தினமாலைகள்‌ கோர்த்துப்‌ பார்ப்பதற்கு அழகுடையனவாய்‌ 
காட்சி தருவது போல, செவ்விலக்கியங்கள்‌ முழுமையும்‌ இயற்கை 
வளமும்‌, வாழ்வியல்‌ முறைகளும்‌ சூழ்நிலையில்‌ தன்மையோடு 
பொருத்திப்‌ பார்ப்பதற்குரிய கூறுகள்‌ நிறைந்துள்ளன என்றால்‌ அது 
மிகையாகாது. அந்த வகையில்‌, சங்க இலக்கியங்களில்‌ எட்டுத்தொகை 
நூல்களில்‌ காணப்படும்‌ நெல்லி மரத்தின்‌ பயன்பாட்டை கட்டுரையில்‌ 


ஆராயலாம்‌. 
நெல்லி மரம்‌ 
ஆங்கில பெயர்‌: EMBLIC MYROBALAN, INDIAN 
GOOSEBEERY 
அறிவியல்‌ பெயர்‌: PHYLLANTHUS EMBLICA, 
EMBLICA OFFICINALIS 

நெல்லி மரத்தின்‌ பயன்பாடு 


மருத்துவ குணம்‌ நிறைந்த நெல்லி மரத்தின்‌ கனிகளை நாள்தோறும்‌ 
உண்டால்‌ நீண்ட காலம்‌ வாழலாம்‌ என்பது தமிழ்‌ மரபு. அனைத்து 
விதமான நோய்களும்‌ குணமாகும்‌ என்பதும்‌ தமிழ்‌ மருத்துவ 
மரபு கூறும்‌ கருத்தாகும்‌. நோய்‌ எதிர்ப்பு சக்திக்கு உரிய தன்மை 
கொண்டதாகும்‌. 

ஆன்மீகத்‌ தலங்களான திருநெல்லிக்கா, திருநெல்வாயில்‌ திருப்‌ 
பாழைப்பாறை ஆகியக்‌ கோயில்களில்‌ இம்மரம்‌ தல மரமாக உள்ளது 
குறிப்பிடத்தக்கது. 
எட்டுத்தொகையில்‌ நெல்லி மரத்தின்‌ பயன்பாடு 


இலக்கிய மரபுகளில்‌ இயற்கைச்‌ சூழல்‌ என்பது வாழ்‌ வாதாரத்துடன்‌ 
தொடர்புடையனவாய்‌ பொதிந்துக்‌ கிடக்கின்றன. தமிழின்‌ 
பெருமையை நிலைநாட்டும்‌ அகப்புற இலக்கியங்களின்‌ மேன்மை 
நிறைந்த கருத்துக்களின்‌ பெட்டகமாகத்‌ திகழும்‌ செய்யுட்களில்‌ 
நெல்லி மரத்தின்‌ பயன்பாட்டை நாம்‌ உணரும்‌ வண்ணம்‌ ஆன்றோர்‌ 


பெருமக்கள்‌ உருவாக்கித்‌ தந்திருக்கின்றனர்‌. 

நற்றிணையில்‌ நெல்லி மரம்‌ 


நெல்லி மரத்தின்‌ பெருமையை கூற விழையும்‌ நக்கண்ணையார்‌ 
வெளவால்‌ கனவு காண்பதாகச்‌ செய்யுள்‌ இயற்றியுள்ளார்‌. அதாவது, 
அழிசி என்ற மன்னனின்‌ பெருங்காட்டில்‌ இருக்கும்‌ “நெல்லிக்கனி'யை 


மாமரத்தில்‌ உறங்கும்‌ உண்பது போல்‌ கனவு கண்டதாகப்‌ பாடியுள்ளார்‌. 


“வெல்போர்ச்‌ சோழர்‌ அழிசி அம்‌ பெருங்காட்டு 
நெல்லி அம்புளிச்‌ சுவை கனவியா அங்கு ” 


(நற்றிணை- 87) 
வெளவால்‌ நெல்லியின்‌ சுவையுடைய கனி அழிசியின்‌ நாட்டில்‌ 
இருப்பதாகவும்‌, அதை உண்பது போல கனவு காண்பதாகவும்‌ 
கற்பனை நயம்‌ படப்‌ பாடியுள்ளமைச்‌ சிறப்பிற்குரியது. 
“மலைபுறத்துச்‌ சுரத்திடையையேயும்‌ வளரும்‌ சிறிய பல 
இலைகளை உடையது. இதன்‌ கனி முயலின்‌ கண்களுக்கு உவமை 
யாகக்‌ கூறப்பட்டுள்ளது. நெல்லிக்கனி சுவையுள்ள கனிகளில்‌ 
ஒன்று. முதிர்ந்த கனிகள்‌ தாமே கழே உதிர்ந்து விழும்‌ சுரத்திடைப்‌ 
போவோரையெல்லாம்‌ இக்கனியை நீர்நசை தீர்வதற்குச்‌ சுவைத்து 
உண்பர்‌” (சங்க இலக்கியங்களில்‌ தாவரங்கள்‌ - 629) என்று கு. சீனிவாசன்‌ 
குறிப்பிடுகின்றார்‌. நெல்லிக்கனியின்‌ பெருமைமிகு பாடல்கள்‌ சங்க 
இலக்கியங்களில்‌ பொதிந்து காணப்‌ படுவதை மேற்கண்ட கருத்தின்‌ 
வழி அறிய முடிகின்றது. 
நற்றிணையின்‌ மற்றுமொரு செய்யுளில்‌, தன்மகள்‌ தலைவனுடன்‌ 
சென்றதை எண்ணிச்‌ செவிலி கதறுகிறாள்‌. அப்போது தலைவனுடன்‌ 
அவள்‌ சென்ற வழியின்‌ தன்மையை எண்ணி கூறும்‌ மொழிகளாக, 
“செல்‌ பெருங்‌ காளை பொய்ம்‌ மருண்டு, சேய்‌ நாட்டுச்‌ 
சுவைக்காய்‌ நெல்லிப்‌ போக்கு அரும்‌ பொங்கர்‌, 
வீழ்கடைத்‌ திரள்‌ காய்‌ ஒருங்குடன்‌ தின்று ” 
(நற்றிணை பா- 271) 
தலைவி காளை போன்ற தன்மையுடைய தலைவனோடு அவன்‌ 
கூறிய பொய்மொழியை நம்பி உடன்போக்கில்‌ சென்று விட்டாள்‌. 


அவ்வாறு அவர்கள்‌ சென்ற தொலைத்தார நாட்டில்‌ சுவையுள்ள 

நெல்லிக்கனி திரண்டு வழியெங்கும்‌ கிடக்கும்‌. அதனை, தன்‌ 
தலைவனோடு சேர்ந்து உண்பாள்‌ என்று செவிலி கூறுகின்றாள்‌. அவள்‌ 
உடன்போக்கில்‌ சென்ற வழி கடினமானது என்பதை உணர்த்தவே 
செவிலி தலைவி நெல்லிக்கனி உண்ணுவதாக கூறுகின்றாள்‌ 
குறுந்தொகையில்‌ நெல்லிமரம்‌ 


நெல்லிக்‌ கனியின்‌ தன்மையைச்‌ சுட்டும்‌ குறுந்தொகைப்‌ பாடல்‌ 
வரிகளில்‌ பாலைக்‌ கலந்தாற்‌ போன்ற இனிமையுடையதே மாம்‌ 
பழத்தைத்‌ தின்றது கரிய மெல்லிய சிறகுகளையும்‌, கூரிய நகங்‌ 
களையும்‌ உடைய வெளவால்‌ என்ற பொருளுடைய குறிஞ்சித்‌ 


திணைப்‌ பாடலில்‌, 


நீல மென்சிறை வள்ளுகிர்ப்‌ பறவை 
நெல்லி யம்புளி மாந்தி யயலது (குறு-201) 
என்ற வரிகளில்‌ இடம்‌ பெற்றுள்ளது. 
தலைவன்‌ கூற்றாக அமைந்த குறுந்தொகைப்‌ பாடலில்‌ வழிப்‌ 
போக்கர்களின்‌ உயிரைக்‌ காக்கும்‌ அறத்தைச்‌ செய்யும்‌ நெல்லி 
மரத்தினது அழகிய பசிய காய்கள்‌ வலிமையுடைய புலிக்குட்டிகள்‌ 
உண்ணும்‌ என்ற பொருளமைந்த பாலைத்‌ இணைப்பாடலைப்‌ 


பெருந்தேவனார்‌ இயற்றியுள்ளார்‌. அவ்வரிகளாவன, 


நெல்லிக்கனி 

“அறந்தலைப்பட்ட நெல்லியம்‌ பசுங்காய்‌ 
மறப்புலிக்குருளை கோளிடங்‌ கறக்கும்‌ ” (குறு. 209) 
என்பதாகும்‌. நெல்லிக்காயை மான்‌ என்னும்‌ மரையினம்‌ உண்ணும்‌ 
தன்மைக்‌ கொண்ட பாலைத்திணைப்‌ பாடல்‌, 
“தல்லுயிர்‌ நண்ணி யதுவே, நெல்லி 
மரையின மாரு முன்றிற்‌ 
புல்வேய்‌ குரம்பை நல்லோநரே” (குறுந்‌.235) 
என மாயேண்டனார்‌ பாடிய பாடலில்‌ நெல்லிக்காய்‌ பற்றிப்‌ 
பாடப்பட்டுள்ளது. 


குறிஞ்சித்‌ திணையில்‌ பரிந்து சென்ற தலைவனின்‌ நாடு பற்றி 
இடம்பெற்றுள்ள பாடலில்‌, விரும்புகின்ற மடப்பத்தை உடைய 
மரையானினது கருமையையும்‌ பெருமையையுடைய நல்ல ஆண்‌ 
இனிற புளிப்பை உடைய நெல்லிக்‌ காயைத்‌ தின்று அருகில்‌ உள்ள 


தேன்‌ நிரம்பிய சுனைநீரை உண்ணும்‌ என்ற பொருண்மையில்‌, 


“புரி முட மரையான்‌ கர. நரை நல்லேறு 

தீம்புளி நெல்லி மாந்தி யயலது ( குறு.317) 
என்று மதுரை கண்டரத்தனார்‌ பாடியுள்ளார்‌. 
குறுந்தொகை பாடலில்‌, 

“தரந்தலைப்பட்ட நெல்லி அம்‌ பசுங்காய்‌ 

மற.ப்புவிக்‌ குருளை கோள்‌ இடம்‌ கரக்கும்‌ 


இறப்பு அருங்குன்ற.ம்‌ இறந்த யாமே” (குறு-209) 


என்ற பெருங்கடுங்கோவின்‌ பாலைப்பாடலில்‌ பாலை நிலத்தில்‌ 


வழிச்சொல்வோரின்‌ நீர்வேட்கையைத்‌ தணிப்பதற்காக கிடைத்த 
நெல்லி மரத்தின்‌ அழகிய பசியக்‌ காய்கள்‌ வலிமையான புலியின்‌ 
குட்டிகள்‌ கொள்ளுவதற்கு உரிய இடத்தில்‌ உதிர்ந்து உருண்டு 
கிடக்கும்‌. இடது பக்கத்தில்‌ விழும்‌ நெல்லிக்கனிகளை புலிக்‌ குட்டிகள்‌ 
உண்ணாது. ஆனால்‌, உண்பதாக பாடல்‌ கூறப்பட்டது பொருத்தம்‌ 
உடையதன்று. பாலைக்‌ காட்டில்‌ கிடைக்கும்‌ இக்கனியை “சுரம்‌ 


தலைப்பட்ட நெல்லி: என்று கூறியுள்ளமை பொருத்தபாடுடையது. 

இவ்வாறாக, நெல்லியின்‌ பயனை உணர்ந்தச்‌ சமூகமாக பண்டைத்‌ 
தமிழ்‌ சமூகம்‌ இருந்துள்ளமையைக்‌ குறுந்தொகைப்‌ பாடல்‌ உணர்த்து 
கின்றது. 

பாலைநிலத்தின்‌ கருப்பொருளாக நெல்லி மரம்‌ இருந்துள்ளது. 
பாலைக்காடு (அல்லது) சுரம்‌ பற்றி சிலப்பதிகாரத்தில்‌, 


“முல்லையும்‌ குறிஞ்சியும்‌ முறைமையில்‌ திரிந்து 
நல்லியல்பு இழந்து நயிங்குதுயா' உறுத்து பாலை 
என்பதோர்‌ படிவம்‌ கொள்ளும்‌ ” 
(சிலம்பு-காடுகாண்‌. பா. வரி. 64- 66) 
என்ற இலக்கணத்தைப்‌ பாலை நிலத்திற்கு கூறியுள்ளது. பாலை 
நிலத்தில்‌ வளரும்‌ நெல்லி மரத்தின்‌ கனியைத்‌ தின்று நீரைப்‌ பருகினால்‌ 
சுவை உடையதாக இருக்கும்‌ என்பர்‌. ஆனால்‌, இயற்கையோடு 
இணைந்து வாழ்ந்த மக்கள்‌ அதன்‌ இனிமையை அகவாழ்வோடு 
பிணைத்துப்‌ பார்த்துச்‌ செய்யுட்களைப்‌ புனைந்துள்ளனர்‌. அத்தகையச்‌ 
செய்யுள்‌ குறுந்தொகையில்‌, 

“ஊஉர்‌ அலர்‌ எழ, சேரி கல்லென 
ஆனாது அலைக்கும்‌ அறன்‌இல்‌ அன்னை 
தானே இருக்க, தன்மனை: யானே, 
நெல்லி தின்ற முள்‌ எயிறு தயங்க ” 
(குறுந்‌- 262) 
மேற்கண்ட பெருங்கடுங்கோ பாடலில்‌, “நெல்லித்தின்ற முள்‌ எயிறு 
தயங்க” என்ற வரிகளை நோக்கும்போது கூரியப்‌ பற்கள்‌ இருந்தால்‌ 
தான்‌ உண்ண இயலும்‌ என்பதாகப்‌ பொருள்‌ கொள்ள முடியும்‌. 
தலைவியைத்‌ தாய்‌ கடுஞ்சொல்‌ பேசி இருக்கின்றாள்‌. அந்த துன்பம்‌ 
கூட நெல்லிக்கனியை தின்று நீரைப்‌ பருகினால்‌ மறைந்துவிடும்‌. 
அத்தகைய சுவை உடையது என்று நெல்லியின்‌ பெருமையைப்‌ 
புலவர்‌ செய்யுள்‌ வழி உணர்த்தி செல்கின்றார்‌. 
குறுந்தொகைச்‌ செய்யுளில்‌, 
“அறந்தலை பட்ட நெல்லியம்‌ பசுங்காய்‌ ” (குறு.பா.- 29) 
என்ற வரிகளில்‌ முன்னமே சுட்டப்பட்டுள்ளது போல, 


வழிப்போக்கரது தாகத்தைத்‌ தீர்த்து உயிரைப்‌ போகாது தடுக்கும்‌ 
தன்மை உடையது என்பதை உணர்த்துகின்றது. 


ஐங்குறுநூற்றில்‌ நெல்லிக்கனி 

சில வறிகள்‌ 

ஐங்குறுநூற்றில்‌, 
“அம்ம வாழி! கோழி! சிறியிலை 
நெல்லி நீடிய கல்காய்‌ கடத்திடை 
பேதை நெஞ்சம்‌ பின்‌ செல, சென்றோர்‌ 
கல்வினும்‌ வலியர்‌ மன்ற 
பல்‌ இதழ்‌ உண்கண்‌ அழப்‌ பிரிந்தோரே” (ஐங்‌.பா- 334) 


தலைவனின்‌ செயல்‌ எண்ணி வருந்தும்‌ தலைவிக்கு தோழி 
கூறும்‌ ஆறுதல்‌ மொழியிலும்‌, நெல்லியின்‌ பெருமை சூட்டப்‌ 
பட்டுள்ளது. பாலை நிலம்‌ என்றாலே நெல்லி மரங்கள்‌ தான்‌ 


நிறைந்திருக்கும்‌. இந்த மரம்‌ எத்தகைய நிலத்தில்‌ வளரும்‌ என்பதை, 

"எல்லாவிதமான மண்ணிலும்‌ 47 டிகிரி வெப்பத்தைத்‌ தாங்கி 
வளரும்‌ உவரிலும்‌ வளரும்‌. களரிலும்‌ வளரும்‌. களரில்‌ நெல்லி 
சாகுபடி செய்யும்‌ போது, குழிகளில்‌ ஐந்து கிலோ கல்‌ சுண்ணாம்புடன்‌ 
ஐந்து கிலோ மண்‌ கூடவே 15 குழு மண்புழு உரம்‌ மற்றும்‌ மக்கியத்‌ 
தொழு உரம்‌ இட்டு நடலாம்‌” 


(வாழ்வு தரும்‌ மரங்கள்‌ பக்கம்‌ ப-37) 
என்கிறார்‌ அரிஸ்டாட்டில்‌. நெல்லி மரத்தின்‌ இலை மிக்சிறியது 
என்ற அறிதலை ஐங்குறுநூற்றுப்‌ பாடல்‌ கூறுகின்றது. இந்தமரம்‌ அதிக 
உயரமான மரம்‌ என்பதை உணாச்தப்‌ புலவர்‌ மேற்கண்ட செய்யுளில்‌ 
நீடிய என்றச்‌ சொல்லைப்‌ பயன்படுத்தி உள்ளார்‌. 
தலைவனோடு உடன்போக்கில்‌ தலைவி சென்றிருக்கிறாள்‌. 
இதனைக்‌ கண்டோர்‌ பசிய நெல்லிக்காய்கள்‌ பலவற்றையும்‌, 
இருவரும்‌ சேர்ந்து உண்டு சிவந்த, அடிப்பகுதியைக்‌ கொண்ட வெண்‌ 
கடமை மரத்தின்‌ நிழலில்‌ அமர்ந்துள்ளனரே, என்று கூறுவதாக 
அமைந்த ஐங்குறுநூற்று பாடல்‌, 


“பைங்காய்‌ நெல்லி பல உடன்‌ மிசைந்து 

செங்கால்‌ மராஅத்த வரி நிழல்‌ இருந்தோர்‌ 

யார்‌ கொல்‌, அளியர்‌ தாமே வார்சிறைக்‌ 

குறுங்கால்‌ மகன்றில்‌ அன்ன 

உடன்புணர்‌ கொள்கைக்‌ காதலரே? ” (ஐங்குறுநூறு -381) 
தலைவனும்‌ தலைவியும்‌ இடைச்‌ சுரம்‌ வழி உடன்போக்கு 


சென்ற வழி நீர்‌ வேட்கைத்‌ தணிக்க நெல்லிமரத்தின்‌ காய்களை 


உண்டனர்‌ என்பதை உணர்த்த புலவா' ”பைங்காய்‌” என்ற 


சொல்லாடலைப்‌ பயன்படுத்தியுள்ளார்‌. இவர்கள்‌ சுரத்தில்‌ எது 
வாகிலும்‌ கிடைத்ததை உண்ணும்‌ மனப்பக்குவம்‌ உடையோர்‌ 
என்பதாகப்‌ பொருள்‌ கொள்ளலாம்‌. பாலை நிலத்தின்‌ தன்மையை 


பொருணராற்றுப்படையில்‌ கூறும்‌ முடத்தாமக்கண்ணியார்‌, 
“அறலைக்கள்வர்‌ படைவிட அருளின்‌ 
மாறுதலைப்‌ பெயர்க்கு மருவுஇன்‌ பாலை ” 


(பொருணராற்றுப்படை-வரிகள்‌- 2 1-2 2) 


தமிழணங்கு மே 2024 | 87 


அகநாரூோற்றில்‌ நெல்லிக்கனி 
குறுந்தொகையில்‌ இடம்பெற்ற பொருண்மையைச்‌ சுட்டக்‌ கூடிய 
மற்றொரு செய்யுள்‌ அகநானூற்றிலும்‌ காணலாகிறது. 


“புன்காழ்‌ நெல்லிப்பைங்காய்‌ தின்றவர்‌ 


நீர்குடி சுவையின்‌ தீவிய மிழற்றி” (அகம்‌-௧4) என்பதாகும்‌. 


நெல்லி மரத்தின்‌ இலை 

ஒரு நிலத்தின்‌ தன்மையைப்‌ பொறுத்து அந்நிலத்தில்‌ விளைப்‌ 
பொருட்கள்‌ அமையும்‌. குறிப்பிட்டத்தக்க மண்‌ வகைகளில்‌ 
என்னென்ன வகையான மரங்கள்‌ வளரும்‌ என்பதை பொறுத்து 
நிலம்‌ சார்ந்த கருப்பொருளாக மரங்களும்‌ பாகுபடுத்தப்‌ பட்டுள்ளன. 
அந்த வகையில்‌, நெல்லி மரத்தின்‌ இணையான பாலைத்‌ திணையைச்‌ 
சுட்டலாம்‌. இலக்கியத்தோடு அறிவியல்‌ நோக்கமும்‌ பிணைந்து 


காணப்படும்‌ 


பாலை நிலத்தில்‌ செல்வோரை ஆறலைக்கள்வர்‌ தமது படைக்‌ 
கருவிகள்‌ கொண்டு கொலை செய்யும்‌ தன்மை உடையவர்கள்‌. 
அவர்களின்‌ மனதை மாற்றி கையில்‌ இருக்கும்‌ கருவிகளைத்‌ 
தன்னை அறியாமல்‌ கீழேப்‌ போட்டுவிட்டு இசையில்‌ தம்மை 


மறக்கச்‌ செய்யும்‌ பாலை யாழின்‌ தன்மை என்கிறது பொரு 
ணராற்றுப்படை. 
அகநானூற்றில்‌ நெல்லி மரம்‌ 
நெல்லி மரங்கள்‌ நிறைந்த காட்டுவிழியில்‌ தம்‌ ஆநிரைகளை 
கவர்ந்து சென்ற கள்வர்களிடமிருந்து அதனை மீட்பதற்கு, தலைவன்‌ 
சென்ற நெறி கடுமையானது என்ற பொருண்மையில்‌, 
“நெல்லி நீளிடை எல்லி மண்டி 
நீர்‌ அமர்க்‌ கடத்த நாணுடை மறவர்‌” (அகம்‌ - 67) 
என்று நோய்ப்‌ பாடியார்‌ பாடியுள்ளார்‌. 


நெல்லிமரத்தின்‌ தன்மையைக்‌ கூற விழையும்‌, பரங்‌ கொற்றனார்‌, 

“செய்பொருள்‌ திறவர்‌ ஆகிப்‌ புல்இலைப்‌ 
பராரை நெல்லி அம்புளித்‌ திரள்காய்‌ ” (அகம்‌ - 69) 
சிறு இலையினையும்‌ பருத்த அடியினையும்‌ உடையது 
நெல்லிமரம்‌ உதிர்ந்து விழும்‌ காய்களை மரைமான்கள்‌ தின்னும்‌ 
என்று கூறப்பட்டுள்ளது. 
தலைவன்‌ சென்ற வழியின்‌ அருமையைக்‌ கூறும்‌ தலைவி, நெல்லி 
மரத்தின்‌ இனிய சுவையுள்ள திரண்ட காய்களாகிய வட்டமான 
கழங்குகளைக்‌ கைக்கொண்டு பஞ்சி போன்ற தலைமயிரினையும்‌ 
சிவந்த முகத்தினையுமுடைய மந்திகள்‌ தாவித்தாவி விளையாடும்‌” 
என்ற பொருளில்‌, பாடப்பட்டுள்ளது. 
பாலைநிலத்தின்‌ நெல்லி மரம்‌ பற்றி அகநானூற்றில்‌ காவிரி 
பூம்பட்டினத்துச்‌ செங்கண்ணனார்‌ எனும்‌ புலவர்‌, 
“குறும்பொறை மருங்கின்‌ கோட்சுறம்‌ நீந்தி, 
நெடுஞ்சேண்‌ வந்த நீர்‌ நசை வம்பலர்‌ 
செல்‌ உயிர்‌ நிறுத்த சுவைக்காய்‌ நெல்லிப்‌ 
பல்காய்‌ அம்சினை அகவும்‌ அத்தம்‌ ” (அகம்‌ பா-271) 
என்ற வரிகளில்‌ சிறிய குன்றுகளை அடுத்துள்ள ஆறலைக்‌ 
கள்வரும்‌, கொடிய விலங்குகளும்‌ தீங்கு செய்யும்‌ அரியச்‌ சுரவழிகளை 
நெடுந்தாரம்‌ கடந்து செல்லும்‌. நீர்வேட்கை மிக்க வழிப்போக்கரின்‌ 
செல்லும்‌ உயிரைச்செல்லாது தடுக்கும்‌ சுவை மிக்க காய்களைக்‌ 
கொண்ட நெல்லி மரம்‌ அழகிய கிளைகள்‌ அசைந்து ஒலிதரும்‌ என்ற 
வரிகளில்‌ செல்லும்‌ உயிரை செல்லாது உயிர்‌ தரும்‌ நெல்லிமரம்‌ 
என்பது தமிழ்‌ வைத்திய மரபில்‌ நெல்லிக்கனி பற்றிச்‌ சொல்லப்படும்‌ 
மருத்துவக்‌ குறிப்புகளோடு ஒப்பு நோக்கும்‌ தன்மை உடையதாக 
விளங்குகிறது. 
அழகியல்நோக்கில்‌ நெல்லி மரம்‌ 
கண்களாலும்‌, உணர்வுகளாலும்‌ அறியும்‌ தன்மையை அழகியல்‌ 
என்கிறோம்‌. அத்தகைய உணர்வை செவ்வியல்‌ இலக்‌ கியங்களில்‌ 
காண முடிகிறது. மரத்தின்‌ பயன்பாடுகளை மட்டும்‌ பார்க்காமல்‌ 


இலக்கியத்தோடு இணைந்து பார்க்கும்‌ போது அதில்‌ அறிவியல்‌, 

அழகியல்‌, வாழ்வியல்‌ எனப்‌ பல கூறுகளைப்‌ பார்க்க முடிகின்றது. 
இத்தகைய அழகியல்‌ கூற்றினை அகநானூற்றில்‌ எயினந்தை மகனார்‌ 
இளங்கீரனார்‌ பாடிய பாலைஇணைச்‌ செய்யுளில்‌, 

“மைஇல்‌ பளிங்கின்‌ அன்ன தோற்றப்‌ 

பல்கோள்‌ நெல்லிப்‌ பைங்காய்‌ அருந்தி, 

மெல்கிடு மடமரை ஓர்க்கும்‌ அத்தம்‌ 

தாய்கதிர்‌ கடுயெ கவின்‌ அழி பிறங்கல்‌ ” (அகம்‌-399) 

என்ற செய்யுளில்‌ ஆயர்கள்‌ ஊது கொம்பினால்‌ ஒலி எழுப்பினர்‌. 

இசையறிவு அற்ற மரைமான்கள்‌ அந்த இசையினைக்‌ கேட்டன. 


மாசற்ற பளிங்கினைப்‌ போன்ற தோற்றம்‌ கொண்ட நன்கு முற்றிய 
நெல்லிக்கனிகளை உண்டு அசை போடும்‌ தன்மை கொண்டவை 
என்பதாக இயற்கை சூழலோடு மரைமான்களின்‌ அழகிய தன்மையைப்‌ 


படிமக்‌ காட்சிகளாக்கித்‌ தந்துள்ளமை சிறப்பிற்குரியது. 

அகநானூற்றில்‌ அழகியல்‌ நோக்கில்‌ நெல்லி மரம்‌ 
அகநானூற்றில்‌ தலைவன்‌ தன்னை விட்டுப்‌ பிரிதல்‌ அறமன்று என்று 

கூறும்‌ தலைவியின்‌ மனநிலையை எடுத்துரைக்கும்‌ பாடல்‌ வரிகளில்‌, 


தலைவி செல்லும்‌ வழியின்‌ கடுமையான நிலையை எடுத்துக்கூறியும்‌ 

கேளாதவனாகத்‌ தலைவியை விட்டுப்‌ பிரிந்து சென்றான்‌. அத்தகையத்‌ 
தலைவன்‌ செல்லும்‌ வழியைப்‌ பற்றி தலைவி கூறும்‌ போது, 

"வினை தலை. படுதல்‌ செல்லா நினைவுடன்‌ 

முனிந்த ஓமை முதையல்‌ அம்காட்டு, 

பளிங்கத்து அன்ன பல்‌ காய்‌ நெல்லி, 

மோட்டு இரும்பாழை, ஈட்டு வட்டு” (அகம்பா-5) 


அதிகமான வெயில்‌ நிறைந்த பாலை நிலத்தில்‌ ஓமை மரங்கள்‌ 
இற்று விழும்‌ முதையல்‌ காடு என்றும்‌, நெல்லி மரத்தின்‌ காய்கள்‌ 
பளிங்கு கட்டிகள்‌ போல பாறையில்‌ விழுந்து உருள்வது போல 


அவை உருளும்‌, வெயில்‌ காயும்‌ காடு என்று பாடல்‌ பாலைப்‌ பாடிய 
பெருங்கடுகோ எடுத்துரைக்கின்றார்‌. 
நெல்லி மரத்தின்‌ பெருமையை கூறும்‌ மற்றொரு அகநாஹூற்று 
பாடல்‌, 
“குறும்பொறை மருங்கின்‌ கோட்‌ சுரம்‌ நீந்தி, 
நெடுஞ்‌ சேண்‌ வந்த நீர்‌ நசை வம்பலர்‌ 
செல்உயிர்‌ நிறுத்த சுவைக்காய்‌ நெல்லிப்‌ 
பல்‌ காய்‌ அம்சினை அகவும்‌ அத்தம்‌ ” (அகம்‌ பா-271) 
மேற்கண்ட பாடல்‌ காவிரிப்பூம்‌ பட்டினத்துச்‌ செங்கண்ணனார்‌ 
என்றப்‌ புலவர்‌ பாடியுள்ளார்‌. இதன்‌ பொருள்‌ யாதெனில்‌, வழியில்‌ 
உள்ள மலைப்பாறைகளைக்‌ கடந்து நெடுந்தொலைவில்‌ இருந்து 
வரும்‌ புதியவர்களின்‌ வாடும்‌ உயிரைக்‌ காப்பாற்றிய நெல்லி மரத்தில்‌ 
அமர்ந்து கொண்டு அந்த இணைப்‌ புறாக்கள்‌ ஒன்றை ஒன்று அழைத்து 
அகவும்‌ என்பதே இதன்‌ பொருளாகும்‌. இத்தகைய உயிரைக்‌ காக்கும்‌ 
சிறப்புடைய நெல்லி மரத்தின்‌ பெருமையை தமிழ்‌ நிலம்‌ வாழ்ந்த 
செவ்விலக்கியக்‌ கால மக்கள்‌ உணர்ந்து பயன்படுத்தியுள்ளமையை 
அறிய இயலுகிறது. 
நெல்லிக்கனியின்‌ பெருமையை விதந்தோதும்‌ மாற்றூர்‌ கிழார்‌ 


மகனார்‌ கொற்றங்‌ கொற்றனார்‌ பாடலில்‌, 

"தனக்கென வாழாப்‌ பிறர்க்கு உரியாளன்‌ 

பண்ணன்‌ சிறுகுடிப்‌ , படப்பை நுண்‌ இலைப்‌ 

பன்‌ காழ்‌ நெல்லிப்‌ பைங்காய்‌ தின்றவர்‌ 

நீர்‌ குடி சுவையின்‌ தீவிய மிழற்றி” (அகம்‌ பா-54) 

என்ற செய்யுளில்‌, வள்ளல்‌ பண்ணன்‌ தனக்கென வாழாது 

பிறருக்கு உரிமையாளனாக வாழ்பவன்‌. அவன்‌ ஊர்‌ சிறுகுடியில்‌ 
சிறிய இலைகளுடன்‌ நெல்லிக்காய்‌ மிகுதியாக இருக்கும்‌. அவற்றைத்‌ 
தின்றப்‌ பின்‌ தண்ணீர்‌ குடித்தால்‌ எவ்வாறு இனிக்குமோ அவ்வாறு 
இனிக்கும்‌ சொற்களை என்‌ மனைவி பேசிக்‌ கொண்டிருப்பதாக 


தலைவன்‌ தேர்பாகனிடம்‌ கூறுவதாகச்‌ செய்யுள்‌ அமைந்துள்ளது. 


புறநானூற்றில்‌ நெல்லி மரம்‌ 

சங்ககால மக்கள்‌ எதிலும்‌ நேர்த்தியுடன்‌ வாழப்‌ பழகியவர்கள்‌. 
அவர்களுடைய வாழ்க்கை முறை தனித்துவம்‌ பொருந்தியது. 
சுற்றுச்சூழல்‌ அமையவும்‌, அதற்கான தகவமைப்புகளும்‌ சிறந்த 
முறையில்‌ பயன்படுத்தி அதில்‌ வெற்றி காணும்‌ சூழல்களை 
உருவாக்கக்‌ கற்றவர்கள்‌ என்பதற்கு பலவிதமான சான்றுகள்‌ ஆய்வு 
பணிகளாகச்‌ செய்யப்பட்டு வருகின்றன. அக வாழ்வின்‌ தேவையும்‌, 
அதன்‌ பயனும்‌ எவ்விதமாக மனித குலத்திற்கு பயன்பாடுடையதாக 
உள்ளது என்பதை உலகிற்கு உணர்த்தவே இலக்கியங்களை உருவாக்கி 
தந்துள்ளனர்‌. இவை யாவற்றிலும்‌ எல்லா காலங்களுக்கும்‌ பொருந்தும்‌ 
விதமாக கருத்துக்கள்‌ நிறைந்துள்ளன. 

நீண்ட நாள்‌ உயிர்‌ வாழ வேண்டும்‌ என்பது மண்ணுலக 
உயிர்களின்‌ பேரவா.அத்தகைய பெருதற்கரிய பேறு ஒரு கனி மூலம்‌ 
கிடைக்குமெனில்‌ அதனை, அனைவரும்‌ தூய்த்து இன்புறுவர்‌. ஒரு 
கனி மட்டும்தான்‌ கிடைத்துள்ளதெனில்‌ அதனை, தான்‌ மட்டுமே 
உண்டு இடன்புற்று வாழ வேண்டும்‌ என்று எண்ணும்‌ சுயம்‌ சார்ந்த 
மனித குலத்தில்‌ அதிகன்‌ சற்று வேறுபட்டவனாகத்‌ திகழ்கின்றான்‌ 
என்கின்றார்‌ அவ்வையார்‌. அதியமானின்‌ கொடைப்பெருமையில்‌ 
நெல்லிக்கனியும்‌ சேர்ந்தது. வாழ்த்தியல்‌ துறையில்‌ ஒளவையாரால்‌ 


பாடப்பட்ட பாடாண்‌ திணைப்பாடலில்‌, 

“மன்னுகப்‌ பெரும்‌! நீயே, தொல்நிலைப்‌ 
பெருமலை விடரகத்து அருமிசைக்‌ கொண்ட 
சிறியிலை நெல்லிச்‌ தீங்கனி குறியாது, 
ஆதல்‌ நின்‌ அகத்து அடக்கி, 
சாதல்‌ நீங்க, எமக்கு ஈத்தனையே ” (புறம்பா-91) 
என்ற வரிகளில்‌ மன்னனின்‌ புகழைக்‌ கூற விரும்பும்‌ ஒளவையார்‌, 


நீ தொன்மையான பெரிய மலையின்‌ பிளவிடத்தில்‌ அரிதான உச்சியில்‌ 
சிறிய இலையை உடைய நெல்லியின்‌ இனியக்‌ கனியைக்‌ கொண்டாய்‌ 


:அதனைப்‌ பெறுவதற்கு அரியது என்று கருதாமல்‌ அக்கனியின்‌ 
அரும்பயனாக அமைந்த தன்மையை எனக்குக்‌ கூறாமல்‌ நின்‌ மனத்து 
அடக்கினாய்‌, அத்தகைய அறிய கனியை இறப்பு என்னை விட்டு 
அகலுமாறு எனக்கு வழங்கினாய்‌ என்று புகழ்கின்றார்‌. இத்தகைய 
சிறந்ததொரு பரிசுப்பொருளாக நெல்லி திகழ்ந்துள்ளது என்பது 
சிறப்புக்குரியதாகும்‌. 

சீறூர்‌ அழகைப்‌ பற்றி மருத்துவன்‌ தாமோதரனார்‌ பாடிய பாடலில்‌, 
“மரை பிரித்து உண்ட நெல்லி வேலி, 
டரலுடை முன்றில்‌, அம்குடிச்‌ சீறூர்‌, 
எல்‌ அடிப்படுத்த கல்லாக்‌ காட்சி” (புறம்‌ பா- 170) 
என்ற வரிகளில்‌ மரையாவினால்‌ பிரித்து உண்ணப்பட்ட நெல்லி 
மரங்களால்‌ ஆகிய வேலியையும்‌, அதன்‌ விதையாகிய பரலுடைய 
முற்றத்தினையும்‌ அழகிய குடியிருப்புகளையும்‌ உடையது சீறூர்‌. 
என்று பாடப்பட்ட செய்யுளில்‌ மரையாவின்‌ பண்பும்‌ சுட்டப்பட்டது. 
நோக்கப்பட வேண்டியதொன்றாகும்‌. நெல்லியின்‌ சுவைமிகு 
கனிகளைத்‌ தின்று அதன்‌ கொட்டையை வெளியே துப்பி விடுவதால்‌ 
விதையாகிய பரல்‌ மனை முற்றத்தே பரந்து கிடக்கும்‌.அதனை, 
மரையா பிரித்துண்ட நெல்லிப்பரல்‌ என்ற செய்யுளில்‌ புலவர்‌ 
அழகுபட எடுத்தியம்பியுள்ளார்‌. 


முடிவுரை 


தமிழின்‌ பெருமையை கூற விழைவோருக்கு எண்ணிலடங்கா 
கருதுகோள்கள்‌ கிடைக்கும்‌. இலக்கணம்‌, இலக்கியம்‌, கதை கூறல்‌, 
நாட்டுப்புற வழக்காறுகள்‌ தெய்வ வழிபாடு, பழக்க வழக்கங்கள்‌, 
இயற்கை சூழல்‌ என்ற பொதுவகையான பகுப்புகள்‌ நாம்‌ 
கூறலாம்‌.ஆனால்‌, இவை ஒவ்வொன்றிலும்‌ கணக்கிட இயலாத 
அளவிற்கு ஆய்வுகள்‌ மேற்கொள்ள வழிவகை உண்டு. சமூகவியல்‌ 
தொடர்புடைய ஆய்வுகளின்‌ தேவை இன்று தேவைப்படுகின்றது 
.எனினும்‌, மனதிற்கு இனிமையும்‌, செழுமையும்‌ தரும்‌ இயற்கை 
சார்ந்த ஆய்வின்‌ முன்னெடுப்பாக நெல்லி மரம்‌ பற்றிய ஆய்வினைத்‌ 
தேர்வு செய்து எட்டுத்தொகை இலக்கியங்களில்‌ அவை பயன்‌ 
படுத்தப்பட்டுள்ளமையை மருத்துவம்‌, உளவியல்‌, வாழ்வியல்‌, 
அழகியல்‌ போன்றவற்றை இவ்வாய்வுக்‌ கட்டுரை வெளிப்படுத்தி 


உள்ளது. 

சந்திரோதயம்‌ பதிப்பகம்‌, மதுரை 


3/422, Thiruvalluvar Street, 
Dinamani Nagar, Madurai 625 018. 
Mob: +91 7010997639 
நூல்கள்‌ விலை 
1. திருவிளையாடல்‌ புராணக்கதைகள்‌ (எளிய உரைநடையில்‌)200 


கவிஞர்‌ முத்தமிழ்‌ விரும்பியின்‌ கவிதை நூல்கள்‌ 


1. உன்னோடு உரையாடுதல்‌ 100 
2. காதல்‌ மொழி 200 
3. பார்வையில்‌ பூத்த நிலா 100 
4. தேனடையும்‌ வரலாறு 100 
5. நுண்கலை மருத்துவன்‌ 200 
6. தொடரும்‌ புழுதிக்கால்கள்‌ 100 
7. புரட்டாசி மூன்றாம்‌ சனிக்கிழமை இரவு 200 


முனைவர்‌ செ. இராஜேஸ்வரியின்‌ 


எம்‌.ஜி.ஆர்‌. பற்றிய நூல்கள்‌ 


1. வெற்றித்திருமகன்‌ எம்‌. ஜி.ஆர்‌. 200 
2. எம்‌.ஜி.ஆர்‌. நிழல்‌ நிஜம்‌ நிரந்தரம்‌ 200 
3. சிக்கு மங்கு சிக்கு மங்கு சச்ச பப்பா 

(எம்‌.ஜி.ஆர்‌ கற்பிக்கும்‌ குழந்தை வளர்ப்பு முறைகள்‌) 200 
4. வீரமகன்‌ போராட வெற்றி மகள்‌ பூச்சூட 200 
5. மகளிர்‌ போற்றும்‌ மக்கள்‌ தலைவர்‌ எம்‌.ஜி. ஆர்‌. 200 
6. எம்‌.ஜி.ஆர்‌. ஒரு ஜீவ நதி 200 
7. எம்‌.ஜி.ஆர்‌. ஒரு கலியுகப்போராளி 200 
8. ஒளி விளக்கு எம்‌.ஜி.ஆர்‌. 200 

9. வெற்றிப்‌ படிக்கட்டில்‌ நாடோடி மன்னன்‌ - 1 200 


10. நீங்க நல்லா இருக்கணும்‌ (எம்‌.ஜி.ஆரின்‌ திரைப்படப்‌ 


பாடல்கள்‌ - 7) 200 


11. பாட்டுடைத்‌ தலைவன்‌. எம்‌.ஜி.ஆர்‌. (எம்‌.ஜி.ஆரின்‌ 


திரைப்படப்‌ பாடல்கள்‌ - 1]) 200 
12. இரசிகர்களின்‌ இதய தெய்வம்‌ எம்‌.ஜி.ஆர்‌ 200 
13. முத்தமிழ்க்‌ காவியம்‌ மதுரை வீரன்‌ 200 
14. இரட்டை வேடத்தில்‌ ஜொலிக்கும்‌ எம்‌.ஜி.ஆர்‌. 200 
15. எம்‌.ஜி.ஆர்‌. படங்களில்‌ அறிவியல்‌ புனைவு 200 
76. படகோட்டி, மீனவ நண்பன்‌ ஓர்‌ ஒப்பீடு 200 
17. Unique Fandom of MGR 200 
18. எம்‌.ஜி.ஆர்‌. படங்களில்‌ தொழில்‌ தர்மம்‌ 200 


19. எம்ஜி.ஆர்‌. படத்தில்‌ சண்டைக்காட்‌சிகளின்‌ 

சுவாரஸ்யங்கள்‌-1 200 
20. எங்க வீட்டுப்பிள்ளை. 200 
21. எம்‌.ஜி.ஆர்‌. வீடும்‌ விருந்தும்‌ 
நுண்பொருள்‌ காண்பது அறிவு நூல்‌ வரிசை 
முனைவர்‌ ஜோதி எஸ்‌. தேமொழி 


1. ஏன்‌? எதற்கு? எப்படி? எதனால்‌? 150 
2. உடல்‌ நலமும்‌ புதிய சிகிச்சை முறைகளும்‌ 150 
3. நம்‌ சூழலும்‌ உணவு முறையும்‌ 150 
4. அறிவியல்‌ அறிஞர்களும்‌ அரிய கண்டுபிடி ப்புகளும்‌ 150 
5. மனித இனத்தின்‌ பரவலும்‌ வளர்ச்சியும்‌ 150 


முனைவர்‌ சந்திரிகா சுப்பிரமணியன்‌ நூல்கள்‌ 


1. தலைமை பொறுப்பேற்கலாம்‌ 200 
2. இணையத்‌ தமிழ்‌ 120 
3. ஊடகச்‌ சட்டங்கள்‌ 250 

4. ஆஸ்திரேலியாவில்‌ அருந்தமிழ்‌ 200 
5. கொசு வீட்டில்‌ பாயாசம்‌ (சிறுவர்‌ நூல்‌) 200 
6. மாயோன்‌ வீட்டுத்‌ தோட்டத்தில்‌ (சிறுவர்‌ நூல்‌) 
பிற ஆசிரியர்களின்‌ நூல்கள்‌ 
1. பன்முகப்‌ பண்பாட்டு உரையாடல்‌ - 

முனைவர்‌ ஆனந்த அமலதாஸ்‌ 200 
2. மொழிபெயர்ப்புத்‌ திறன்‌ - 

பேரா. முனைவர்‌ மு. முத்துவேலு 150 
8. சிறுநல்‌ வாழ்க்கை - முனைவர்‌ ஜோதி எஸ்‌. தேமொழி 200 


4. தமிழ்‌ இறைவனார்‌ யார்‌ - 


பேரா. முனைவர்‌ மு. முத்துவேலு 200 
5. கவிஞர்களும்‌ எழுத்தாணிய - மேனகா நரேஷ்‌ (N]) 300 
6. பொன்‌ வேலி (கவிதைகள்‌) - சத்யபிரபா 200 
7. மகிழ்‌ பேரின்பம்‌ (கவிதைகள்‌) - சத்யபிரபா 200 
Other Books 
1. Concepts of Constitution - Dr. S. Kalai Arasu 300 
2. Aranyani By Vijeni (English Novel Part I & Partll) 200 
3. Translating Tamil Poetry - Dr. C. Rajeswari 200 
4. Tie Your Hears with Words - Afrah Fathin F.N. 215 


முனைவர்‌ செ. இராஜேஸ்வரியின்‌ 
சமூகப்பண்பாட்டு ஆய்வு நூல்கள்‌ 


1. பண்பாட்டு நகர்வுகள்‌ - தமிழ்நாட்டில்‌ இருந்து 


ஜப்பானுக்கு 200 
2. பெண்‌ தெய்வ வழிபாடு 200 
3. தேவேந்திரன்‌ 200 


4. மருதநிலப்‌ பெண்‌ தெய்வங்கள்‌ (வராகி, பிடாரி, தவ்வை) 200 


5. இரு நிலத்தில்‌ திருமுருகன்‌ 200 

6. முன்னோர்‌ வழிபாடு (கதிரவன்‌. காலதேவன்‌, நாகர்‌ 


வழிபாடும்‌) 200 
7. வேளாண்மரபில்‌ விதைப்பும்‌ பூப்பும்‌ 200 
8. யானைக்கடவுள்‌ 200 
9. பெண்‌ பூப்பின்‌ புனித வழிபாடு 200 
10. வழிபாட்டின்‌ வேர்களைத்‌ தேடி 250 
11. உலகத்‌ தமிழரின்‌ ஒரே நூல்‌ திருக்குறள்‌ 200 
பெருந்தொகுப்புகள்‌ 
1. பெண்‌ தெய்வம்‌ (தோற்றமும்‌ வரலாறும்‌) 500 
2. Poems Love and Life (Sangam Literature) 500 
3. ஆங்கிலத்‌ தேன்‌ கவிதைகள்‌ 500 


முனைவர்‌ செ. இராஜேஸ்வரியின்‌ 

கவிதைத்‌ திறனாய்வு நூல்கள்‌ 

1. பாடுபொருளும்‌ பாசப்பொருளும்‌ 250 
2. “பூ மர நிழலின்‌ களமும்‌ காலமும்‌ 200 


3. “2020 தைமாதத்தில்‌ இன்று” கவிதையில்‌ அடிக்கருத்தியல்‌ 


ஆய்வு 100 
4. கவிஞர்‌ முத்தமிழ்‌ விரும்பியின்‌ கவிதையில்‌ காதல்‌ 100 
5. கவிஞர்‌ முத்தமிழ்‌ விரும்பியின்‌ பயணக்‌ கவிதைகள்‌ 200 


ஆங்கிலக்‌ கவிதைகளின்‌ தமிழ்‌ மொழிபெயர்ப்பு 
முனைவர்‌ செ. இராஜேஸ்வரி 


1. எட்டுத்திக்கும்‌ செல்வீர்‌ 200 
2. அவன்‌ கடவுளுக்கு நிகரானவன்‌ 200 
3. செக்கச்‌ சிவந்த ரோஜா 200 
4. கலீல்‌ ஜிப்ரானின்‌ “மணலும்‌ நுரையும்‌” 200 
5. கலீல்‌ ஜிப்ரானின்‌ “பாடல்கள்‌ 14” 200 

Tamil Classics in English - (Dr. C. Rajeswari) 


1. Kurunthokai 200 
2. Agananooru 200 
3. Purananooru 200 
4. Naaladiyaar 200 
5. Aasaarakkovai 200 
6. A Predictress from the Hill (Thiru Kutrala Kuravanchi) 200 
7. A Peasant with wo Wives (Mukkudal pallu) 200 
8. Classic Tamil Poems of Poetess Avvai. 200 
9. Pastoral Literature of Ancient Tamils 300 


10. A Classic Portrait of Madurai City (Madurai Kanchi ) 300 

Socio Cultural Study Series 

1. Lord Indra -The Forgonen Diet 300 

2. Serpent - The Primordial God 300 

தற்காலத்‌ தமிழில்‌ சங்க இலக்கிய நூல்‌ வரிசை 
குறுந்தொகைக்‌ கவிதைகள்‌ 200 

மொழிபெயர்ப்பு ஆய்வு நூல்கள்‌ - 

முனைவர்‌ செ. இராஜேஸ்வரி 


1. மொழிபெயர்ப்பியல்‌ ஆய்வு (ஆய்வு நூல்‌) 200 
2. கவிதை மொழிபெயர்ப்பு 200 
8. நவீன மொழிபெயர்ப்பு உத்திகள்‌ (C௦-author) 200 
4. மொழிபெயர்ப்பில்‌ பெயரும்‌ பொருளும்‌ 200 
ச. மொழிபெயர்ப்பு நுண்ணாய்வு 400 


தமிழ்‌ இலக்கண நூல்‌ 
1. தமிழில்‌ வேற்றுமை உருபுகள்‌ 200 

சிறுகதை, கவிதை 
1. அமராவதியின்‌ காதல்‌ - சத்யப்பிரபா 200 


2. ரோஜா மொட்டு (சித்திரக்கவிதைகள்‌) - சத்யப்பிரபா 200 


மாத இதழ்கள்‌ 
1. தமிழணங்கு மாத இதழ்‌ 200 
2. Love Thamizh 500 


பேராசிரியர்‌ முனைவர்‌ தே. ஞானசேகரனின்‌ நூல்கள்‌ 
ஆங்கிலத்தில்‌ - முனைவர்‌ செ. இராஜேஸ்வரி 

Moonstone Publication, Madurai 

1. Emerging Mallarism 200 
2. Festival of lord Indra 200 


3. Role of Devendirar's in Indian war of Independence 200 


(Sundaralingam Kudumbanar) 200 
4. Re reading of Pallu literature 200 
5. Mallariyan Literature 200 
6. Frontyard without My Dad (Poem) 200 


Poems of Er. Poet Muththamizh Virumbi - In English 
Dr. 0. Rajeswari 


[Moonstone Publication] 
1. Therapist of the Finest Art 200 
2. Following Dusty Feet 200 

